

پیرزادہ اقبال احمد فاروقی کی تحریروں کا گلدستہ

زکاتِ شاتِ فاروقی



ترتیب و تہذیب
محمد عامر شتارقی (مؤلف)

مکتبہ دارالافتاء

جملہ حقوق محفوظ ہیں

نام کتاب	نگارشات فاروقی
مرتب	محمد عالم مختار حق (مولانا سید غلامی)
موضوع	پیرزادہ اقبال احمد فاروقی کی تحریریں
کمپوزنگ	نبیم سلطان / تاج کمپوزنگ سنٹر
سال تالیف	۲۰۰۹ء
سال اشاعت	۲۰۱۰ء
ناشر	مکتبہ نبویہ، گنج بخش روڈ، لاہور
صفحات	۳۵۲
قیمت مجلد	۳۰۰ روپے

مکتبہ نبویہ

گنج بخش روڈ، لاہور

فون: 042-7213560

فہرست مضامین نگارشات فاروقی

صفحہ	مضامین	نمبر شمار
۱	پیش	۱
۲	تعارف کتاب	۲
۳	فہرست	۳
۵	ابتدائیہ - محمد عالم مختار حق	۴
۹	حکیم محمد موسیٰ امرتسری اپنے احباب کے حلقہ میں	۵
۲۰	سیدی علامہ ابوالبرکات قادری اشرفی	۶
۳۱	آنا جانا فور کا۔ ابوالنور مولانا محمد بشیر کوٹلی لوہاراں	۷
۳۹	حضرت شاہ احمد نورانی صدیقی موت کے دروازے پر	۸
۴۱	گلستانِ رضا کا ایک خوش فوانعت خواں محمد اعظم چشتی	۹
۵۴	عندلیب ریاض مصطفیٰ ثناء اللہ بٹ	۱۰
۵۵	علامہ کوکب نورانی کی ایک آرام دہ گولی	۱۱
۵۷	دنیاۓ اسلام کی ایک نابذ روزگار شخصیت امام احمد رضا خاں	۱۲
۶۸	امام اہلسنت اعلیٰ حضرت مولانا احمد رضا خاں	۱۳
۷۴	پاکستان میں افکارِ رضا کے ذرا بے	۱۴
۸۳	اعلیٰ حضرت اپنے شاگردوں کے حلقے میں	۱۵
۸۴	اعلیٰ حضرت کے چند نامور شاگرد	۱۶
۸۵	اعلیٰ حضرت شاگردوں کی تربیت فرماتے ہیں	۱۷
۸۷	مکہ سے سید اسماعیل خلیل کی آمد	۱۸
۸۸	اعلیٰ حضرت کے دو کمن شاگرد	۱۹
۹۰	بریلی کا ایک کمن شاگرد	۲۰
۹۱	اعلیٰ حضرت محدث بریلوی علماء کی مجالس میں	۲۱
۱۰۱	سید علی ہجویری داتا گنج بخش کے چند رفقا	۲۲
۱۱۲	کشف المحجوب کی چند حکایات	

آدم برسر مطلب۔ مجالس علماء کی ”تہذیبی باتیں“ میں راقم نے گزارش کی تھی کہ موصوف کی متفرق تحریریں ”نگارشات فاروقی“ کے عنوان سے زیر تصویب ہیں۔ یہ مجموعہ ۲۰۰۰ء کی بات ہے۔ اللہ الحمد کہ تصویب کے بعد مختلف طباعتی مراحل طے کرتا ہوا یہ مجموعہ اب آپ کے زیر مطالعہ ہے۔ بیشتر ازاں موصوف کی تحریروں پر مشتمل دو کتابیں ”نگار فاروقی“ (پیر زادہ علامہ اقبال احمد فاروقی کے اداروں کا گلدستہ) اور ”تہذیبی“ (پیر زادہ علامہ اقبال احمد فاروقی کے دربار رسول ﷺ میں حاضری کے تاثرات و کیفیات) ۲۰۰۰ء اور ۲۰۰۵ء میں بالترتیب خواندگان گرامی قدر کی خدمت میں پیش کی جا چکی ہیں اور اب یہ چوتھا مجموعہ پیش خدمت ہے جب کہ پانچواں مجموعہ ”مکتوبات فاروقی“ (بنام پروفیسر ڈاکٹر حفیظ الدین احمد علی گڑھ) زیر ترتیب ہے اور مناسب وقت پر یہ بھی آپ کے ہاتھوں میں ہوگا۔ کل امور موہون ہوا تھا۔ میں پروفیسر صاحب کا ممنونیت ریز شکریہ ادا کرتا ہوں کہ انہوں نے صاحبزادہ صاحب کے جملہ مکتوبات، جو ۱۹۹۲ء سے سال موجود کے عرصہ پر محیط ہیں اور ان کی طویل قلمی رفاقت کا زندہ ثبوت ہیں، راقم پر امانت کرتے ہوئے برائے طباعت بلا حیل و حجت ”سپریم پتو ماہی خوش را“ کہتے ہوئے راقم کو پیش کر دیے۔ جزا اللہ تعالیٰ فیہم الجزاا۔

فاروقی صاحب اس حوالہ سے خوش بخت انسان ہیں کہ ان کی جین حیات ہی ان کی علمی، ادبی، دینی اور سماجی خدمات کا اعتراف مختلف انداز سے کیا گیا۔ سب سے پہلے پھر صلاح الدین سعیدی صاحب کو باتوں سے خوشبو آئے ”مرتب کرنے کا شرف حاصل ہوا جس کی تقریب و تمنا کی اہتمام کا اعزاز انجیری فاؤنڈیشن کے ہائی وچیر مین جناب صاحبزادہ سلیم حماد صاحب سجادہ نشین درگاہ حضرت داماد علی بخش کو حاصل ہوا۔ اس مبارک تقریب کے موقع پر فاروقی صاحب کی بارگاہ میں کلمات تحسین پیش کرنے کے لیے لاہور کے علاوہ دوسرے شہروں اور ملکوں سے بھی اصحاب دانش و فن پیش تشریف لائے اور پھر پورا انداز میں اپنے جذبات کا اظہار کیا۔ یہ ۱۱ جنوری ۲۰۰۵ء کا واقعہ ہے۔ ایسی تقریب کی مثال ماضی قریب میں نہیں ملتی۔

زاں بعد موصوف کی نگارشات کی چار جلدوں (نگار فاروقی، مجالس علماء، تہذیبی اور نگارشات فاروقی) کی تدوین پھر اللہ راقم کے حصہ میں آئی۔ جب کہ ”سفیر رضا“ کے عنوان سے جناب ڈاکٹر علامہ عبد التیم عزیزی (بریلی شریف) نے آپ کی نگارشات کی روشنی میں آپ کی متنوع جہات کا تجزیاتی مطالعہ پیش کیا اور علامہ جلال الدین ذہیری نے ”تحریک پاکستان میں علمائے کرام کا کردار“ کے ”غیر فاروقی عنوان“ سے آپ کی سنی علمائے کرام کی تحریک پاکستان میں خدمات کے ذکر کو دیگر تائیدی منابع کی روشنی میں مبرعین کیا اور آخری اعزاز یہ کہ اعلیٰ حضرت امام احمد رضا خاں بریلوی کے ترجمہ قرآن ”کنز الایمان“ کے صد سالہ جشن منفقہ ۱۵، ۱۴ فروری ۲۰۰۵ء کو اہتمام ”ادارہ تحقیقات امام احمد رضا انٹرنیشنل کالج“ کے موقع پر آپ کو روضیات پر تحقیق کے اعتراف میں ”امام احمد رضا ریسرچ گولڈ میڈل ایوارڈ“ سے نوازا گیا۔

یہ عظمتیں ہیں، مقدر کسی کسی کے لیے !

دعا ہے کہ اللہ تعالیٰ ایسے وجود باوجود کا سایہ ہمارے سروں پر تادیر سلامت باکرامت رکھے اور ہم ان کے فیوض و برکات سے اپنے تہی دامن کو مالا مال کرتے رہیں۔ آمین بجاہ فی الامین !

محمد عالم بخاری راقم گولڈ میڈل (خطاطی)

لاہور ۱۹ جون ۲۰۱۰ء

انکار رضا کا ترجمان

حکیم محمد موسیٰ امرتسری رحمۃ اللہ علیہ

اپنے احباب کے حلقہ میں

میں محفل میں بیٹھنے والے آدمی بے نظیر ہوتے ہیں
حکیم محمد موسیٰ امرتسری نور اللہ مرقدہ، مختلف اوصاف سے مشہف تھے۔ ان کے عائد کے ارباب قلم نے ان کی زندگی کے روشن پہلوؤں پر روشنی ڈالتے ہوئے اس اخبارات اور رسائل میں خراج تحسین پیش کیا ہے مگر ہم ان کے ایسے احباب کا ذکر کرنا چاہتے ہیں جو ان کی مجالس میں علم و عرفان کی تلاش میں آتے تھے اور انہیں بھر کر لے جاتے تھے۔ ہم چونکہ خود چالیس سال سے زیادہ ان کی نیاز مندی کے عائد میں رہے ہیں اس لیے ہم نے جن اہل علم و فضل کو ان کے ہاں آتے جاتے دیکھا ہے ان کے اذکار سے قارئین ”جہان رضا“ کو شاد کام کرنا چاہتے ہیں۔ ہم جن حضرات کی آمد و رفت کا ذکر کریں گے وہ ایسے حضرات ہیں جنہیں ہم نے گوشہ چشم سے تہنیت صاحب کے پاس بیٹھے دیکھا تھا اور ان کی یادیں ہمارے کتب خانہ و دماغ میں اسی تک محفوظ ہیں۔ حقیقت یہ ہے کہ ان کے احباب کا حلقہ بے حد وسیع تھا اور یہ مارے احباب بڑے اہل محبت اور روشن ضمیر تھے۔

میں محفل میں بیٹھنے والے کتبہ روشن ضمیر ہوتے ہیں
جس زمانے کی ہم بابت کر رہے ہیں ان دنوں حکیم محمد موسیٰ صاحب امرتسری

رام گلی نمبر ۲ لاہور میں ایک مختصر سی دکان پر مطب کیا کرتے تھے۔ حکیم صاحب اپنی نشست پر جلوہ افروز ہوتے تھے ان کے سامنے شربت کی بوتلیں سجی ہوتیں، ارد گرد ادویات کے ڈبے ایک طبیب کی نشست گاہ کی نشاندہی کرتے تھے۔ مریض آتے تو حکیم محمد موسیٰ امرتسری ان ڈبوں سے ادویات نکال کر دیتے اور اگر علمی احباب آتے تو انہیں محبت بھری نظروں سے خوش آمدید کہتے۔ اولاً شربت دیدار سے ہمارے دلوں کو ٹھنڈک پہنچاتے پھر ہمیں ٹھنڈے اور خوش ذائقہ شربت انار، شربت انجبار اور شربت دل بہار سے نوازتے۔ مریضوں سے فارغ ہوتے تو مختلف دینی، علمی اور تصوف کے موضوعات پر گفتگو ہوتی۔ ہم جس زمانے کی بات کرتے ہیں ان دنوں لاہور کے ایک دانشور اور عالم دین پیر غلام دنگیر نامی رحمۃ اللہ علیہ اکثر آپ کی مجالس کی زینت ہوتے۔ غلام دنگیر نامی موچی دروازہ کے محلہ ”چلہ بی بیوں“ کے رہائشی تھے۔ گورنمنٹ کے ایک ادارہ میں ملازم تھے، مگر لکھنے پڑھنے کے بڑے رسیا تھے۔ وہ سرکاری امور سے ہٹ کر تحقیقی کام کرتے، ان کے قلم سے مختلف موضوعات پر تحریریں سامنے آتیں۔ وہ انہیں زیور طباعت سے آراستہ کر کے لوگوں میں تقسیم کرتے۔ حکیم صاحب ان کی اس تبلیغی مہم میں برابر کے شریک ہوتے۔ داسے، درے، قلعے، سخنے ان کے تبلیغی مقاصد میں شرکت کرتے۔

ایک قادیانی دانشور اسماعیل پانی پتی کو بھی ہم حکیم صاحب کی مجلس میں اکثر دیکھا کرتے۔ وہ رام گلی کے رہائشی تھے۔ سرسید کے مکتوبات کو مرتب کر رہے تھے اور اس سلسلہ میں وہ حکیم صاحب سے رہنمائی حاصل کرتے تھے۔ وہ لاہوری مرزائی تھے مگر حکیم محمد موسیٰ امرتسری کے ساتھ سائے کی طرح چھنے رہتے۔ ہمیں ان کا اس طرح

ماہانہ اشاق گزرتا۔ قادیانی اسماعیل پانی پتی کے علاوہ رام گلی میں ایک اور صاحب ایام شاہجہان پوری رہتے تھے۔ وہ انجمن حمایت اسلام لاہور کے ماہنامہ ”امت اسلام“ کے سب ایڈیٹر تھے اور بعض تحقیقی کام کر رہے تھے۔ انہوں نے ان دنوں ”مرثیہ شاہ محمد غوث لاہوری اور سیدہ عائشہ صدیقہ پر کتابیں لکھی تھیں۔ وہ حکیم صاحب کے پاس اکثر آتے اور علمی رہنمائی حاصل کرتے۔

حکیم صاحب کے مطب کی عقبی گلی میں اور نفل کالج کے ایک فاضل علم الدین سالک مرحوم رہا کرتے تھے۔ وہ گاہے بگاہے حکیم صاحب کے پاس آتے اور بعض علمی موضوعات پر گفتگو کرتے۔ ان دنوں ماہنامہ ”نقوش“ کا ”نمبر“ زیر ترتیب تھا۔ پروفیسر علم الدین سالک اس نمبر کی ترتیب میں حصہ لے رہے تھے۔ انہوں نے حکیم صاحب سے لاہور کے اطباء پر ایک تحقیقی مضمون لکھوایا اور اس کے ”لاہور نمبر“ میں شریک اشاعت کیا۔ ماہنامہ ”نقوش“ کے لاہور نمبر کی لکھائی میں جو حضرات اپنے مضامین کی تکمیل کے لیے حکیم صاحب مرحوم سے مشورہ کرنے آتے وہ بہت کچھ حاصل کرتے۔ حکیم محمد موسیٰ امرتسری مرحوم ان دنوں ”تذکرہ علمائے امرتسر“ مرتب کرنے میں مصروف تھے۔ وہ اس سلسلہ میں بڑی محنت اور کاوش کرتے تھے۔ انہیں اس سلسلہ میں منہک پا کر ہمارے دل میں اہل اہل مذکرہ علمائے اہل سنت لاہور ”مرتب کیا جائے اس سلسلہ میں صاحب نے نہ صرف ہمیں علمی رہنمائی سے نوازا بلکہ اپنے احباب کو بھی اس سلسلہ میں علمی رہنمائی پر تیار کیا۔ ”تذکرہ علمائے اہل سنت لاہور“ تو زیور طباعت ہے۔ اہل اہل مذکرہ علم و فضل کے ہاتھوں میں پہنچ گیا۔ مگر ”تذکرہ علمائے امرتسر“ مکمل

نہ ہوسکا اور یوں حکیم صاحب کی یہ کاوش حکیم صاحب کی بے پناہ مصروفیتوں کے بلے کے نیچے دبئی رہی۔

میرے ایک ہم سبق دوست سید اصغر علی شاہ جعفری ایم اے رام گلی میں رہتے تھے۔ حکیم صاحب کی مجالس میں میری نشست و برخاست دیکھ کر وہ بھی آپ کے حلقہ علم میں شامل ہونے لگے وہ ان دنوں آقا بیدار بخت کے قائم کردہ ”دارالعلوم السنتہ الشرقیہ“ میں لکچرار تھے۔ وہ صبح و شام حکیم مرحوم کی مجالس میں آتے اور ان کے حلقہ احباب میں شامل ہو گئے۔ جعفری صاحب نے آگے چل کر کئی کتابیں لکھیں، جو ایم اے کے طلبہ کی رہنمائی کرتیں۔ ان کے ایک اور رفیق تدریس اور نیشنل کالج لاہور کے پروفیسر مخدوم غلام جیلانی مرحوم نے بعد میں ڈاکٹر ٹ کیا اور کم از کم تیس کتابیں تالیف کیں جو ایم اے کے طلبہ کے لیے رہنمائی کرتیں۔

حکیم صاحب مرحوم ان دنوں حضرت داتا گنج بخش کی جامع مسجد میں جمعہ کی نماز پڑھنے جاتے تھے۔ وہ آتے جاتے کتب فروشوں کی دکانوں پر ضرور جاتے۔ ”نوری کتب خانہ“ دربار بازار، غوثیہ کتب خانہ، مکتبہ نبویہ گنج بخش روڈ، المعارف اور مکتبہ شمس الدین مرحوم زیر مسلم مسجد ان کی نشست گاہیں تھیں۔ وہ مختلف کتابوں کو تلاش کرتے، من پسند کتابیں خریدتے، نادر و نایاب کتابوں سے دلچسپی لیتے اور اچھی کتاب کو ہر قیمت پر بدل و جاں خریدتے اور فرماتے:

جما دے چند دادم جاں خریدم بحمد اللہ چہ ارزاں خریدم
حکیم صاحب کو علمی کتابوں سے لگاؤ ہی نہ تھا عشق تھا۔ وہ کتاب شناس بھی تھے اور کتابوں کے خریدار بھی۔ انہی دنوں آپ نے حضرت داتا گنج بخش کی مشہور

”شف الخب“ کے اردو ایڈیشن پر ایک زبردست دیباچہ لکھا جسے پہلی بار ”دارالعلوم“ نے حضرت ہجویری کے ۱۳۹۳ھ کے عرس مبارک کے موقع پر بطور تحفہ پیش کیا۔ کتابوں کی تلاش میں وہ مندرجہ بالا کتب خانوں کے ساتھ ”داوی شمس الدین“ تاجر کتب نادرہ کے کتب خانہ کو بڑا وقت دیتے۔ مولوی شمس الدین نہ صرف کتاب شناس تھے مروجہ شناس بھی تھے اور وہ ہر کتاب، ہر ایڈیشن، ہر مکتبہ کی طباعت پر اطلاع رکھتے تھے حکیم صاحب کی کتاب شناسی اور مولوی شمس الدین مرحوم کی کتاب فروشی نے دونوں کو علمی دوست ہی نہیں بلکہ یک جان بنادیا تھا۔ مولوی شمس الدین اپنے کتاب خانہ میں آنے سے پہلے حکیم صاحب کے مطلب میں آتے۔ نئی آمد کتاب کی خوشخبری سناتے اور قدیم کتابوں پر حکیم صاحب کے علمی اور کتابی ذوق کو جلا دیتے۔

”داوی شمس الدین“ کی دکان کتاب دوست حضرات کا مرکز تھی۔ ملک بھر سے نادر و نایاب کتابوں کی تلاش میں ان کے پاس آتے اور مولوی شمس الدین کی حثیت سے نہیں ایک کتاب شناس کا لڑکی حثیت سے ان کی تشنگامی داماں لرتے۔ حکیم صاحب نے اس مرکز میں آتے جاتے ہزاروں نہیں تو سیکڑوں علم افضل سے شناسائی حاصل کی۔ سید شرافت نوشاہی، خان شفقت جیلانی، مولانا اقبال مجددی، علامہ مرزا غلام قادر جیسے کتاب دوست حضرات اسی کتب خانہ میں صاحب کے دامن محبت میں گرفتار ہوئے تھے۔

ناب بشیر حسین ناظم (ابھی ایم اے، تمغہ حسن کارکردگی اور دوسرے اعزازات سے مزین نہیں ہوئے تھے) ہمارے عزیز احباب میں سے تھے۔ وہ پہلی

بارہمارے ساتھ ہی حکیم صاحب سے متعارف ہوئے پھر اپنی مجلس گفتگو، خوش آوازی اور نعت خوانی کی وجہ سے حکیم صاحب کی مجالس کا حسن بن کر چمکے۔ وہ نکتہ سنچ تھے اور حکیم صاحب نکتہ شناس تھے ان دونوں کی ساری علمی زندگی ایک دوسرے سے محبت اور مواخات میں گزری۔ بشیر حسین صاحب ناظم کے ایک ہم دفتر میاں محمد دین کلیم تھے جو آثار لاہور پر کام کرتے تھے۔ وہ حکیم صاحب کے حلقہ میں آئے اور ان کے ساتھ مولانا عبداللطیف زار نوشاہی مرحوم بھی آنے لگے۔ جنہوں نے بعد میں سید شرافت نوشاہی کی بہت بڑی کتاب ”شریف التواریخ“ کی بارہ جلدیں طباعت سے آراستہ کر کے اہل علم کو دعوت مطالعہ دی۔ ہمارے علم دوست رفیق، جناب محمد عالم مختار حق صاحب انہی دنوں حکیم صاحب کی قربت میں آئے اور زندگی کے آخری سانس تک ان کے ہمدوم مسازر رہے۔ محمد عالم مختار حق نے اپنی کتاب شناسی اور کتاب دوستی کی وجہ سے حکیم صاحب سے جو رشتہ قائم کیا، وقت کے ساتھ ساتھ گہرا ہوتا گیا۔

حکیم صاحب کے کتابی احباب کی صف میں ایک خاتون بھی شامل تھیں جن کا نام محترمہ پاشا بیگم تھا۔ وہ مجددی سلسلہ کے علمی خاندان سے تعلق رکھتی تھیں اور مجددی سلسلہ کی کتابوں سے انہیں بہت لگاؤ تھا۔ وہ حکیم صاحب کی مجلس میں باپردہ آتیں اور سلسلہ مجددیہ کی کتابوں پر تحقیقی گفتگو کرتیں۔ ان کا یہ سلسلہ مودت تادیر قائم رہا اور حکیم صاحب بھی ان کی علمی وجاہت اور کتاب شناسی کی وجہ سے ان کا بے حد احترام کرتے تھے۔

پروفیسر محمد اقبال مجددی ایک طالب علم کی حیثیت سے حکیم صاحب سے وابستہ ہوئے اور علمی منازل طے کرتے کرتے اہل علم کے حلقوں میں معروف

ہوئے اور وہ مجددیہ اور سلسلہ نقشبندیہ پر تحقیقی کام کرتے تھے اور حکیم صاحب سے بے حد استفادہ کیا اور حکیم صاحب کے دوست سید شرافت نوشاہی سے استفادہ کیا۔ قائم کر کے ان پر بہت کچھ لکھا۔ پروفیسر محمد اقبال مجددی حکیم صاحب کی علمی خدمات پر ایم میں نمایاں حیثیت رکھتے تھے۔ ہم نے رام گلی میں حکیم صاحب کے پاس میں ڈاکٹر نبی بخش بلوچ جو بعد میں وزیر تعلیم سندھ ہوئے، ڈاکٹر احمد حسن علی، ڈاکٹر علامہ عبدالحمید عتیقی اور علامہ عرشی امرتسری اور کراچی کے علامہ ایوب قادری مرحوم کو گفتگو نہیں ہفتوں حکیم صاحب کی محفل میں بیٹھے۔ حکیم صاحب کی علمی کشش اور جذب کا پہلو تھا۔ کہ اہل علم کھینچے چلے آتے تھے۔ آپ کی زندگی کا ایک پہلو بھی خالی از مروت نہیں تھا۔ حکیم صاحب جو نبی بخش، فارغ ہو کر اٹھتے، اہل علم کی مجالس میں چلے جاتے۔ علمی استفادہ کرتے۔ وہ اس میں بھی وقت گزارتے۔ ہم نے انہیں حضرت داتا گنج بخش رحمۃ اللہ علیہ پر اکثر حاضر ہوتے دیکھا اور اپنے پیرو مرشد حضرت خواجہ علی محمد خاں چشتی کے بارے میں، حضرت فضل عثمان کابلی فاروقی مجددی اور سید امیر شاہ صاحب کے بارے میں پشاور کی حضرت نذر محمدی الدین قادری پھر پیر بدر محمدی الدین قاضی کے بارے میں، علامہ سید ابوالبرکات قادری اور دوسرے کئی احباب کی مجالس میں حاضری دینا اور نیاز مندانہ چلتے دیکھا:

داندی چیدیم ہر جائے کہ خرمن یا قہیم

رام گلی میں حکیم صاحب کے مطب کے ارد گرد کمرشل ادارے اور مارکیٹیں تھیں۔ اہل علم کی مجالس کا سکون ختم ہونے لگا حکیم صاحب نے اپنا مطب اٹھایا

اور ۵۵ ریلوے روڈ گوانمندی میں جا کر مسند طب و فن بچھا دی۔ اس مطب میں مریضوں اور اہل علم کے لیے علیحدہ علیحدہ نشستیں بچھا دی گئیں۔ مطب کا کام بھی از سر نو ترتیب دیا گیا اور ملنے والوں کو بھی پرسکون اور کھلی جگہ میسر آ گئی۔

۱۹۶۸ء میں حکیم محمد موسیٰ امرتسری رحمۃ اللہ علیہ نے ایک پروگرام بنایا اور ایک نابزد روزگار شخصیت، امام اہل سنت اعلیٰ حضرت مولانا احمد رضا خاں فاضل بریلوی رحمۃ اللہ علیہ کی شخصیت اور ان کے افکار کو متعارف کرانے کا تہیہ کر لیا۔ حکیم صاحب خالص سنی العقیدہ چشتی نظامی مسلک سے تعلق رکھتے تھے۔ انہوں نے برصغیر کی ایک بلند پایہ علمی اور اعتقادی، قادری شخصیت کو اپنا مطمح نظر بنا کر ”مرکزی مجلس رضا“ قائم کی۔ ہمیں یاد ہے اس کا ابتدائی اجلاس شاہ محمد غوث کی جامع مسجد کے ایک حجرے میں ہوا تھا۔ جہاں مولانا محمد سعید نقشبندی خطیب مسجد رہتے تھے۔ پہلے اجلاس میں مولانا عبدالنبی کو کب مرحوم، مولانا باغ علی نسیم مرحوم، پیر زادہ اقبال احمد فاروقی، مولانا قیوم الہی عرفانی خطیب شاہی مسجد کے علاوہ چند اور سنی اہل علم و دانش شریک ہوئے۔ مولانا کو کب مرحوم اس اجلاس کے روح رواں تھے اور حکیم محمد موسیٰ امرتسری نے سنیوں کی زبوں حالی پر بڑی مفصل رپورٹ پیش کی اور اعلیٰ حضرت عظیم البرکت کے افکار اور ان کے علمی اور اعتقادی نظریات کو عوام تک پہنچانے کا پروگرام پیش کیا اور پھر یاد ہے کہ اس اجلاس کے اراکین نے فوری طور پر مختصر سا چندہ جمع کیا اور مولانا عبدالنبی کو کب مرحوم کو ”یوم رضا“ منانے کے انتظامات تفویض کیے چنانچہ سب سے پہلے برکت علی محمد ہال میں پہلا ”یوم رضا“ منایا گیا۔ اس میں عام داعظین سے لے کر ان سکالر حضرات کو دعوت خطاب دی گئی جو اعلیٰ حضرت کی ذات گرامی پر اظہار خیال کرنے کی

اہلیت رکھتے تھے۔ موچی دروازہ کے باہر برکت علی محمد ہال میں تین سال تک متواتر ”یوم رضا“ منایا جاتا رہا اور ”یوم رضا“ کی روئداد ہر سال چھٹی اور ملک کے گوشے گوشے میں تقسیم ہوتی رہی۔ مولانا عبدالنبی کو کب ایسے قلم کار تھے۔ وہ مختلف فرقوں کو ساتھ لے کر چلنے کے حامی تھے۔ خصوصاً انہیں ”جماعت اسلامی“ کے دانشوروں سے گہرا لگاؤ تھا۔ وہ انہیں اس سٹیج پر لانے لگے ان کے پیغامات شائع کرنے لگے۔ انہی کا تحریری انداز اپنانے لگے۔ جب انہوں نے ”یوم رضا“ کی تین روئدادیں مرتب کیں تو پاک و ہند کے راسخ العقیدہ سنی علماء کو اعتراض ہوا کہ اعلیٰ حضرت کا نام لے کر ایسے ایسے لوگوں کو سامنے لایا جا رہا ہے جنہیں مسلک رضا سے کوئی تعلق نہیں۔

چوتھے ”یوم رضا“ پر حکیم محمد موسیٰ امرتسری نے تمام انتظامات اپنے ہاتھ میں لے لیے اور راسخ العقیدہ سنیوں کی بات کو تسلیم کرتے ہوئے خالصتاً فکر رضا پر کام کرنے والوں کو اہمیت دی جانے لگی اور ”یوم رضا“ برکت علی محمد ہال موچی دروازہ کی بجائے ریلوے سٹیشن پر ”نوری مسجد“ میں منعقد کیا جانے لگا۔

”مرکزی مجلس رضا“ کی بنیاد رکھنے اور اعلیٰ حضرت فاضل بریلوی کی تعلیمات کو عام کرنے پر حکیم صاحب کے کچھ پرانے احباب کنارہ کش ہونے لگے۔ یاد دہرے لفظوں میں حکیم صاحب خود بھی ایسے ”گول مٹول“ اور غیر واضح عقیدہ رکھنے والے دوستوں سے پہلو تہی کرنے لگے۔ اب حکیم صاحب کی مجالس میں خالص سنی علماء اور دانشوروں کی آمد و رفت کا سلسلہ شروع ہوا۔ نئے نئے لوگ آنے لگے۔ اعلیٰ حضرت سے محبت رکھنے والے علماء اور دانشور حکیم صاحب کے قریب ہو گئے۔ ہمیں یاد

ہے کہ حکیم صاحب کی ذاتی مجالس کے ساتھ ساتھ ”یوم رضا“ میں جو خطیب یا مقرر آتے وہ عقیدے کے لحاظ سے بڑے پختہ ہوتے، جو نو وارد آتے، انہیں بھی فکر رضا کی پاسداری کرنا پڑتی۔ ”مرکزی مجلس رضا“ کے فروغ اور قیام کے بعد اس کی علمی خدمات کے پھیلاؤ پر پاکستان کے گوشے گوشے سے اعلیٰ حضرت فاضل بریلوی کے مسلک پر چلنے والے علماء مرکزی مجلس رضا کی طرف اٹھ آئے۔ سید عارف اللہ قادری راو پینڈی سے آئے، مولانا حامد قادری اشرفی لالہ موسیٰ سے پہنچے، حضرت مولانا تقدس علی خان پیر جو گوٹھ سندھ سے آگئے۔ مولانا عبد الستار خان نیازی اور ان کے رفیق کار مولانا ابراہیم علی چشتی ابن مولانا محرم علی چشتی آئے گئے۔ ”مرکزی مجلس رضا“ کے قیام کے بعد نہ صرف سنی علماء نے حکیم صاحب کی خدمات کا اعتراف کیا بلکہ حکیم صاحب خود پاک و ہند کے قلم کاروں کو تلاش کر کے فاضل بریلوی پر لکھنے کے لیے تیار کرنے لگے۔ سنی رائٹرز گلڈ قائم کی گئی جس میں ایک ہزار سنی قلم کاروں کو رجسٹرڈ کیا گیا باقاعدہ بریفنگ دی جانے لگی بہت سے پروفیسر، ایڈوکیٹ اور صحافی حلقہ رضویت میں شامل ہونے لگے۔

”مرکزی مجلس رضا“ کی خدمات کو دیکھ کر پروفیسر ڈاکٹر محمد مسعود احمد صاحب مظہری ایم۔ اے۔، پی ایچ ڈی کراچی سے آگے بڑھے۔ ڈاکٹر محمد مسعود احمد صاحب ایک علمی سنی خانوادے سے تعلق رکھنے کی وجہ سے سنی دانشوروں میں شمار ہوتے تھے۔ مگر فاضل بریلوی کے افکار سے انہیں کوئی خاص لگاؤ نہ تھا۔ حکیم صاحب نے انہیں استدعا کی کہ وہ مرکزی مجلس رضا کے سٹیج پر اپنے قلم کے جوہر دکھائیں۔ پروفیسر ڈاکٹر مسعود احمد صاحب نے بلیک کہا اور سب سے پہلی کتاب ”فاضل بریلوی

اور تحریک ترک موالات“ لکھی۔ ”مرکزی مجلس رضا“ نے اس کتاب کے چار ہزار نسخے چھپوا کر تقسیم کیے تو ڈاکٹر محمد مسعود احمد صاحب مظہری کی تحریر کا تہلکہ مچ گیا اور علمی حلقوں میں اس نو وارد سکا لری طرف عقیدت بھری آنکھیں اٹھنے لگیں۔ یہ پہلے سنی سکا لرتھے۔ جنہوں نے فاضل بریلوی کے سیاسی پہلوؤں پر روشنی ڈالی۔ اس کے بعد پروفیسر صاحب کی کئی تحریریں سامنے آئیں۔

مرکزی مجلس رضا کے قیام کے بعد حکیم صاحب کا ایک نیا حلقہ پیدا ہوا جس میں علمائے اہل سنت اور مشائخ کرام کی اکثریت تھی۔ ان لوگوں نے حکیم صاحب کے کام کو بڑا پسند کیا۔ آگے بڑھ کر حوصلہ دیا اور ہدیہ تحسین پیش کیا۔ حکیم صاحب کے کام کا یہ ایک منفرد انداز تھا جسے اہل سنت کے ہر طبقہ نے پسند کیا اس سے پہلے ”اعلیٰ حضرت“ کا نام روایتی طور پر لیا جاتا تھا۔ ہم اگر چاہا زعماء اور علماء کا ذکر رہے ہیں جنہیں ہم حکیم صاحب کی مجالس میں آتے جاتے دیکھا کرتے تھے۔ مگر مرکزی مجلس رضا کے قیام کے بعد جو کارکن اور احباب دن رات مجلس کا کام کرتے ان کا ذکر حکیم صاحب کے جلسوں میں آنا بھی ضروری سمجھتے ہیں۔ مجلس کے آغاز میں محمد عارف ضیائی (جو آج کل فضیلت الشیخ الحکیم پیر عارف الضیائی کے نام سے مدینہ پاک میں مقیم ہیں) حکیم صاحب کے دست راست تھے اور مرکزی مجلس رضا کے پہلے صدر منتخب ہوئے۔ محمد سلیم (جوان دنوں مسلم کمرشل بینک کے منیجر ہیں) صاحبزادہ حکیم محمد زبیر ضیائی المدنی (جوان دنوں حکیم صاحب کے مطب کے نگران اعلیٰ ہیں) قاضی صلاح الدین قادری اور دوسرے کئی نوجوان ”مرکزی مجلس رضا“ کے اشاعتی امور میں حکیم صاحب سے معاونت کرتے تھے یہ نوجوان دراصل مرکزی مجلس رضا کی ابتدائی

نیم تھے۔ جنہوں نے بے سرو سامانی کے عالم میں حکیم صاحب کی نگرانی میں دن رات کام کیا اور مرکزی مجلس رضا کی بنیادوں کو مضبوط کیا۔ حکیم صاحب کی علمی مجالس میں جس شخص نے سب سے زیادہ متاثر کیا، وہ سید شرافت نوشاہی تھے۔ جنہوں نے اپنی بے مثال محنت اور تحقیقات سے حکیم صاحب کے دل میں گھر بنالیا۔ سید شرافت نوشاہی نے خانوادہ نوشاہیہ پر ایک زبردست کتاب ”شریف التواریخ“ لکھی جو بارہ ضخیم جلدوں پر مشتمل تھی۔ حکیم صاحب کی دلی خواہش تھی کہ یہ کتاب چھپے۔ پھر حکیم صاحب کی کوششوں سے واقعی یہ کتاب چھپی اور اس طرح حکیم صاحب کا دل اور شرافت صاحب کی روح خوش ہو گئی۔

ہمیں صاحبزادہ سید محمد فاروق القادری صاحب سجادہ نشین آستانہ عالیہ شاہ آباد شریف ضلع رحیم یار خاں، صاحبزادہ پروفیسر سید اسرار حسین بخاری صاحب کوہاٹی اور صاحبزادہ میاں محمد سلیم حماد صاحب سجادہ نشین حضرت داتا گنج بخش لاہور کا ایک عرصہ تک حکیم صاحب کی مجالس میں آنا یاد ہے اور ان تینوں جواں سال صاحبزادوں نے حکیم صاحب کی رفاقت میں اپنے اپنے طور پر علمی کام کیے۔ صاحبزادہ سید فاروق القادری کی کتاب ”فاضل بریلوی اور امور بدعت“ تو ایک نیا انداز لے کر آئی۔ پھر مشائخ بھر چوٹی شریف کے تذکرے سامنے آئے۔ پروفیسر سید اسرار بخاری نے تصوف کی کتابوں کے ترجمے کیے۔

صاحبزادہ محمد سلیم حماد نے حضرت داتا گنج بخش رحمۃ اللہ علیہ کے حوالے سے کئی کتابیں اور تحقیقی مقالات لکھے۔ یہ حکیم صاحب کی مجالس کے اثرات تھے جو علمی دنیا میں روشن راہیں ہموار کرتے گئے۔ حضرت پیر محمد امیر شاہ قادری گیلانی سجادہ نشین

شاہ محمد غوث، حضرت پیر عبد اللہ جان مجذبی جب بھی پشاور سے لاہور آتے تھے صاحب کی مجلس کو رونق بخشتے۔ پیر سید محمد حسن شاہ نوری گیلانی، پیر علی اصغر چشتی صاحب، سلیم امین الدین صاحب خوشحالی شاد باغ حکیم صاحب مرحوم کی مجالس کی راہ تھے حضرت صاحبزادہ میاں جمیل احمد صاحب شرقپوری نے تو حکیم صاحب کی مجلس میں ایک عرصہ گزارا اور حضرت مجدد الف ثانی قدس سرہ اور شہنشاہ نقشبندوں کے مولود بہاء الدین نقشبندی پر ماہنامہ ”نور اسلام“ کے بڑے ضخیم نمبر نکالے۔ ان مجلسوں کی ترتیب و اشاعت میں حکیم صاحب کا بڑا ہاتھ تھا۔ تاریخ گو، شاعر اور مولانا حسین فدا صاحب مدیر ”مہر و ماہ“ لاہور تو ساری زندگی حکیم صاحب کی مجالس میں محنت سے رہے اور ماہنامہ ”مہر و ماہ“ کے کئی تاریخی نمبر نکالے۔ تاریخ گوئی احمدی اور سوانح نگاری پر بھی عمدہ کتابیں مرتب کیں۔ لاہور سے دور رہتے ہوئے بھی ان سے سید عارف محبوب اور جہانیاں منڈی سے جناب ظیل احمد رانا، پنڈ دادن صاحب سے مولانا مرید احمد چشتی، قصور سے جناب محمد صادق قصوری، حیدر آباد سندھ سے مولانا نجم بخاری، کھاریاں سے مولانا جلال الدین قادری، گجرات سے ظہور خان، وادیار سے مولانا محمد فیض احمد اویسی، پھالیہ سے سید نور محمد قادری مرحوم بھی حکیم صاحب کی مجالس سے وابستہ رہے اور کئی علمی کام سرانجام دیے۔

حکیم صاحب کی مجالس سے جن نوجوان نے گہرا اثر لیا ان میں معارف شاہ شاد باغ لاہور کے صدر حافظ قیاض احمد تھے۔ ماہنامہ ”کنز الایمان“ کے چیف ایڈیٹر صاحب نسیم طاہر رضوی (صدر کنز الایمان سوسائٹی) بزم عاشقان مصطفیٰ فیہ رنگ مولانا صدر محمد آصف، صوفی محمد طفیل مدیر ”القول المستد“ نے حکیم صاحب کی نگرانی

میں اعلیٰ حضرت فاضل بریلوی کے افکار کی اشاعت کے لیے بڑے جاندار ادارے قائم کیے جو شمع شبستان رضا بن کر اب تک چمک رہے ہیں۔

خانوادہ اعلیٰ حضرت کے دو فرزندان بریلی، کراچی سے اٹھے۔ وہ حکیم صاحب کے مجلسی تونہ تھے مگر وہ حکیم صاحب کے کام سے بڑے متاثر ہوئے۔ انہوں نے اپنے طور پر اعلیٰ حضرت کے افکار کو پھیلانے میں بڑا اہم کردار ادا کیا، ہم ان دو حضرات کو بھی حکیم صاحب کی مجالس کے جلسیں ہی کہیں گے۔ ان میں سے ایک تو حضرت علامہ شمس بریلوی تھے اور دوسرے سید ریاست علی قادری بریلوی تھے جنہوں نے کراچی میں ”ادارہ تحقیقات امام احمد رضا“ کی بنیاد رکھی۔ فاضل بریلوی کا پیغام اعلیٰ طبقہ کو پہنچانے کا اہتمام کیا۔ وہ عوامی سطح سے اٹھ کر اعلیٰ حضرت کے عقائد و افکار کو وزراء، امراء، اور اعیان مملکت حتیٰ کہ سربراہان پاکستان تک پہنچانے میں کامیاب ہوئے۔

حکیم صاحب کی مجالس سے دور برطانیہ کے ایک سنی سکالر حاجی محمد الیاس قادری نے برطانیہ میں اعلیٰ حضرت کے افکار کو انگریزی میں شائع کرنے کا بیڑا اٹھایا۔ ایک ماہنامہ ”اسلامک ٹائمز“ شاک پورٹ برطانیہ سے نکالا اور اعلیٰ حضرت کے عقائد و افکار کو عوام تک پہنچایا۔ انہوں نے اعلیٰ حضرت کی کئی کتابوں کا انگریزی میں ترجمہ کر کے سارے یورپ میں پھیلا دیں۔ ان کا ماہنامہ ”اسلامک ٹائمز“ انگریزی کا ”جہان رضا“ تھا۔ جس نے یورپ میں رضویت کو روشناس کرانے میں اہم کردار ادا کیا۔

ہم حکیم صاحب کی مجالس میں بیٹھنے والے چند سنی علماء کے اس مکر وہ کردار کو نہیں بھول سکتے جنہوں نے حکیم صاحب کی علالت کے دوران ”مرکزی مجلس رضا“ پر

بغض کر لیا۔ مجلس کے فتنہ، مرکزی مجلس رضا کی تعمیر کردہ ”مسجد رضا“ رضا لاہوری، رضا کلینک، رضا ریسرچ سنٹر اور مرکزی مجلس رضا کے قلمی مسودات اور مطبوعہ لٹریچر پر قبضہ کر کے حکیم صاحب کو شدید صدمہ سے دوچار کر دیا۔ ان ”نادان علمائے دین“ نے سنیوں کے اتنے عظیم ادارہ کو تباہ کر کے رکھ دیا جو فاضل بریلوی کے افکار کا ایک بہتا ہوا دریا تھا۔ جو اعلیٰ حضرت کے انوار کی ضیا پاشیوں کا منبع تھا۔ جو اعلیٰ حضرت کے افکار کا مرکز تھا جہاں سے بارہ لاکھ کتابیں شائع ہو کر دنیا کے گوشے گوشے تک پہنچی تھیں۔ حکیم صاحب کی مجلس میں بیٹھنے والے ایسے مکروہ علماء اہل سنت اور جہلائے اہل سنت نے ایک طرف بانی مرکزی مجلس رضا حکیم محمد موسیٰ امرتسری کو ذہنی طور پر ہلکان کر دیا۔ دوسری طرف ”مرکزی مجلس رضا“ کو درہم برہم کر کے رکھ دیا۔ یہ لوگ علم و فضل کے باوجود وہ مرکزیت حاصل نہ کر سکے جو فاضل بریلوی کے افکار کا سرچشمہ تھی۔ ان حضرات کی اس حرکت سے حکیم صاحب ایک طویل عرصہ تک سرگرفتہ رہے اور اس باغ کی آبیاری سے رک گئے جسے انہوں نے اپنے خون جگر سے سیرجھا تھا۔ ”مرکزی مجلس رضا“ کا اشاعتی کام رک گیا۔ ممبر سازی ختم ہو گئی۔ حتیٰ کہ بانی مرکزی مجلس رضا نے دل گرفتہ ہو کر ایسے لوگوں کو خاموش رہنے کی ہدایت کر دی جو اس موضوع پر بات کرنا چاہتے تھے۔

اس حادثہ کے باوجود حکیم صاحب کی نجی مجالس ان کے احباب سے بھری رہیں۔ مرکزی مجلس رضا کی تباہی کے ذمہ دار آپ کی مجالس سے ایک ایک کر کے بھاگ گئے اور شرمندگی سے ان لوگوں سے بھی آنکھ چھپا کر نکل جاتے جو حکیم صاحب کو ملنے آتے تھے۔

کچھ عرصہ کی خاموشی اور ڈیڈ لاک کے بعد پیر زادہ اقبال احمد فاروقی آگے بڑھے۔ مجلس رضا کی تباہی کے بعد جمود کو توڑنے کے لیے حکیم صاحب سے مختلف اوقات پر ملاقاتیں کیں اور ”مرکزی مجلس رضا“ کے اجڑے ہوئے باغ پر خاموش رہنے کی بجائے انہیں ذہنی طور پر آمادہ کرنے میں کامیاب ہو گئے کہ حکیم صاحب کی نگرانی میں ایک اشاعتی کمیٹی بنادی جائے اور مرکزی مجلس رضا کا کام دوبارہ شروع کیا جائے۔ ۱۹۸۹ء میں حکیم صاحب کی رضامندی کے ساتھ مرکزی مجلس رضا کا دفتر نعمانیہ بلڈنگ ہکسالی گیٹ لاہور میں منتقل کر دیا گیا۔ آپ کی مجالس کے جلس خاص صاحبزادہ زبیر احمد ضیائی، ریاض ہمایوں اور محمد شفیق رضوی صاحبان کو بااختیار اتھارٹی کی حیثیت سے کام کرنے کی اجازت دے دی گئی۔ جب یہ لوگ کام کرنے لگے تو بے سروسامانی ان کا منہ چڑا رہی تھی۔ وہ ایک پٹیل اور ایک رجسٹر لے کر دارالعلوم نعمانیہ میں آ بیٹھے اور از سر نو کام کا آغاز کیا۔ ”مرکزی مجلس رضا“ کی شکست و ریخت کے باوجود دوبارہ کتابیں چھپنے لگیں۔ لوگوں کا نکھرا ہوا حلقہ جمع ہونے لگا اور دوبارہ ہزاروں کتابیں عوام تک پہنچانا شروع ہوئیں۔ پیر زادہ اقبال احمد فاروقی کی ادارت میں ”ماہنامہ جہان رضا“ جاری ہوا۔ جس نے دور دور تک افکار رضا کو پھیلانے اور پہنچانے میں اہم کردار ادا کیا اور مجلس کے اشاعتی امور کی نگرانی کرنے لگے۔

حکیم صاحب سے علمی اور تحقیقی راہنمائی حاصل کرنے والے دو دیوبندی دانشوروں کو نظر انداز نہیں کیا جاسکتا۔ ایک پروفیسر محمد ایوب قادری تھے۔ جنہوں نے ساری زندگی حکیم صاحب کی علمی رفاقت میں گزاری۔ انہوں نے کئی کتابیں، مقالات، رسائل اور مضامین لکھے جن میں حکیم محمد موسیٰ امرتسری رحمۃ اللہ علیہ کی رہنمائی شامل حال

تھی۔ وہ کراچی سے لاہور آتے تو حکیم صاحب کے گھر ذاتی مہمان کی حیثیت سے ٹہرتے اور حکیم صاحب کے خلوص اور مہمان نوازی کو سارے لاہور کے دیوبندیوں پر ترجیح دیتے۔ دوسرے پروفیسر محمد اسلم ہیڈ آف ہسٹری ڈیپارٹمنٹ پنجاب یونیورسٹی لاہور تھے۔ وہ ایک دیوبندی دانشور اور سکالر تھے مگر حکیم صاحب کی تحریروں، تحقیقی کام اور محنت سے بڑے متاثر تھے وہ بھی حکیم صاحب کی مجالس کو ایک علمی خیابان جان کر اکثر آتے۔ حکیم صاحب ان کی کتاب ”دین الہی اور اس کا پس منظر“ سے بڑے متاثر تھے۔ پروفیسر محمد اسلم نے اور کتابوں کے علاوہ حکیم صاحب کی لائبریری کی فہرست پر پہلی ضخیم جلد شائع کی اور اسے اہل علم تک پہنچانے میں اہم کردار ادا کیا۔ ان دیوبندی دانشوروں کے علاوہ حکیم صاحب کی مجلس میں علامہ حکیم محمد حسین عرشی صاحب (جو امرتسر کے اہل قرآن فرقہ سے تعلق رکھتے تھے) آتے اور علمی و ادبی تحریکوں پر گفتگو کرتے۔ حکیم عبد المجید عقیقی صاحب جو سرسید سکول آف تھات کے ہمنوا تھے، نابینا ہونے کے باوجود آتے اور پہروں بیٹھتے۔ انہوں نے اپنی قیمتی لائبریری خانقاہ ڈوگراں کی میونسپل لائبریری کو دے دی تھی۔ حکیم صاحب کے ایک کتابی دوست سید جمیل احمد رضوی جو پنجاب یونیورسٹی کے شعبہ لائبریری کے صدر تھے، انہوں نے پنجاب یونیورسٹی میں ”شعبہ حکیم محمد موسیٰ امرتسری“ قائم کیا اور حکیم صاحب کی ذاتی لائبریری منتقل کرانے، انہیں لائبریری میں سجانے، کالرز حضرات کو اس سے استفادہ کرنے اور پھر فہرست کتب خانہ حکیم محمد موسیٰ کی کئی جلدیں مرتب کر کے انہیں چھپوانے اور وقت رحلت تک حکیم صاحب کی کتابوں کی ترسیل کو اپنی جگہ ترتیب دینے میں بڑا اہم کردار ادا کیا۔ جناب رضوی صاحب حکیم صاحب کی آمد کی کے آخری دور کے کتابی دوست تھے جن پر حکیم صاحب کو بڑا اعتماد تھا۔

ہم حکیم صاحب کے ان احباب کا ذکر کرنے سے قاصر ہیں جو مریض بن کر آئے اور شفا یاب ہونے کے بعد آپ کی مجالس کے جلیس بن کر رہ گئے۔ جو تکلیف لے کر آئے اور صحت یاب ہو کر راحت جان بن کر رہے۔ جو لڑکھڑاتے ہوئے آئے اور ساری زندگی حکیم صاحب کی مجالس میں باتیں سنتے، حکایتیں سناتے اور علما و مشائخ کی زیارت سے محفوظ ہوتے زندگی گزار دی۔

بلاکشان محبت چو از قفس رستند بہ کنج خانہ صیاد آشیایاں بستند حکیم صاحب کی زندگی کی مجالس اہل علم و فضل سے آباد تھیں۔ مگر دوسری طرف حکیم صاحب ایسے مولویوں سے بڑے بیزار تھے جو ان کے پاس آتے مگر کوئی دینی یا علمی کام کرنے سے گھبراتے۔ وہ اپنے مسلک کے ایسے علماء کو ”ست عناصر“ کہہ کر نظر انداز کر دیتے۔ وہ بڑے بڑے جیب و دستار کے مالکان مشائخ اور محراب و منبر کے وارثان جو اپنے عقول کی قیمت وصول کرنے والے علماء تھے کو اپنے نزدیک نہ پہنکنے دیتے۔ بعض سادہ لوح مولوی آپ کی مجلس میں آتے اور آپ کو ولی اللہ جانتے ہوئے ہاتھ چومتے ایسے لوگوں کو نہایت شدت سے روک دیتے اور اپنی مجلس سے انشاد دیتے۔ وہ ایسے علماء کرام کے سخت مخالف تھے جو زکوٰۃ و خیرات اور وعظ و فروشی کے پیشہ سے منسلک تھے۔ وہ ایسے مولویوں کو برا بھلا کہنے سے بھی نہ چوکتے جو امراء، وزراء کے دروازوں پر بار بار جاتے تھے اور بدکردار دنیا داروں کے مال و عمر کے لیے دعائیں دیتے تھے جو حرام خورد و دولت مندوں کے تصدیق پڑھتے تھے ہم نے حکیم صاحب کو ان کی اس عادت سے باز رہنے کے لیے کئی بار کہا کہ ”بے چارے علماء“ کو کچھ نہ کہیں۔ یہ بڑے اللہ والے ہیں یہ ہمارے عالم ہیں مگر وہ کہتے:

بھولے بھالے بڑے اللہ والے ریاض آپ کو بس ہمیں جانتے ہیں! ان کی اس عادت نے کئی سنی مولویوں کو آپ سے دور کر دیا تھا بہر حال ایسے علماء آپ کی مجالس کے ”آدمی بے نظیر ہوتے ہیں“ کے زمرہ میں نہیں آتے۔ ہم نے ہمیں ان کا ذکر کر دیا ہے ورنہ:

گریز از صف ما آنکہ مرد غوغا نیست کسے کہ گوشت نہ شد از قبیلہء مانیت حکیم صاحب کی زندگی کے آخری دور میں ایک ایسا نوجوان سامنے آیا جو آپ کی علمی مجالس کی زینت بنا۔ پیر مولانا محمد شہزاد ملک مجددی سیفی بڑے قریبی جلیس رہے اور تادم آخر حکیم صاحب سے استفادہ کیا اور اپنے خلوص اور علمی تجسس سے حکیم صاحب کا اعتماد حاصل کیا۔

(جہان رضا لاہور۔ اکتوبر نومبر 2000ء۔ حکیم، محمد موسیٰ امرتسری پر خصوصی اشاعت)

سیدی علامہ مولانا سید ابوالبرکات قادری، اشرفی، قدس سرہ العزیز

رقید اولے شاذیل ما

سیدی علامہ ابوالبرکات سید احمد قادری رحمۃ اللہ علیہ بانی مرکزی انجمن حزب الاحناف پاکستان کے وصال کو کئی سال گزر چکے ہیں۔ مگر یوں محسوس ہوتا ہے کہ ان کی باتوں کی مٹھاس کانوں میں ابھی تک فیک رہی ہے۔ ان کی مجالس کی خوشبو ابھی تک دل و دماغ کو معطر کر رہی ہے۔ ان کے ملفوظات کی ضیائیں ذہن و فکر کو جلا بخش رہی ہیں۔ ان کی شفقت بھری نگاہیں چہروں کو طہانیت کے فروغ سے نواز رہی ہیں۔ لوگ کہتے ہیں کہ وہ اب ہمیشہ کے لیے ہم سے جدا ہو گئے ہیں۔ مگر مجھے یوں لگتا ہے کہ وہ ابھی ابھی مکتبہ نبویہ سے اٹھ کر اپنے قدیم دارالعلوم میں داخل ہوئے ہیں اور اپنی علمی کتابوں پر نگاہیں ڈال رہے ہیں:

آرام کردہ بہ نہاں خانہ دلم خلقے دریں گماں کہ بہ مرقد خیم
آپ اپنے والد مکرم سید مولانا دیدار علی شاہ الوری المشہدی قدس سرہ کے ساتھ ۱۹۲۳ء میں پہلی دفعہ لاہور آئے۔ یہ وہ زمانہ تھا جب لاہور کے اہل ذوق برصغیر کے علماء و فضلاء کو اپنے ہاں بلاتے۔ دیدہ و دل فرس راہ کرتے تھے ان کے وعظ سے اپنی مجالس کو آباد کرتے۔ ان کے علمی خزانوں سے اپنے دامن امید کو بھرتے اور پھر ان بزرگان ملت کے بیانون سے عوام الناس کو دین کی دولت حاصل کرنے کا اہتمام کرتے۔ حضرت مولانا دیدار علی شاہ الوری ان دنوں مفتی آگرہ تھے۔ ان کی علمی شہرت برصغیر کے مسلمانوں کے دل و دماغ کو مسحور کر چکی تھی۔ وہ اپنے زور بیان سے

اہل علم حضرات سے خراج تحسین حاصل کر رہے تھے۔ انجمن نعمانیہ لاہور کے اراکین نے بھی اپنے تاریخی اجلاس میں آپ کو تقرر کرنے کی دعوت دی۔ آپ کی پہلی تقریر نے زندہ دلان لاہور کو موہ لیا۔ آپ کے زور بیان سے ست عناصر حلقوں میں گرمی کے تار پیدا ہونے لگی۔ آپ کی دینی مباحث نے نظریاتی دنیا میں تہلکہ مچا کر دیا۔ انجمن نعمانیہ کے تاریخی اجلاس کے بعد اہل لاہور کے دینی حلقوں نے فیصلہ کیا کہ حضرت کو لاہور کے قیام پر آمادہ کیا جائے۔ چنانچہ آپ کو لاہور کی مسجد وزیر خاں کی خطابت کے لیے منتخب کر لیا گیا۔ یہ لاہور کے لوگوں کے خلوص اور دینی والہیت کی کشش تھی کہ حضرت آگرہ جیسے تاریخی شہر کو چھوڑ کر مدینہ اولیاء لاہور میں قیام پذیر ہو گئے۔

مولانا سید دیدار علی شاہ الوری کی آمد کے ساتھ آپ کے دونوں جواں سال صاحب علم و فضل صاحبزادے سید محمد احمد ابوالحسنات قادری اور سید احمد ابوالبرکات قادری بھی قیام پذیر لاہور ہوئے۔ سید دیدار علی شاہ رحمۃ اللہ علیہ نے تھوڑی ہی مدت بعد مسجد وزیر خاں میں ایک دارالعلوم کی بنیاد رکھی جو بعد میں دارالعلوم حزب الاحناف کے نام سے شہرہ آفاق ہوا اور دہلی دروازے کے اندر باقاعدگی سے تشنگان علوم دینیہ کو دعوت تعلیم دینے لگے۔ آپ کے یہی صاحبزادے اس دارالعلوم کے اولین مدرسین میں سے تھے۔

علامہ ابوالبرکات سید احمد قادری رحمۃ اللہ علیہ نے اس دارالعلوم کو اپنی زندگی کی صبح و شام بنالیا۔ نماز صبح سے ظہر تک طلبہ کے حلقے میں پڑھاتے۔ ظہر سے عصر تک عوام الناس سے دینی مسائل پر گفتگو فرماتے۔ عصر سے شام تک معمولات قادریہ میں مشغول رہتے اور پھر عشاء کی نماز سے فارغ ہو کر نصف شب تک مطالعہ کتب میں مشغول رہتے۔ آپ نے انہیں معمولات میں مسلسل کئی سال گزارے آپ کی لگاتار

اور شاہد روز محنت کا نتیجہ تھا کہ دارالعلوم حزب الاحناف پنجاب بھر کے لیے سرچشمہ علم اور مطلع انوار فضل و کمال بن گیا۔ تشنگان علوم و ہدیہ کشاں کشاں اس چشمہ شیریں تک پہنچنے لگے۔ بادہ کشان فنون اسلامیہ شور و شائوش کے ساتھ داخلہ لینے لگے اور تہی دامن اہل ذوق دور دراز علاقوں سے سفر کر کے لاہور پہنچنے شروع ہوئے۔ حضرت علامہ ابوالبرکات کی محنت اور قابلیت نے طالب علموں کو ہی نہیں وقت کے علماء و مشائخ تک کو متاثر کیا اور اس طرح دارالعلوم مرکز علم و ادب بن گیا۔

دارالعلوم حزب الاحناف نے اس ربع صدی میں اپنے لاتعداد شاگردوں کو دولت علم سے مالا مال کر دیا۔ ان شاگردوں میں سے بعض علماء تو آسمان شہرت پر آفتاب و ماہتاب بن کر چمکے۔ ان میں کئی مدرس، معلم، مفتی، ادیب، فقیہ اور خطیب بن کر برصغیر کے گوشے گوشے میں پھیلتے گئے اور جہالت کی تاریکیوں کو نور علم سے مٹاتے گئے۔ دارالعلوم حزب الاحناف کے اکثر نامور فرزندانوں نے دینی علوم کی درس گاہیں قائم کیں۔ دور دراز علاقوں میں دارالعلوم جاری کیے۔ عظیم الشان مساجد تعمیر کیں اور اپنی خطابت و نیابت سے اسلامی نظریات کی ضیائیں بکھیرتے گئے اس دارالعلوم کے فارغ التحصیل علماء نے عقائد اہلسنت کی حفاظت کے لیے اس وقت اہم کردار ادا کیا جب اسلام انگریز حکمرانوں کی حکمت عملی کی بدولت فرقوں میں بٹا جا رہا تھا اور یہ برصغیر سیکڑوں نظریاتی فتنوں کی آماجگاہ بن رہا تھا۔ ان فرزندان حزب الاحناف نے شہروں، قصبوں اور دور دراز بستیوں میں پہنچ کر عقائد اہلسنت کی نگہبانی کی اور معاشرے میں بے دینی اور محبت رسول سے بے گامگی کے رجحانات کو بڑی پامردی سے روکا۔ سید ابوالبرکات رحمۃ اللہ علیہ اس دارالعلوم کے ناظم، مہتمم، شیخ القرآن اور

الحديث ہی نہ تھے۔ وہ بذاتہ ایک انجمن تھے۔ جن سے علم کے ساتھ عقائد کی پختگی اور عقائد اہلسنت کی اشاعت کے مراکز قائم کرنے کا حوصلہ ملتا تھا۔

مجھے ۱۹۳۹ء سے ۱۹۴۷ء تک کا وہ زمانہ یاد ہے جب میں خود بھی اس ستر خوان علم سے نکلے اکٹھے کرنے میں مصروف تھا۔ دارالعلوم حزب الاحناف کے راجل جلیل (حضرت علامہ ابوالبرکات) تدریسی اور تعلیمی مصروفیتوں کے ساتھ ساتھ معاشرہ میں ابھرتی ہوئی تحریکات پر بھی اپنا امتیازی کردار ادا کیا کرتے تھے۔ مولوی احمد علی لاہوری دیوبندی مکتب فکر کی اشاعت کے لیے سرگرم عمل تھے وہ اپنے عقائد کے انجمن خدام الدین کی طرف سے چھوٹے چھوٹے پمفلٹ چھپوا کر عوام میں تقسیم کرتے اور سید صاحب قبلہ انجمن حزب الاحناف کی طرف سے ایسے رسالوں کا جواب اپنے جوابی رسالوں میں شائع کرتے.... علامہ عنايت اللہ مشرقی ان دنوں علماء ارام کے خلاف زبردست مہم چلا رہے تھے اور آئے دن ”مولوی کا غلط مذہب“ کے ”ذان“ سے سیکڑوں رسالے چھپتے اور تقسیم ہوتے۔ ادھر سید صاحب قبلہ کے دارالعلوم سے ”مشرقی کا غلط مذہب“ کے عنوان سے جواب الجواب رسالے چھپتے اور تقسیم ہوتے۔ خاکسار تحریک سے وابستہ نوجوان رات کے وقت جب ”چپ دراست“ کی مارب آواز کے ساتھ پہلے اٹھائے بازاروں میں پریڈ کرتے تو دوسری طرف سید صاحب قبلہ کے حلقے کے نوجوان ”بیمین و یسار“ کی پر شکوہ آوازوں کے ساتھ پریڈ کرتے اور لاہور کے کوچہ بازار کو رات گئے تک بیدار رکھتے۔ قادیانی مناظر بباط ناظرہ بچھاتے تو سید صاحب قبلہ کو جواب کے لیے مد مقابل پاتے اور مناظرہ کی شینج لے کر نظر آتے۔ مسجد شہید گنج کا سانچہ جب احراری اور کانگریسی سیاست دانوں کی

زد میں آیا تو یہ سید صاحب کی ذات گرامی تھی جو اپنی درس گاہ سے نکل کر پیر حافظ جماعت علی شاہ علی پوری کے پاس پہنچی اور انہیں اپنے لاکھوں عقیدت مندوں کے ساتھ شاہی مسجد عالمگیری میں تاریخی اجتماع کرنے پر آمادہ کیا اور لاہور کی تاریخ میں ایک بے مثال اجتماع کا اہتمام کیا۔ ”تحریک ختم نبوت“ کے دوران یہ دارالعلوم سنیوں کی طرف سے تحریک کا مرکز تھا۔ مولانا محمد حسین نعیمی اور صاحبزادہ سید محمود احمد رضوی اسی مرکز سے گرفتار ہوئے اور اسی مرکز سے مرزا سیت کی رد میں لٹریچر شائع ہوتا تھا۔

دارالعلوم حزب الاحناف کے سالانہ اجلاس ان دنوں مسجد وزیر خاں کے وسیع و عریض صحن میں منعقد ہوا کرتے تھے ان اجلاسوں کا اہتمام دارالعلوم سید صاحب قبلہ کے حسن انتظام اور اہل علم کے دلوں میں قدر و احترام کا ایک نمونہ ہوتا تھا۔ کلمتے سے لے کر خیبر تک کے جلیل القدر سنی علماء جمع ہوتے۔ قد آدم اشتہارات چھپتے۔ ریلوے سٹیشن سے لے کر مسجد وزیر خاں تک آنے والے سنی علماء کے استقبال کا خصوصی اہتمام ہوتا۔

لاہور کے کوچہ بازار مشتاقان دیدار سے اُٹے نظر آتے۔ صدرالافاضل سید نعیم الدین مراد آبادی تشریف لارہے ہیں۔ حضرت محدث کچھوچھوی رونق فرمائے لاہور ہو رہے ہیں۔ حضرت مولانا حامد رضا بریلوی (صاحبزادہ اعلیٰ حضرت امام اہلسنت احمد رضا خاں بریلوی قدس سرہ) ہزاروں شاگردوں کے جلو میں جلوہ فرما ہو رہے ہیں۔ حضرت پیر حافظ جماعت علی شاہ محدث علی پوری ہزاروں مریدوں کے جلوس میں پہنچ رہے ہیں۔

حضرت مولانا امجد علی اعظمی (مؤلف بہار شریعت) کی آمد آمد ہے۔ حضرت خواجہ سیالوی رحمۃ اللہ علیہ اپنے نورانی مریدوں کے جلو میں جلوہ فرمائی کر رہے ہیں۔ جسنگ سے مولانا قطب الدین جھنگوی آرہے ہیں۔ مولانا عبد الغفور ہزاروی کی سیاہ زلفیں اور

بشملا اپنی روایتی جھلک کے ساتھ اہل لاہور کو کھینچ رہا ہے پیر سید ولایت شاہ لہرات سے چل کر بصد خلوص و نیاز جلسہ گاہ کی طرف بڑھ رہے ہیں۔ پھر اہل سنت کے قافلے اور اہل دل کے کارواں جوق در جوق جلسہ گاہ کی طرف رواں دواں ہیں۔ ہائے زمانہ کی رفتار تجھے کہاں روکا جائے۔

اہل دل کے کارواں کن وادیوں میں کھو گئے

جلسہ گاہ میں ایک بلند سٹیج پر منقش قالین بچھی ہوئی ہیں۔ سٹیج پر ایک سو گاؤں کے ہائے ہیں۔ علماء کرام اور ہزاروں بزرگان اہلسنت بڑی شان و شوکت سے جلوہ فرما رہے ہیں۔ نقرئی پاندان سامنے رکھے ہوئے ہیں۔ معطر ماحول، پاکیزہ اور نورانی شکلیں، خلوص و محبت کی تصویریں، سامعین اسلام کی عظمت کی شہادت دے رہے ہیں۔ حاضرین حدنگاہ تک بالادب، باوضو اور باحسن عقیدت ہمد تن گوش بر آواز مقررین ہیں۔ بارگاہ رسالت میں نعت کے گلے تے پیش کیے جا رہے ہیں۔ نعت خوانان رسول پر نوت برس رہے ہیں۔ صلوٰۃ و سلام کی بارشیں ہو رہی ہیں۔ توحید و رسالت کے نعرے گونج رہے ہیں۔ مسجد کا عریض و وسیع صحن سامعین سے کچھا کچھا بھرا ہوا ہے اور جب حضرت محدث کچھوچھوی کے خطبہ کی گونج دار آواز ابھرتی ہے تو رقت کا سماں طاری ہو جاتا ہے۔

اللہ اللہ کیا ہوئیں وہ مجلسیں! کہاں گئے وہ لوگ!

صدرالافاضل ذکر رسول فرما رہے ہیں۔ آنکھیں اشکبار ہیں۔ سامعین بھی آنسوؤں کی جھڑیاں برسا رہے ہیں۔ بے پناہ مجمع مگر ایک سناٹا ہے۔ حد مسجد تک لوگ بیٹھے ہیں مگر نظم و ضبط کی تصویر بنے ہوئے ہیں۔ اہل درد کی آہیں اور اہل رقت کی

سکياں فرشتوں سے بھی داد عقیدت وصول کر رہی ہیں۔ ہائے!

تجھے اے زندگی لاؤں کہاں سے؟

رات کے اجلاس دیدنی اور رات گئے کی تقاریر شنیدنی ہوتی تھیں۔ اہل لاہور ہی نہیں اہل پنجاب جمع ہیں۔ مولانا عبدالغفور ہزاروی گرج رہے ہیں۔ مولانا حشمت علی معاندین پر برس رہے ہیں۔ ابوالنور محمد بشیر کوٹلوی اپنی ترنم ریز یوں سے دلوں کو موہ رہے ہیں۔ مولانا سردار احمد (شیخ الحدیث) اپنے دلائل سے ذہن و فکر کو مالا مال کر رہے ہیں۔ مولانا قطب الدین جھنگوی اپنی گھسی زلفوں کو لہراتے ہوئے (مسئلہ رڑے پر چڑھا رہے ہیں) مسئلہ کی وضاحت کر رہے ہیں۔ پیر ولایت شاہ اپنی تلوار کی نوک کے ساتھ گرج رہے ہیں۔ پھر مولانا محمد یار فریدی بہادر پوری اپنی سنہری ٹوپی اور لال پٹکے کے ساتھ مولانا روم کی مثنوی کے مترنم اشعار کی دستک سے اہل دل کے نہاں خانوں کے دروازے ہلا رہے ہیں۔ یہ رونقیں، یہ نور کی بارشیں، یہ علم و فضل کی ضیائیں، یہ صلوة و سلام کی بہاریں، یہ علماء کے جھمکے یہ اہل دل کے مجمعے، یہ اہل ذوق کی محفلیں، پھر اہل سنت کی مجلسیں تو حضرت سید ابوالبرکات رحمہ اللہ کے دم قدم سے آباد تھیں۔

تیرے جانے سے بہاروں کو نہ جانے کیا ہوا

علامہ سید صاحب نے اپنی ساری زندگی قال اللہ اور قال الرسول کی وادیوں میں گزاری۔ آپ سیاسی تحریکوں اور ہنگاموں سے دور رہ کر قرآن و حدیث کے انوار کو بکھیرتے رہے ان کی جوانی ان کے بڑھاپے کا دیباچہ تھی اور ان کا بڑھاپا ان کی جوانی کا بہترین سرمایہ تھا۔ انہوں نے اپنی پوری زندگی تدریس میں وقف کی اور ان کا بڑھاپا بھی اس عظیم مقصد کی نذر ہوا۔ وہ بستر علالت، زمانہ تکلیف اور پھر زندگی کے آخری

ایام میں بھی اپنے طالب علموں کو اسباق حدیث سے جدا نہ کرتے۔ وہ نہ صرف حافظ صحاح تھے بلکہ احادیث کی اسناد، رجال الاحادیث، بلکہ حضور نبی کریم ﷺ کے بیان حدیث کے رموز اور عہد قیام کی تاریخ سے واقف تھے وہ احادیث پر گفتگو فرماتے تو وقت کی کڑیاں ٹوٹ جاتیں۔ مگر ان کے بیان کا سلسلہ ختم نہ ہوتا۔ ان کے دسترخوان علم پر طالب علموں کا حلقہ ہوتا۔ ہزاروں طلبہ اپنا اپنا حصہ لے کر نکلے اور دنیا کے مختلف مقامات پر علم کی روشنیاں دوسروں تک پہنچاتے گئے۔ آج پاک و ہند کے اکثر اسلامی مدارس، دینی مراکز، مساجد اور مکاتب آپ کے دارالعلوم کے فارغ التحصیل شاگردوں، مدرسوں، خطیبوں اور اديبوں سے آباد ہیں۔ آپ اپنی علمی بصیرت اور فقہی کمالات کی وجہ سے سنیوں کی دنیا میں روشنی کا مینار تھے۔ کوئی فقہی، اعتقادی یا نظریاتی مسئلہ حل نہ ہوتا تو علماء آپ سے رجوع کرتے اور آپ کا فیصلہ آخری فیصلہ ہوتا۔ اہل علم حضرات آپ کے سامنے زانوئے ادب نہ کرنا سعادت حیات جانتے اور آپ کے خرم علم سے خوش چینی کو باعث سعادت و افتخار خیال کرتے۔

مقدور ہو تو خاک سے پوچھوں کہ اے نسیم تو نے وہ سچ ہائے گراں مایہ کیا کیے! آپ ایک علمی شخصیت تھے۔ سیاسی مباحث سے نہ آپ کو دلچسپی تھی۔ نہ آپ کو سیاسی چالیں آتی تھیں۔ آپ کے دارالعلوم میں اگر کوئی سیاسی بحث ہوتی تو آپ اٹھ کر اپنے کتاب خانہ میں چلے جاتے۔ وزیروں امیروں اور سیاسی شخصیات کو بلانے یا بلانے میں آپ نے کبھی دلچسپی نہیں لی۔ آپ علمی اور خاص کر اعتقادی حضرات سے ملتے خوش عقیدہ لوگوں کی عزت کرتے اور ان کی حوصلہ افزائی کرتے جو عقیدہ کی راہ سے بھٹک جاتا اس سے کوئی راہ درسم نہ رکھتے۔ آپ کے ذاتی کتب خانہ میں

ہزاروں عربی فارسی اور اردو کی کتابیں موجود تھیں۔ مگر اکثر کتابیں اعتقادیات پر تھیں آپ کے حافظے میں علماء اعتقادیات کے اقوال اور کتابوں کے صفحات کے صفحات نقش تھے میں نے بارہا مخالفین کی تحریروں کو آپ کی زبان سے سنا۔ پھر ان تحریروں کے صفحات، کتابوں کے ایڈیشن اور مطالع کا نام تک بیان فرماتے جاتے۔ آپ جب مباحث یا مناظرہ میں ان کتابوں کے حوالے پیش کرتے تو آپ کے حافظے کی قوت کا احساس ہوتا۔ آپ کی نگاہیں صرف علماء اہلسنت کی تحریروں پر نہ تھیں بلکہ مختلف طبقات مذاہب کے اہل قلم کی تحریروں پر پورا پورا محاسبہ تھا۔

سید صاحب کی مجلس میں علماء کرام کے علاوہ طلبہ، شعراء، اطباء اور فقراء آتے طلبہ کے ساتھ شفقت سے پیش آتے اور ان کے سوالات کا جواب دیتے۔ شعراء کا کلام سنتے مگر بھری مجلس میں غلطی کی نشان دہی نہیں کرتے تھے۔ اگرچہ بعض معائب سخن پر آپ بروقت اپنے خاموش تاثر کا اظہار فرماتے۔ اطباء سے ادویات اور انسانی صحت کے طریقہ علاج پر گفتگو فرماتے۔ درویش فقراء پر خصوصی توجہ فرماتے۔ درس اور علمی مصروفیات سے ہٹ کر شعر و ادب سے دلچسپی کا اظہار فرماتے۔ مجھے آپ کی مجالس میں اکثر فارسی اردو اور عربی اساتذہ کے منتخب اشعار سننے کا موقع ملا۔ آپ شعر سنتے اور داد دیتے اور انتخاب شعر کی تعریف کرتے۔ کئی بار جب خود اساتذہ کے اشعار سناتے تو میرے کشتکول ذہن کو خزانوں سے بھر دیتے اور اہل مجلس محو حیرت ہو جاتے کہ یہ ایک مصروف اور تدریسی ذہن اتنی خوش ذوق کی دولت سے مالا مال ہے۔ پنجابی اشعار کو سنتے تو ترجمہ اور تشریح طلب فرماتے تشریح کی جاتی تو اس موضوع پر فارسی یا اردو اساتذہ کے متبادل اشعار سناتے۔ نعت خواں حضرات آپ کی مجالس

میں عزت پاتے اور داد پاتے اور انعام بھی پاتے اچھی نعت گوئی اور عمدہ نعت خوانی پر دل کھول کر داد دیتے۔ اعلیٰ حضرت کی کبھی ہوئی نعتوں کو بڑے ذوق سے سنتے۔

دین کی خدمت کرنے والوں کا بے حد احترام کرتے۔ مسلک اہلسنت کی حفاظت کرنے والوں کو خصوصیت سے نوازتے۔ آخری عمر میں جب آپ نے بعض سنی اشاعتی اداروں کی مفید اشاعتی کوششوں کو دیکھا تو بڑی حوصلہ افزائی فرماتے۔ مدینہ پبلشنگ کمپنی کراچی کی خدمات کو سراہتے اور مکتبہ نبویہ لاہور کی تازہ مطبوعات دیکھ کر خوش ہوتے پڑھتے اور پھر دعاؤں میں یاد فرماتے۔ ”فتاویٰ رضویہ“ پہلی بار چھپ کر آیا تو خوشی سے جھوم اٹھے دارالعلوم کے تمام طلبہ کو فتاویٰ رضویہ کی جلدیں خرید کر تقسیم فرماتے۔ بیماری کے دوران ”معارج النبوة“ کا ترجمہ چھپا تو اپنے رفیق مجلس جناب نصیر الدین ہاشمی سے اس کتاب کے مقدمہ سے لے کر اختتام تک سنا اور بے پناہ مسرت کا اظہار فرمایا۔ کتاب کے آغاز میں میرا دیباچہ سن کر فرمانے لگے ”تم نے ملا معین واعظ الہروی کی شخصیت کو میرے سامنے بلند سے بلند مقام پر لا کھڑا کیا۔“ ”شواہد النبوت“ ملفوظات شریفہ الدولۃ المکیہ اور دوسری کتابوں کے تراجم بستر علالت پر سنتے رہے اور میری حقیر کوششوں کی حوصلہ افزائی فرماتے رہے۔

بیماری کے دوران آپ کو بے پناہ تکلیف اور شدت درد میں سے گزرنا پڑا مگر درد کی برداشت کا یہ عالم تھا کہ گفتگو میں، نشست و برخاست میں، عبادات و معمولات میں کبھی اہل مجلس کو محسوس تک نہیں ہونے دیا کہ وہ درد کی شدت سے گزر رہے ہیں گلو کوڑکی نالیاں اپنا کام کر رہی ہیں۔ مگر آپ زبان و نگاہ سے اہل مجلس کے سوالات کے جوابات نہایت اطمینان سے دیتے جارہے ہیں۔ علمی مباحث پر گفتگو بھی ہے اور

کتابوں کے زبانی حوالے بھی سنائے جا رہے ہیں۔ راقم الحروف شدید بیماری میں ملنے ہونے سے دانستہ اجتناب کرتا۔ مگر آپ دیر سے حاضر ہونے کی وجہ دریافت کیے بغیر نہ رہتے اور دیر سے حاضری کا نوٹس لیتے۔ زندگی کے دوسرے مصائب اور ابتدائی کیفیتوں کو بھی آپ نے خندہ پیشانی اور جواں مردی سے برداشت کیا۔ وہ ہر دکھ سہتے اور مصیبت برداشت کرتے۔ کبھی شکوہ نہ کرتے۔ مگر عزیز دوستوں کا کسی وجہ سے روٹھ جانے اور پھر جدا ہو جانے کے رنج کا اظہار کیے بغیر نہ رہ سکتے۔

اعلیٰ حضرت امام اہلسنت احمد رضا خاں صاحب بریلوی قدس سرہ سے عقیدت ہی نہ تھی، عشق تھا۔ آپ کا نام سنتے تو خوشی سے کھل اٹھتے آپ کا کلام سنتے تو گھنٹوں سنتے جاتے آپ کی کتاب کا اچھا ایڈیشن دیکھتے تو چھاپنے والے کو دعائیں دیتے۔ آپ کا ذکر خیر زبان پر لاتے تو وہ علمی نکات بیان فرماتے جاتے جس سے کتابوں کے صفحات اور سوانحی کتابوں کے اوراق اب تک خالی ہیں۔ بریلی سے جو بھی آتا، اسے سینے سے لگاتے۔ اپنے زمانہ طالب علمی کے بریلی شہر کے گلی کوچوں کی تعریف کرتے۔ مکتب بریلی کے ایک ایک طالب علم کی یاد تازہ کرتے چلے جاتے۔ بریلی شریف کی علمی یادیں ان کی یادوں کا سرمایہ تھیں اور اس شہر کی علمی شخصیتیں ان کی عقیدت و محبت کا مرکزی نقطہ تھیں۔

(۱۔ جہان رضا لاہور۔ اپریل ۱۹۹۲ء)

(۲۔ ماہنامہ رضوان۔ لاہور۔ اپریل ۲۰۰۸ء)

آنا جانا نور کا

ابوالنور مولانا محمد بشیر کوٹلی لوہاراں کی رحلت

سلطان الواعظین ابوالنور مولانا محمد بشیر کوٹلی لوہاراں ایک ممتاز عالم دین، واعظ شیریں بیاں، شاعر شیریں سخن اور مدیر شہیر ماہنامہ ”ماہ طیبہ“ دنیائے خطاب و بیان میں ستر سال تک بلبل ہزار داستان بن کر چھائے رہے۔ برصغیر پاک و ہند میں دینی جلسے، اہل سنت کی مجالس اور اہل محبت کی محفلیں ان کے حسن بیان سے پر رونق رہیں۔ وہ سیالکوٹ کے ایک قصبہ کوٹلی لوہاراں سے اٹھے۔ خطاب و بیان کی دنیا پر چھا گئے۔ ان کے والد مکرم فقیہ اعظم مولانا ابو یوسف محمد شریف محدث کوٹلوی (م ۱۹۵۱ء) رحمۃ اللہ علیہ اعلیٰ حضرت عظیم البرکت امام احمد رضا بریلوی رحمۃ اللہ علیہ کے خلیفہ مجاز اور پنجاب میں افکار رضا کے ترجمان تھے۔ حضرت محدث کوٹلوی نے اپنے اس نامور فرزند کو ابتدائی کتابیں خود پڑھائیں۔ پھر انہیں اس وقت کے مشہور دارالعلوم حزب الاحناف لاہور میں داخل کرایا۔ یہ اس وقت کی بات ہے جب دارالعلوم حزب الاحناف ابو محمد سید محمد دیدار علی شاہ الوری رحمۃ اللہ علیہ کے زیر اہتمام علم افضل کا چشمہ بن کر بہ رہا تھا۔ علامہ ابوالبرکات جب مسند نشین تدریس ہوئے تو ان کی شاگردی کا اعزاز بھی حاصل کیا۔ مولانا محمد بشیر نے حزب الاحناف کے مہتمم مولانا دیدار علی شاہ الوری کی بارگاہ میں اعلیٰ حضرت فاضل بریلوی کا ”قصیدہ نور“ پڑھا تو تمام اساتذہ جہوم اٹھے:-

صبح طیبہ میں ہوئی بٹا ہے باڑا نور کا صدقہ لینے نور کا آیا ہے تارا نور کا جب آپ اس شعر پر پہنچے:

جو گدا دیکھو لیے جاتا ہے توڑا نور کا نور کی سرکار ہے کیا اس میں توڑا نور کا آپ کی آواز شیریں تھی۔ طرز پیاری، استاد مکرم اٹھے، محمد بشیر کوٹلوی کا سر چوم لیا اور گلے لگا کر اعلان کیا آج کے بعد ابو یوسف کا بیٹا "ابو النور" ہوگا۔ مولانا دیدار علی شاہ الوری کا دیا ہوا یہ لقب آپ کی ساری زندگی کا اعزاز بنا رہا۔

ابو النور مولانا محمد بشیر کوٹلوی نے دوران تعلیم بے حد محنت کی۔ اس محنت کی وجہ سے علمی میدانوں میں شہرت حاصل کی۔ شیریں خطاب، فاضلانہ باتیں، عالمانہ استدلال، حاضر جوابی، بذلہ سنجی اور اردو فارسی شاعری میں کمال حاصل کیا۔ آپ پاکستان اور بھارت کے گوشے گوشے میں پہنچے اور مسلک اہل سنت کے ترجمان بن کر ہر شہر میں دعوت مچاتے گئے۔ برصغیر پاک بھارت سے ماوراء مشرق وسطیٰ اور متعدد یورپی ممالک کے تبلیغی دورے کیے۔ جہاں گئے اسلام کی عظمت پر خطاب کیے۔

آپ نے زبان کے ساتھ ساتھ قلم کو اپنا رفیق زندگی بنایا۔ خطبات (جلد ۲) ختم نبوت، آنا جانا نور کا، سنی علماء کی حکایات، دیوبندی علماء کی حکایات، لبیک یا سیدی، مفید الواعظین، الخطیب اور سچی حکایات جیسی بلند پایہ اور مقبول کتابیں تصنیف کیں۔ یہ کتابیں اہل سنت میں اتنی مقبول ہوئیں کہ آپ کی زندگی میں کئی کئی ایڈیشن چھپے اور اپنی تازگی کو برقرار رکھتی رہیں۔

جن دنوں مولانا محمد بشیر کوٹلوی لوہاراں زیر تعلیم تھے ان کا تدریس میں انہماک دیدنی تھا۔ وہ صبح سے لے کر شام تک نصابی کتابوں کے مطالعے میں رہتے۔ استادوں

استفادہ کرتے اور رات کے وقت مطالعہ میں ڈوب جاتے۔ ان حالات کو ان ایک عزیز مشہور شاعر اور نعت گو حافظ محمد مظہر الدین رحمت اللہ علیہ نے فارسی اشعار میں ۱۹۳۲ء میں ان پر لکھی گئی کتاب "نار و نور" میں بیان کیا ہے جس سے مولانا بشیر کی طالب علمی کا دور سامنے آ جاتا ہے

اں نگارے کہ دل پذیر آمد بہر غم دیدگاں بشیر آمد
ی کند صبح و شام کسب علوم ذات او بچو قدسیاں معصوم
ناند چشم جانب جانباز ہست نا آشنائے سوز و گداز
روز و شب شغل او کتب بینی حرز جانش معارف دینی
ایک زمانہ تھا کہ لاہور کے روزنامہ "زمیندار" کا بڑا چرچا تھا اس کے ایک مزاح نگار، قلم کار "حاجی لق لق" تھے وہ خوب مزاحیہ نظمیں لکھتے اور اہل ذوق سے داد پاتے۔ مولانا محمد بشیر کوٹلوی بھی ان کی شاعری اور ان کی مزاح نگاری سے متاثر تھے۔ مگر ان کے مقابلے میں "حاجی حق حق" کے قلمی نام سے لکھنا شروع کیا تو اکثر لوگ "حاجی لق لق" کو بھول کر "حاجی حق حق" کو پڑھنے لگے اگرچہ "زمیندار" کے ایڈیٹر مولانا ظفر علی خان قلم و تحریر کے بادشاہ تھے مگر حقہ پیا کرتے تھے۔ کہتے ہیں ان کے ایک مزاح اور عقیدت مند عطا محمد بٹ اکبری منڈی لاہور میں تمباکو کی دکان کیا کرتے تھے وہ مولانا ظفر علی خان کو شہد میں گوندھا ہوا تمباکو پیش کیا کرتے تھے۔ اور جب مولانا ظفر علی اس شہد آمیز تمباکو کا کش لگاتے تو ایسے شعر کہتے جس سے اہل علم جھوم م م جاتے۔ ایک دن مولانا ظفر علی خاں نے خوش ہو کر "بٹ تمباکو" کی خدمات پر ایک مرصع قصیدہ لکھا جو بہت مشہور ہوا۔

جناب بٹ کے تحفے کے ریلے پن کا کیا کہنا
یہ تمباکو ہے یا کشمیر کے انگور کا ٹاکو

مولانا محمد بشیر نے مولانا ظفر علی خاں کی حقہ نوشی پر یہ فخریہ قصیدہ پڑھا
تو جھوم اٹھے۔ لیکن آپ نے اپنے والد کے پیرومرشد مولانا احمد رضا خاں بریلوی
رحمۃ اللہ علیہ کی حقہ نوشی کا تذکرہ کیا تو ایک مرصع قصیدہ لکھا اس کا ایک شعریں تھا:

حقہ ”حق حق“ ی کند در یاد حق

عالمیں زیریں حق ہم گیرند سبق

اعلیٰ حضرت ابھی زندہ تھے۔ آپ نے یہ شعر سنا تو محمد بشیر کوٹلوی کے والد
مولانا محمد شریف کوٹلوی کی معرفت اپنی مسرت کا اظہار کیا اور دعا کیں دیں۔

آپ نے ۱۹۵۱ء میں ”ماہ طیبہ“ جاری کیا۔ جو ۲۱ سال تک مسلسل اپنے
قارئین کو نوازتا رہا۔ ابھی وہ لوگ زندہ ہیں جو ”ماہ طیبہ“ کے قاری اور ”حاجی حق حق“
کے لطائف سے لطف اندوز ہوتے رہے ہیں۔ پروفیسر ڈاکٹر مجیب احمد صاحب رئیس
شعبہ تاریخ اسلامک یونیورسٹی، راولپنڈی نے لکھا ہے کہ مولانا محمد بشیر کوٹلوی اپریل
۱۹۴۶ء میں تاریخ سنی بنارس کانفرنس میں شریک ہوئے تھے اور علماء کی خصوصی کمیٹی
کے رکن منتخب ہوئے تھے۔ اپنے فرائض کو بطریق احسن نبھاتے رہے اور تحریک
پاکستان کے متعلق ان کی اصلاحات آج بھی تاریخ کا حصہ ہیں۔

۱۹۴۸ء میں ملتان سنی کانفرنس میں صف اول کے رہنماؤں میں شامل تھے۔

پھر جمعیت علماء پاکستان کے تاسیسی اجلاس میں بھی شامل ہوتے رہے۔

ابھی پاکستان نہیں بنا تھا کہ مولانا محمد بشیر کوٹلوی دستارِ فضیلت سجا کر دارالعلوم

حزب الاحناف سے فارغ ہوئے ان سے دو سال پہلے حافظ مظہر الدین رحمانی
(فرزند ارجمند مولانا نواب الدین چشتی) بھی فارغ التحصیل ہوئے تھے۔ ان دونوں
لونیہ خطیبوں کا چرچا سارے پنجاب میں تھا۔ وہ آہستہ آہستہ میدانِ خطابت میں قدم
رکھ رہے تھے۔ ہم ابھی طالب علم تھے۔ بلکہ طفلِ مکتب تھے۔ صوفی غلام حسین
کوچروی، حافظ محمد عالم سیالکوٹی ہمارے ہم سبق تھے۔ ہم طالب علم ان بزرگوں کا
داسن پکڑ کر وزیر خاں کی مسجد میں حزب الاحناف کے سرورہ اجلاس میں جاتے تو ان
دونوں معروف خطیبوں کا داسن پکڑ کر سٹیج پر جا بیٹھتے۔ پھر جب ان کی تقریریں ہوتیں تو
ہم حاضرین اور سامعین کو داد دینے کے انداز کو دیکھتے تو ہمارا دل خوش ہو جاتا ہم دل
میں کہتے کاش ہم بھی تقریر کریں اور لوگ ہماری تقریریں کر بھی اسی طرح داد دیں۔

پاکستان نیا بنایا بنا تھا خان لیاقت علی پاکستان کے وزیر اعظم تھے ان کی بیگم رعنا
لیاقت علی پاکستان کی ”خاتونِ اول“ تھیں۔ انہوں نے پاکستانی خواتین کو پردے سے
باہر آنے کی تحریک شروع کی اور ہر عورت کو غرارہ پہننے کی تلقین کی۔ بیگم رعنا لیاقت علی
نے آل پاکستان ویمن ایسوسی ایشن (اپوا) کی بنیاد رکھی اور عورتوں کو چادر یواری ہی
نہیں پردے کو بھی خیر باد کہنے کا اعلان کیا۔ اس کا اپنا لباس ماڈرن تھا جس میں نمایاں
غرارہ تھا۔ اس نے مسلم لیگی خواتین کی ایک ریلی تیار کی جس میں ۵۰۰ کے قریب
نور تیس غرارے پہن کر اسمبلی ہال کے سامنے مظاہرہ کرنے والی تھیں۔ لیکن اس وقت
کے علماء کرام اور لاہور کے عوام نے احتجاج کر کے ان مستورات کے مظاہرے کو
روک دیا۔ پھر خود بڑے بڑے جلسے کیے اور علمائے کرام کو ہلا کر پردے کی اہمیت پر
اقتدار کا سلسلہ شروع کیا۔

مولانا محمد بشیر کوٹلی لوہاراں سے لاہور پہنچے اور بیگم لیاقت علی خاں کے خلاف ایک احتجاجی جلسے میں پردے کے موضوع پر ایک مدلل تقریر کی۔ تقریر کے دوران آپ نے عام لوگوں کو سمجھانے کے لیے ایک مثال پیش کی اور پنجابی میں لوگوں کو اپنی خاص طرز میں مخاطب کیا: ”توں قصائی دی دکان تے گوشت لین جانا ایں، اک سیر گوشت لینا ایں، قصائی تینوں اربن دیاں پتیاں وچ گوشت لپیٹ کے دینا توں پھر اس گوشت نوں اخبار دے کاغذ وچ لپیٹنا ایں فیر کپڑے دے رومال وچ چھپانا ایں۔ میں تینوں چھپنا توں ایہہ کیوں کرناں ایں۔ توں اس لٹی کرناں ایں کہ تیرے سیر گوشت تے کوئی کو انہ چھپے، کوئی چیل نہ ٹوٹ پڑے، کوئی بلی نہ پنچہ مارے، کوئی کتا نہ دبوچ لے۔“ پھر آپ نے گرج کر کہا۔ لاہور یو اتم ایک سیر گوشت کی حفاظت کے لیے اتنا اہتمام کرتے ہو میں لیاقت علی خاں سے پوچھتا ہوں کہ پاکستان کے لوگ تو ایک سیر گوشت کتنے پردوں میں چھپاتے ہیں اور تمہاری بیگم کی ڈیڑھ من کی لاش مال روڈ پر بے پردہ جائے گی تو اس پر کوئی کتا بلا نہیں چھپے گا۔ کوئی کو انہیں آئے گا، کوئی چیل کوئی باز کوئی شکر اس کو نوچے کو نہیں چھپے گا۔ بی بی پردے میں رہو نہیں تو شیطان کے پاس کووں، چیلوں، کتوں، بلوں کا ایک بہت بڑا لشکر موجود ہے تیرے اور تیری ساتھی سہیلیوں کی بوٹیاں کھا جائیں گے۔“

”جالس علماء“ کے مصنف نے مولانا محمد بشیر کوٹلی کے تقریری اثرات اور مجھے پر کنٹرول کا ایک چشم دید واقعہ لکھا ہے کہ پاکستان سے پہلے مولانا ریاست بہاولپور میں ہارون آباد کے ایک گاؤں میں تقریر کر رہے تھے۔ مجھے پر سننا طاری تھا۔ ہزاروں سامعین کی نگاہیں مقرر کے چہرے پر جمی ہوئی تھیں ہر اراکے مجمع خاموشی سے تقریر

رہا تھا۔ آپ تقریر کرتے کرتے رک گئے اور فرمانے لگے میں آپ لوگوں کو رات کا ایک واقعہ ”سنانا چاہتا ہوں۔ آدھی رات کا وقت تھا۔ میں کمرے میں سویا ہوا تھا۔ کمرے میں رونے کی آوازیں آنے لگیں۔ میں اٹھا۔ ادھر ادھر دیکھا۔ کچھ بھی نظر نہ آیا۔ مگر میں رونے کی آوازیں لگاتار سنتا رہا۔ میں نے خیال کیا کہ شاید اس کمرے میں جن بھوت بستے ہیں۔ میں نے سورہ جن پڑھی۔ سورہ والناس پڑھی۔ سورہ کہف پڑھی۔ مگر آوازیں بند نہ ہوئیں۔ میں نے غور کیا تو میرا بستر، رو رہا تھا۔ میرا تکیہ رو رہا تھا۔ میری رضائی رو رہی تھی۔ میری تلاء رو رہی تھی۔ میری چادر رو رہی تھی۔ میں نے ہاتھ پھیرا مگر کیوں رو رہے ہو، وہ روتے روتے کہنے لگے مولانا آپ کو کیا بتائیں آپ عالم ہیں، داعظ خوش بیان ہیں، عاشق رسول ہیں، اللہ کے نیک بندے ہیں ان لوگوں نے آپ کے لیے ہمیں سلا یا، تیار کیا اور آپ کا بستر بنا دیا۔ آپ نے ہمیں بڑا آرام دلایا، ہم نے بھی آپ کی خدمت کی، بڑا سکون ملا، بڑا آرام ملا، راحت ملی، مگر ہم اور ہے ہیں کہ آپ کے جانے کے بعد آپ کا میزبان ہمیں اجڑا، گنوار اور جاہل لوگوں نے حوالے کر دے گا۔ وہ اپنے پلید گھٹنوں اور گندے پاؤں سے ہمارا حشر نشر کر دیں گے۔ ہم تو اس لیے روتے ہیں کہ کل ہمارا کیا حال ہوگا!

مولانا بشیر نے جب رات کا یہ واقعہ بیان کیا تو مجھے میں سے آپ کا میزبان اٹھا اور کہنے لگا۔ ”مولانا یہ سارا بستر آپ کا ہوا اسے روتا نہ چھوڑ جانا۔“

مولانا محمد بشیر کی موت نے ملت اسلامیہ کا ایک عظیم عالم دین ہم سے چھین لیا ہے۔ خیابان اہل سنت کا گل سرسبد خزاں کے ہاتھوں موت کی وادی میں چلا گیا ہے۔ ایک خوش گفتار مقرر وادی خاموشاں میں جا بسا ہے۔ ایک شیریں بیاں خطیب

خاموش ہو گیا ہے۔ ایک گوہر بار قلم کا مالک، ایک مثالی ادیب ہم سے چھن گیا ہے۔ آپ کی موت پر سارے پاکستان کے علماء اہل سنت نے اظہارِ افسوس کیا، قرار دادیں پاس کیں، تعزیتی اجلاس کیے۔ اخبارات اور رسائل نے آپ کی علمی خدمات پر مضامین لکھے۔ اور آپ کے بیٹے عطاء المصطفیٰ جمیل اور برادر زادے ڈاکٹر پروفسر مجیب احمد ایم۔ اے کو ہزاروں تعزیت نامے لکھے۔ ہم مرکزی مجلس رضا کی طرف سے مولانا محمد بشیر کوٹلوی کی رحلت پر اظہارِ تعزیت کرتے ہوئے ان کی بخشش کے لیے دعا کرتے ہیں۔ ہم ان کی زندگی اور موت کو دیکھتے ہیں تو یوں محسوس کرتے ہیں کہ یہ تھا۔

”آتا جاتا نور کا“

(جہانِ رضا۔ اکتوبر نومبر ۲۰۰۷ء)

ہائے اوموت! تجھے موت ہی آئی ہوتی

قائدِ اہلسنت حضرت مولانا الشاہ احمد نورانی صدیقی سوادِ اہلسنت کے عظیم رہنما اور جمعیت علماء پاکستان کے باوقار سربراہ، ۱۱ دسمبر ۲۰۰۳ء کو صبح ۱۲ بجے کے قریب، اسلام آباد میں دل کا دورہ پڑنے پر داعی اجل کو لبیک کہہ گئے۔ حضرت قبلہ نورانی رحمۃ اللہ علیہ اگرچہ آج سے بیس سال قبل دل کے ہاتھوں تک آ کر دل کا آپریشن کر دیا چکے تھے مگر اتنے لمبے عرصے میں دل نے انہیں کبھی تنگ نہیں کیا۔ نہ ان کی دل کی حرکت نے انہیں کبھی موت کی وادی کی دعوت دی تھی۔ وہ ساری زندگی سوائے عالمی، ملکی، سیاسی اور دینی معرکوں کی بھرپور قیادت کرتے رہے ہیں۔ وہ صبح دھام سفر کرتے، جلسوں میں جاتے رات ڈھلے آرام نصیب ہوتا۔ چند لمحوں بعد نمازِ جمعہ کے لیے بارگاہ رب العزت میں کھڑے ہو جاتے۔ دن کے وقت سیاسی امور پر تبادلہٴ خیالات کرتے، امریکہ نواز حکومت کے اقتدار کی آنکھوں میں آنکھیں ڈال کر بات کرتے تھے۔ وہ ایک راسخ العقیدہ جرأت مند سنی عالم دین تھے۔ ساری زندگی اپنے اصولوں پر قائم و دائم رہے انہوں نے بیگانوں کے زخم سے۔ اپنوں کے پتھر کھائے۔ مگر پیشانی پر کبھی ہل نہ آنے دیا۔

اپنے بھی خفا مجھ سے، بیگانے بھی ناخوش میں زہر ہلا بل کو کبھی کہہ نہ سکا قد
موت سے کس کو رہنمائی ہے..... اس کے سنگین ہاتھوں سے کون بچا
ہے..... مگر نورانی صاحب کی موت کا سنا تو بے اختیار منہ سے نکلا۔

ہائے اوموت! تجھے موت ہی آئی ہوتی

اس موت نے ہمارا اتنا قیمتی انسان ہم سے چھین لیا۔ ہمارا اتنا عظیم راہنما ہم سے جدا کر دیا۔ ہمارا اتنا بلند خیال لیڈر موت کی وادی میں پہنچا دیا۔ ہمیں ایک عظیم الشان بلند کردار لیڈر سے محروم کر دیا گیا۔

شیخ سعدی شیرازی کا ایک شعر یاد آتا ہے۔

فرشتہ کہ موکل است بر خزانہ باد چہ غم کند کہ بشکند چراغ بیوہ زنی
موت کے طوفانوں والے فرشتہ کو کیا پروا کہ وہ ایک پھونک سے ”ایک بیوہ عورت“ کی جھونپڑی کا چراغ گل کر رہا ہے۔ آج پاکستان کے سواد اعظم سنی ایک ”بے بس بیوہ عورت“ کی طرح بے سہارا ہو گئے ہیں۔ ”چراغ اہلسنت“ کے گل ہو جانے کی وجہ سے وہ بے آسرا ہو کر رہ گئے ہیں۔

انا لله وانا اليه راجعون ط

(جہان رضا۔ لاہور دسمبر ۲۰۰۳ء)

گلستان رضا کا ایک خوش نوا نعت خواں محمد اعظم چشتی ع

ماہ جولائی ۱۹۹۳ء نے ملک کے ایک ممتاز، خوش آواز نعت خواں اور بارگاہ رسالت میں اعلیٰ حضرت فاضل بریلوی رحمۃ اللہ علیہ کی کبھی ہوئی نعتوں کے خوش گلو نعت خواں، محمد اعظم چشتی کو موت کی وادی میں دھکیل دیا۔ محمد اعظم چشتی مرحوم نے ۵۰ سال سے زیادہ عرصہ تک پاکستان کے دینی اجتماعات، بزرگان دین کے عرسوں کی مجالس، نعت رسول کی محافل، اور ریڈیو ٹیلی ویژن کی صوتی آہنگوں کو اپنی ترنم ریز یوں سے مالا مال اور پر بہار بنائے رکھا۔ آج مرحوم کے سیکڑوں شاگرد، ہزاروں طرز شناس اور لاکھوں سامعین سوگوار ہیں، جن کے کانوں میں ان کی نعتوں اور خوش آوازی کا رس موجود ہے جسے انہوں نے ملک کے گوشے گوشے میں پھیلا یا تھا۔ محمد اعظم چشتی مرحوم کی نعت خوانی اور نعت گوئی پر پاکستان میں اور دنیا کے مختلف ممالک میں ایسے لاکھوں نہیں کروڑوں اہل دل موجود ہیں جو ایک عرصہ تک اس آواز کو داد تحسین دیتے رہیں گے، جسے آج موت نے ہمیشہ ہمیش کے لیے خاموش کر دیا ہے۔

محمد اعظم چشتی مرحوم گجرات کی ایک تحصیل پھالیہ کے قصبہ چکوزی میں ۱۹۲۱ء میں پیدا ہوئے۔ ابتدائی تعلیم کے بعد اپنے والد مکرم مولوی محمد دین مرحوم کے ساتھ لاہور آئے۔ غالباً یہ ۱۹۳۹ء کی بات ہے جب دونوں باپ پٹنہ شیرانوالہ۔ رواڑہ کے باہر محلہ عثمان گنج میں اپنے ایک عزیز کے پاس قیام پذیر ہوئے۔ میرے چند عزیز بھی ان دنوں عثمان گنج میں رہتے تھے، جہاں میں گا ہے بگا ہے جاتا تو مولوی محمد دین مرحوم

کی زیارت کے ساتھ ان کے جواں سال بیٹے محمد اعظم چشتی سے بھی ملاقات ہوتی۔ وہ عثمان گنج کی مسجد میں نماز پڑھتے آتے تو کبھی کبھی مجلس نعت میں (جس کا اہتمام مولانا حافظ خدا بخش مرحوم کیا کرتے تھے) نمازیوں کو نعت سناتے تھے۔ کچھ دنوں بعد چشتی مرحوم مصری شاہ کے مین بازار میں حکیم فضل الہی مرحوم (جو طبیب بھی تھے اور نعت خوان بھی تھے) کی شاگردی میں آ گئے۔ حکیم فضل الہی نعت خواں نعت کی مجلسوں میں جاتے تو اپنے شاگردوں کی پوری جماعت لے کر جاتے۔ محمد اعظم چشتی نے حکیم صاحب کی ان مجالس میں نعت خوانی کے ابتدائی مراحل طے کیے اور خداداد صلاحیتوں سے تھوڑے ہی عرصے میں خوش آوازی اور شیریں بیانی سے اہل محبت کی نظروں میں ابھرنے لگے۔ آہستہ آہستہ نعت کی نجی مجالس سے نکل کر علمائے کرام کی مجالس وعظ میں آنے لگے اور اس طرح ان کی شہرت علمی دنیا میں پھیلنے لگی۔ عثمان گنہ سے نکل کر کاچھو پورہ قیام پذیر ہوئے تو وہ پاکستان کے مختلف شہروں میں جانے لگے۔

قیام پاکستان سے کئی سال پہلے لاہور سیاسی اور دینی جلسوں کی رونقوں سے معمور رہتا تھا۔ رنگون سے خیبر تک کے سیاسی اور دینی مقررین اور خطیب لاہور آتے اور اہل لاہور کو اپنے بیان و خطاب سے مسحور کرتے۔ ان دنوں مرکزی انجمن حزب الاحناف (اندرون دہلی دروازہ لاہور) کے سالانہ اجلاس مسجد وزیر خان میں ہوا کرتے تھے۔ ان جلسوں کا اہتمام اہل سنت کے نامور عالم دین اعلیٰ حضرت بریلوی رحمۃ اللہ علیہ کے خلیفہ مجاز مولانا علامہ ابوالبرکات سید احمد قادری اشرفی رحمۃ اللہ علیہ کیا کرتے تھے۔ علامہ ابوالبرکات اپنے سالانہ جلسے کی شیخ کو برصغیر کے ممتاز علماء اہل سنت، خصوصاً بریلی شریف سے وابستہ علمائے دین سے سجادیا کرتے تھے۔

دہریلی، مراد آباد، میرٹھ، الور، آگرہ، دہلی، فیض آباد، بہار، بنگال، سرحد اور پنجاب بھر سے بڑے بڑے بلند پایہ سنی خطیبوں کو بلاتے اور اہل لاہور ہی کو نہیں، اہل پنجاب کو علمی دولت سے مالا مال کر دیتے تھے۔ ان جلسوں کا انتظام دیدنی اور علمائے کرام کی تقاریر شنیدنی ہوا کرتی تھیں۔ وزیر خاں کی مسجد کا محسن اہل علم و فضل سے لائب بھر اہوتا اور تین دن تک جلسہ اپنے پورے جاہ و جلال سے برپا رہتا۔ میں نے پہلی بار محمد اعظم چشتی کو اس شاندار سلج پر اعلیٰ حضرت عظیم البرکت فاضل بریلوی کی یہ نعت پڑھتے دیکھا تھا۔

نعتیں بانٹنا جس سمت وہ ذیشان گیا ساتھ ہی منشی رحمت کا قلم دان کیا مجھے اس وقت تک ”سمت“، ”ذیشان“ اور ”منشی رحمت کا قلم دان“ اور دوسرے مشکل الفاظ کے معانی جاننے کا شعور نہ تھا۔ مگر مجھے محسوس ہوتا کہ کوئی ٹھنڈی ٹھنڈی چیز میرے دل پر اتر رہی ہے۔ دوسری طرف میری نگاہیں اٹھتیں تو میں نعت سننے والے علمائے کرام کو تڑپتے دیکھتا۔ عوام جلسہ گاہ میں لوٹ پوٹ جاتے اور اہل محبت پر وجد و رقت طاری ہو جاتی۔ ان دنوں نعت خوانوں پر نوٹ برسائے کا رواج نہ تھا مگر محمد اعظم مرحوم اعلیٰ حضرت کی نعتوں کو اپنی مترنم آواز سے پڑھتے تو جلسہ لوٹ لیتے۔ دادو تحسین سے جھولی بھر لیتے اور علمائے کرام اس نعت خوان کو اٹھ اٹھ کر داد دیتے اور سرچومتے۔ پاکستان بن گیا۔ ملت اسلامہ ایک نئے انداز میں آزاد فضا میں ابھری۔ عرسوں کے مجمعے اور دینی مدارس کے اجلاس محمد اعظم چشتی کی خوش آوازی سے معمور ہوتے۔ آپ ملک کے جس گوشے میں جاتے، دادو تحسین کی دولت سمیٹ کر لوٹتے۔ اب ان کا حلقہ پشاور سے لے کر کراچی تک وسیع ہو گیا تھا۔ ان کی اولاد، ان کی طرز، ان

کی آواز، ان کی خوش آوازی، ان کا تلفظ، ان کا موقع محل پر نعت کا انتخاب، پھر دل کو موہ لینے والے دوہڑے جہاں چاہتے، جہاں پڑھتے، جہاں سناتے، اہل محبت کو وجد میں لے آتے۔ وقت کے ساتھ ساتھ ان کی شہرت دور دور تک پھیلنے لگی۔ وہ ہر زبان میں نعت پڑھتے۔ اردو، پنجابی، فارسی اور عربی، غرضیکہ جہاں جاتے، دلوں کے دروازے پر دستک دیتے جاتے۔ لوگ انہیں آنکھوں پر ہٹھاتے، احترام سے سر جھکا دیتے اور دیدہ و دل فرس راہ کرتے۔ آہستہ آہستہ ان کی آواز میں توانائی، شیرینی اور حلاوت بڑھنے لگی۔ اساتذہ کا عمدہ کلام انہیں ازبر ہوتا گیا۔ جامی، رومی، سعدی، عطار، امام رضا، غالب، میر، اقبال، حفیظ، غرضیکہ وقت کے شاہانِ سخن کا کلام ان کی نوکِ زبان پر ہوتا اور موقع محل پر سناتے اور داد پاتے۔

آپ کے ہم عصر نعت خوانوں میں بابا محمد علی ٹرپئی (طوطی ہند)، حافظ پیلی بھٹی، سرفراز (پچا)، جان محمد امرتسری، جانی، سائیں مست جمال، مولا بخش بودی شاہ، قاری احمد حسن فیروز پوری، قاری محمد طفیل امرتسری جیسے کئی خوش آواز نعت خوان ”عند لیبان ریاض رسول“ کی حیثیت سے حضور کی بارگاہ میں نعت خوانی کرتے۔ مگر اعظم چشتی مرحوم کا اپنا رنگ تھا، اپنی اداسی، اپنی طرزِ تھی اور اپنا حسن و جمال تھا۔ وہ جہاں کھڑے ہو جاتے، تمام رنگ پھیکے پڑ جاتے۔

دباں شکستہ رنگ فخل ایستادہ اند در محفلے کہ تو بمقابل نشستہ، اساتذہ کے کلام کے ساتھ ساتھ اعظم نے اپنا کلام بھی سنانا شروع کیا تو لوگوں نے بہت پسند کیا۔ اہل علم نے داد دی اور اہل سخن نے سراہا۔ ان کے اپنے کلام کے چار مجموعے آئے۔ ”رنگ و بو“، ”غذائے روح“، ”نیر اعظم“ اور ”انیدرے“۔ ان

مجموعوں میں گل ہائے رنگا رنگ تھے اور ہر زبان میں طبع آزمائی کی گئی تھی۔ اہل علم و فضل نے انہیں پسند کیا۔ صوفی غلام مصطفیٰ تبسم، مولانا کوثر نیازی، حفیظ جالندھری اور فیض احمد فیض جیسے شعراء اور نقاد بے پناہ تعریف کرتے۔ ان کی نعت میں عشق رسول کی حلاوت بھی تھی اور رنگ تغزل بھی۔ بقول مولانا کوثر نیازی: ”نعت خواں اعظم، نعت خوان اعظم ہے“۔ ان کی نعت میں رنگ تغزل ملاحظہ فرمائیں۔

سمجھا نہیں ہنوز میرا عشق بے ثبات تو کائنات حسن ہے یا حسن کائنات جو ذکرِ زندگی کے فسانے کی جان ہے وہ تیرا ذکرِ پاک ہے اے زینتِ حیات اب تک بجی ہوئی ہے ستاروں کی انجمن اس انتظار میں کہ پھر وہ آئیں ایک رات ارشادِ مازِ میت سے ظاہر ہوا یہ راز ہے کبریا کا ہاتھ رسول خدا کا ہاتھ ”اعظم“ میں ذکرِ شاہِ زمیں کیسے چھوڑ دوں میرے لیے تو ہے یہ سرمایہ حیات ان کی نعت میں رنگ تغزل نمایاں تھا اور غزل میں بونے نعت نمایاں تھی۔

اعظم ہمارے ہاتھ سے پیانہ گر گیا ہر بوالہوس کے ہاتھ میں پیانہ دیکھ کر چشتی مرحوم نے عام نعت خوانوں کی طرح صرف مجالسِ نعت و میلاد کو ہی اپنا محور نہیں بنایا اور نہ ہی انہوں کی آمد آمد پر نگاہیں جمائیں، وہ عام لوگوں کے ذوق و داد سے بہت کراہل علم و فضل کی محبت کو اختیار کرتے تھے۔ وہ اپنے زمانے کے بلند پایہ خطیبوں، علماء اور نامور واعظوں کی مجالس میں رہتے تھے۔ وہ وقت کے ادیبوں، سخنوروں اور نقادوں کے پاس بیٹھتے تھے۔ علمائے اہل سنت میں سے مولانا شیخ القرآن عبد الغفور ہزاروی، مولانا غلام دین (انجمن شیعہ) اور مولانا محمد بخش مسلم (مسلم مسجد لاہور) رحمۃ اللہ علیہم آپ کے پسندیدہ خطیب تھے۔ یہ حضرات بھی جس جلسے میں جاتے، محمد اعظم

چشتی کو ساتھ لے جاتے۔ ان بزرگوں کی رفاقت چشتی مرحوم کی زندگی کا سرمایہ تھی۔ یہ اہل علم و بیان حضرات بھی اپنے وقت کے قادر الکلام خطیب تھے، جو چشتی مرحوم کی نعت کو اپنے خطاب و بیان کا دیباچہ بناتے۔ آج کا مقرر جب سٹیج پر آتا ہے تو لوگ اکتانے لگتے ہیں۔ مگر یہ چاروں حضرات جہاں جاتے، کسی کا جلسہ چھوڑ کر جانے کو جی نہ چاہتا۔ مولانا غلام دین کی خوش بیانی، مولانا مسلم کی مترنم تقریر، پھر مولانا ہزاروی کی نکتہ آفرینی اور منفرد انداز بیان، اس پر اعظم چشتی کی دلکش نعت دلوں پر بجلیاں گراتی جاتی۔ مجال ہے کوئی بھی ذوق اور محبت رکھنے والا شخص جلسہ چھوڑ کر باہر چلا جائے۔

نگاہ کے تیر سے گرج گیا شکار کوئی تو بڑھ کے زلف نے اس کو اسیر دام کیا میں نے ان چاروں کے جلسے دیکھے ہیں، ان کی تقریریں سنی ہیں، ان کے علمی نکتے سنے ہیں۔ رات گزر جاتی مگر سننے والے اپنی جگہ پر پتھر کی تصویر بن کر بیٹھے رہتے ہائے! اہل دل کے کارواں کن وادیوں میں کھو گئے

محمد اعظم چشتی کے پاس اساتذہ کے کلام کا ایک زبردست ذخیرہ موجود تھا۔ ان کی ذاتی لائبریری میں اہل سخن کے دیوان قطار در قطار رکھے نظر آتے وہ اساتذہ سخن کے اشعار کو ازیر کرتے اور ان کا رنگ اپنی نعت میں لاتے۔ جامی و ردی کے انداز کو بے حد پسند کرتے۔

کشتہ انداز ملا جامیم نظم و نثر او علاج خامیم
کبھی کبھی تازہ کبی نعت مجھے بھی سنانے آجاتے اور اجازت دیتے کہ تنقید و تحسین کرو۔ بھلا میں شعر و سخن سے ناواقف، ہیچمدان کیا کہتا۔ مگر ان کا ذوق تھا، سرفراز فرماتے۔ میں نے ان کی ساری کتابیں چھپوا کر ملک بھر میں تقسیم کیں۔

کلیات اعظم کے کئی ایڈیشن چھاپے اور تقسیم کیے۔ اعظم مرحوم کی دریا دلی دیکھیے، نہ کبھی رائلٹی کا مطالبہ کیا، نہ کبھی اشارہ کیا۔ اگر میں چند کتابیں ان کی گاڑی میں رکھ دیتا تو فرماتے: ”آپ اپنا نقصان کیوں کرتے ہیں، مجھ پر تو اللہ کی رحمت“ نوٹوں کی نقل میں بھی برستی رہتی ہے۔

آج پاکستان میں نعتیہ محافل میں نوٹوں کے نچھاور کرنے کا رواج چل نکلا ہے۔ بے سرے اور غلط تلفظ والے نعت خوانوں کی نظریں سامعین کی جیبوں پر ہوتی ہیں۔ مگر میں نے اعظم کو نعت پڑھتے دیکھا ہے کہ ہزاروں روپے ان کے قدموں میں نچھاور ہو رہے ہیں مگر ان کی نگاہ کبھی کسی جیب یا ہلتے ہوئے ہاتھ کی طرف نہیں گئی۔ وہ فقیر بھی تھے اور امیر بھی تھے وہ تنگ دست بھی تھے اور کشادہ دل بھی تھے۔ وہ تہی دست بھی تھے اور غنی دل بھی تھے۔ ان کی خودداری کا یہ عالم تھا کہ جواں سال بیٹا موت و حیات کی کشمکش میں ہے مگر اعظم چشتی کا ہاتھ کسی کے سامنے پھیلتا کبھی دکھائی نہیں دیا۔ میں گدا ہوں اپنے کریم کا، میرا دین پارہ ناں نہیں

چند دنوں کے بعد خزانہ غیب سے اس قدر آتا کہ ہسپتال کے عملے کا ایک ایک فرد خوش ہو جاتا۔ یہ صدقہ ہے حضور کے دروازے پر خوش نوا کی کا!

مجھے اعظم چشتی مرحوم نے تو نہیں بتایا البتہ ان کے احباب بتایا کرتے تھے کہ وہ صوفی غلام مصطفیٰ تبسم، مولانا کوثر نیازی اور احسان دانش جیسے ارباب سخن سے اصلاح سخن لیا کرتے تھے۔ دوسرے لفظوں میں وہ اپنا کلام دکھالیا کرتے تھے۔ طرز اور ادا میں ابتدائی طور پر اپنے استاد حکیم فضل الہی مرحوم سے مشق کی، پھر بعض اساتذہ فن سے آواز کی زیر و بم میں اصلاح لی، حتیٰ کہ فریدہ خانم جیسی فنکارہ خاتون سے بھی

فی اتار چڑھاؤ میں حصہ لیا۔

دانہ پیچیدہ ہر جائے کہ خرمن یا فہم

حیات مستعار کے آخری دنوں میں انہیں کئی بیماریوں نے آگھیرا تھا۔ وہ ان سے لڑتے رہے۔ اطباء اپنے علاج معالجہ میں لگے رہے مگر ان کی صحت گرتی رہی۔ مجھے چند علماء کرام کے ساتھ ان کی بیمار پرسی کا موقع ملا تو وہ اپنے بستر پر ہڈیوں کا ڈھانچہ نظر آتے تھے۔ کمرے میں جانے اور پریشان کرنے کی اجازت نہ تھی مگر میں صرف ”یک نکاہی دیدار“ کے بہانے اندر چلا گیا۔ پاس بیٹھا، انہیں گزرا ہوا زمانہ یاد دلایا۔ کروٹ بدل کر مجھے دیکھنے لگے۔ میں بات کرتا گیا بات بناتا گیا، باتیں سناتا گیا، ان کی زندگی کے واقعات دہراتا گیا۔ وہ اٹھ بیٹھے۔ پھر کیا تھا، بیماری دور تھی، گفتگو چل نکلی۔ زندگی کی کئی کہانیاں سنا گئے۔ سخن و شعر پر بات کرتے گئے، نعت و حمد کی مجالس کا ذکر کرتے گئے اہل محبت اور اہل دل کو یاد کرتے گئے۔ چار گھنٹے گزر گئے۔ میرے ساتھی جو حیرت تھے۔ چشتی صاحب کے چہرے پر رونق آگئی۔ ٹھنڈا شربت پلایا۔ گرم چائے کے دور چلے۔ جب میں نے اجازت مانگی تو کہنے لگے ”نصف بیماری چلی گئی ہے۔ سبحان اللہ! اہل ذوق بھی کن مراحل سے گزرتے ہیں۔“

اعظم چشتی مرحوم نے فاضل بریلوی کی کہی ہوئی نعتوں کو خوش آوازی سے پڑھا، ترنم سے سنایا، وجد و ذوق سے پڑھا۔ عوام تک پہنچانے میں بڑا اہم کردار ادا کیا۔ بعد میں ان کے ہوتے ہوئے دوسرے نعت خوانوں نے بھی فاضل بریلوی کی نعتوں کو عام کرنے میں بڑا حصہ لیا اور اعلیٰ حضرت کی نعتوں کا عام رواج ہو گیا اور ملک میں ”جھوم جھوم اٹھے ہیں نعمات رضا سے بوستان“ کا سماں بندھ گیا۔ مگر اعظم چشتی

نے اس فیلڈ میں بہت اہم کام کیا۔ انہوں نے اعلیٰ حضرت کے دیوان ”حدائق بخشش“ کا خاصا حصہ سنایا۔ ان پر تقصیمیں کہیں۔ ان کی نعتوں کی زمین پر نعتیں لکھیں۔ ان کے خیالات کو اپنے الفاظ میں ڈھال کر اہل محبت کے دلوں کے پیمانوں میں اندیلچے چلے گئے۔ لوگ ”کلام رضا“ اعظم کی زبان سے سنتے تو کانوں میں رس سمھلتی محسوس ہوتی۔ دل و جگر کے کانٹے نکلتے دکھائی دیتے۔ وہ پڑھتے

کانٹا میرے جگر سے غم روزگار کا یوں کھینچ لیجئے کہ جگر کو خبر نہ ہو
کہتی تھی یہ براق کو اس کی سبک روی یوں جانیے کہ گرد سفر کو خبر نہ ہو
پھر وہ مکرر کہتے

پل سے گزارو راہ گزر کو خبر نہ ہو جبریل پر بچھائیں تو پر کو خبر نہ ہو
دنیا نعت میں اعظم چشتی مرحوم نے اپنا مقام پیدا کیا۔ ایک منفرد مقام، ایک ممتاز مقام۔ آج ملک کے ہزاروں نعت خوان زبان کھولتے ہیں تو کسی نہ کسی انداز میں اعظم کا رنگ سامنے آتا ہے۔ یوں محسوس ہوتا ہے کہ انہوں نے اعظم کے دست خوان نعت سے خوش چینی اور لقمہ اندوزی کی ہے۔ وہ کعب بن زہیر اور حسان بن ثابت کے راستے کے مسافر تھے۔ انہوں نے ”مجلس حسان“ قائم کی مگر نعت خوانوں کی ”بلند پروازیاں“ اور ”اڈاریاں“ ان کی تربیت گاہ سے فائدہ نہ اٹھا سکیں۔ نعت رسول نے انہیں غربت سے امارت دی، گم نامی سے شہرت بخشی، دیہاتی سے شہری بنا دیا۔ وہ کئی بار بار گاہ نبوی میں حاضر ہوئے۔ کبھی اپنے پردوں پر اڑ کر پہنچے، کبھی انہیں اہل محبت پلکوں پر بٹھا کر لے گئے۔ دیار حبیب کے علاوہ وہ دنیا کے مختلف ممالک میں بلائے گئے۔ جہاں گئے نعت رسول کی شیرینیاں بانٹتے گئے اور لوگوں کے دلوں پر

نعت گوئی کے سکے بٹھاتے گئے۔

ملک سخن کی شاہی تجھ کو رضا مسلم جس طرف چل دیے ہیں سکے بٹھا دیے ہیں
حضور کی بارگاہ نعت خوانی سے کبھی خالی نہیں رہی اور قیامت تک اس بارگاہ
میں رونق رہے گی۔ آج بھی ہماری مجالس نعت سیکڑوں نعت خوانوں سے بھری پڑی
ہیں۔ گلہائے رنگا رنگ سے رونق چمن باقی ہے، مگر اعظم چشتی کی آواز موت کے
پردوں کے پیچھے چلی گئی ہے۔ اب ہمیں کون سنائے گا

تیرے گداؤں میں اے شہر یار ہم بھی ہیں!

اللہ تعالیٰ اعظم چشتی کو اپنے جوار رحمت میں جگہ دے اور اس کی قبر کو نبی کریم
کی نگاہ انکسار کی ٹھنڈی ٹھنڈی ہواؤں سے مسمور رکھے! (آمین)

(جہان رضا۔ لاہور اگست و ستمبر ۱۹۹۳ء)

شناخوان رسول و عندلیب ریاض مصطفیٰ

ثناء اللہ بٹ کی رحلت

ثناء اللہ بٹ نعت خوان رسول تھے۔ انہوں نے اپنی زندگی کے پچاس سال
”شناخوانی رسول“ میں گزارے۔ وہ نعت کی مجالس کی جان تھے اور ساری زندگی اہل
محبت کے دلوں کو سامان محبت مہیا کرتے رہے۔

آج موت نے انہیں ہم سے جدا کر دیا۔ مختصر سی علالت نے ثناء اللہ بٹ کو
”دست کی وادی میں پہنچا دیا۔ پھر یوں محسوس ہوا کہ بارگاہ مصطفوی سے پیام محبت لانے
والا طائر خوش نوا، وادی بقا میں جا بیٹھا وہ نبی پاک کا عاشق تھا۔ وہ حضور کی ثناء خوانی کے
خیابان میں ایک صدائے محبت تھا۔ وہ محافل نعت کی رونق تھا۔ وہ ہمارا دوست تھا۔ وہ
ہماری محفلوں میں نعت رسول پڑھتا تو یوں محسوس ہوتا جیسے مرجھائے ہوئے پھولوں کی
کلیوں میں جان پڑ گئی اور دل کے تاروں سے نغمے پھوٹنے لگے ہیں۔

ہم نے زندگی کی کئی راتیں ثناء اللہ بٹ سے بارگاہ مصطفیٰ میں نعت سنتے
کزاریں۔ ہم نے کئی بار انہیں مجالس نعت میں گھنٹوں شناخوانی رسول میں وارفتہ پایا۔
ان کی وارفتگی اہل مجلس کے دلوں پر اپنے اثرات مرتب کرتی تھی اللہ تعالیٰ نے انہیں
اپنے محبوب کی شناخوانی میں بڑی نعمتوں سے نوازا تھا۔ وہ ہر زبان میں، ہر انداز میں
اور ہر لہجہ میں نعت پڑھتا تھا اور اپنے سامعین کے دل و دماغ کو روشن کرتا جاتا تھا۔ ہم
نے اسے ہزاروں کے مجموعوں میں نعت پڑھتے سنا۔ ہم نے اسے خصوصی مجالس میں
نعت پڑھتے سنا ہم نے اسے ”شہر محبت“ مدینہ پاک کے ایوانوں میں نعت پڑھتے سنا،

ہم نے اسے خلوت کدوں میں نعت پڑھتے سنا۔ پھر ایک وقت ایسا بھی آیا جب اسے نہایت دھیمی آواز میں ”ریاض الجنۃ“ میں نعت پڑھتے سنا۔ مگر جہاں بھی سنا دل جھوم جھوم گیا۔ ثناء اللہ بٹ ایک درویش صفت نعت خواں تھا۔ اسے بلند پایہ اساتذہ نعت سے تربیت ملی تھی۔ جو اپنے وقت کے معروف نعت خواں تھے۔ ان کے والد میاں رحمت علی گھنگ شریف کے مرید تھے اور اپنے پیر و مرشد کو حضرت جامی اور مولوی غلام رسول عالم پوری، سید فضل شاہ نواں کوٹی کے اشعار سنایا کرتے تھے۔ ان کے ماموں خورشید عالم بٹ اپنے وقت کے زبردست قاری تھے۔ قرآن پڑھتے تو سامعین اشک بار ہو جاتے تھے۔ ان کے دوسرے ماموں بشیر احمد بٹ بڑے دانشور تھے اور دینی کتابوں کا ذخیرہ رکھتے تھے اور پھر ان کا گہرا مطالعہ کرتے تھے۔ ثناء اللہ بٹ سکول کی تعلیم سے فارغ ہو کر محمد اعظم چشتی مرحوم کی شاگردی میں رہے اور ایک خوش نوا نعت خواں کی حیثیت سے ابھرے اور آہستہ آہستہ زبان و کلام کے اسرار و رموز کو نعت خوانی کے سانچے میں ڈھالتے چلے گئے۔

ثناء اللہ بٹ، مدینہ پاک میں جاتے تو اعلیٰ حضرت کے خلیفہ مجاز قطب مدینہ مولانا ضیاء الدین قادری رضوی رحمۃ اللہ علیہ کی مجالس نعت میں اعلیٰ حضرت کا کلام سناتے تو داد پاتے۔ ہم نے انہیں فضیلت الشیخ مولانا فضل الرحمان مدنی کی مجالس نعت میں کئی بار اعلیٰ حضرت کی مشکل نعتیں پڑھتے سنا اور داد حاصل کرتے دیکھا اور انعامات کی بارش ہوتے پایا۔ مدینہ پاک کے قیام کے دوران وہ اہل محبت کی نجی مجالس نعت میں ساری ساری رات نعت پڑھتے رہتے۔ نہ تھکتے تھے نہ اپنے سامعین کو تھکاؤ کا احساس ہونے دیتے تھے۔

وہ نعت پڑھتے تو الفاظ کے تلفظ کا بڑا اہتمام کرتے۔ خود شاعر نہیں تھے مگر اس شعراء کے کلام کا انتخاب کر کے اپنے سامعین سے داد پاتے، وہ عام محافل کے ماوراء علماء کرام کی مجالس کے پسندیدہ نعت خواں تھے۔ ”مرکزی مجلس رضا“ کے بانی سلیم محمد موسیٰ امرتسری مرحوم انہیں ہر سال ”یوم رضا“ پر خصوصی طور پر بلاتے اور اعلیٰ حضرت امام احمد رضا بریلوی کا کلام سنانے کی فرمائش کرتے۔ یہ محفل اہل علم و فضل سے بھی ہوا کرتی تھی۔ ثناء اللہ بٹ اس محفل میں ثناء خوان رسول کی حیثیت سے مانگے جاتے۔ تو اہل علم سے داد پاتے۔ وہ ہمارے ذاتی محبوب نعت خوان تھے۔ ہم نے ماہنامہ ”جہان رضا“ میں دیار حرم میں ان کی نعت خوانی کی مجالس کا کئی مقامات پر ذکر کیا ہے۔ مدینہ پاک میں ایک محفل میں آپ نے ایک نعت کا آغاز کیا:

جو لوگ تیری زلف کے سائے میں کہیں ہیں دراصل وہی وارث فردوس بریں ہیں
اس نعت پر وہ تفسیم کرتے گئے۔ گرہ لگاتے گئے۔ پھر مختلف اساتذہ کے اکتیبا اشعار کے پیوند لگاتے گئے۔ رات کے دو بج گئے۔ سامعین انہیں انگلیاں آکھوں سے داد دیتے اور خوشگوار الفاظ میں تحسین کرتے جاتے تھے۔

ثناء اللہ بٹ کئی سال تک انجمن عند لیبان ریاض رسول کے جنرل سیکرٹری رہے۔ وہ نعت کے پڑھنے کا انداز، طرز اور صحیح تلفظ کی ادائیگی اور حسن انتخاب کلام پر فنی سے کار بند تھے۔ وہ فلمی طرزوں پر نعت خوانی، غلط تلفظ کی ادائیگی، غیر معیاری کلام میں ثنائی کو پسند نہیں کرتے تھے۔ بعض اوقات وہ ایسے نعت خوانوں کو سر مجالس نوک دیتے تھے جو غلط الفاظ بولتے یا غیر معیاری کلام لے کر آتے تھے۔

اپنے ملک پاکستان میں شاید ہی کوئی شہر ہو جس کی مجالس نعت میں ثناء اللہ بٹ نہ گئے

ہوں اور وہاں کے لوگوں نے آپ کی نعت خوانی سے لطف نہ اٹھایا ہو۔ آج ملک کے نامور نعت خواں اپنے اپنے حلقوں میں نعت خوانی کے جوہر دکھا رہے ہیں۔ ایک سے ایک بڑھ کر خوش آواز ہے۔ ایک بڑھ کر صاحب طرز ہے وہ ساری ساری رات نعت رنگ سے ان نورانی محافل کو حضور کی نعت سے معطر اور معطر بناتے رہتے ہیں۔ مگر یہ سارے بلند پایہ نعت خواں، ہمارے ثناء اللہ بٹ کے دوست ہیں، ساتھی ہیں، ہمنوا ہیں، یہ عند لیبان ریاض رسول ہیں، یہ بلبلان بارغ مدینہ ہیں، یہ نغمہ سرا بیان کوچہ مصطفیٰ ہیں۔ آج ان میں ثناء اللہ بٹ نہیں مگر اس کی روح یقیناً ان محافل میں حاضر ہوتی ہوگی اپنے دوستوں کو دیکھ کر خوش کام ہوتی ہوگی اور داد دیتی ہوگی۔

آج ہم اپنے دوست، ثنا خوان رسول، عظیم نعت خواں، ثناء اللہ بٹ کی یادوں کو تازہ کر رہے ہیں۔ اللہ تعالیٰ انہیں غریقِ رحمت فرمائے اپنے محبوب نبی کریم ﷺ کی بارگاہ میں حاضری کا شرف عطا فرمائے اور عاشقان رسول کی ارواح کو ہدیہ نعت سنانے کی توفیق دے۔ ہم جب تک مجالس نعت میں حاضر ہوتے رہیں گے، بارگاہ مصطفیٰ میں حاضری کی سعادت حاصل کرتے رہیں گے، مدینہ پاک کی گلیوں میں آتے جاتے رہیں گے ہمیں ثناء اللہ بٹ کی مترنم آواز سنائی دیتی رہے گی، اور ہم سنتے رہیں گے، اور جھوم جھوم کر پڑھتے رہیں گے:

کس کی زلفوں کی مہک لائی ہے بٹھا سے نسیم
دل و جاں وجد کناں جھک گئے بہر تعظیم

(جہان رضا۔ لاہور اگست و ستمبر ۲۰۰۵ء)

کوکب نورانی کی ایک آرام دہ گولی

علامہ کوکب نورانی ہمارے مہربان (بلکہ قدردان) ہیں۔ پچھلے دنوں ہم جناح ہسپتال لاہور کے ایک کمرے میں آپریشن کے بعد آرام کرنے پر مجبور تھے کہ علامہ نے کراچی سے ایک کتاب ”آرام دہ گولی“ بھیجی۔ اس پر نعت رنگ کا تجزیاتی و تنقیدی مطالعہ کا لیبل چسپاں تھا جسے پروفیسر شفقت رضوی کی قلم و فکر کی لیبارٹری نے تیار کیا تھا۔ پھر علامہ کوکب صاحب کا ایک ”تسلی بخش رقعہ“ (جسے میری نرس نے کمپوسل کا نام دیا تھا) صفحات میں چھپ چھپا کر بھیجا۔ طبیبوں کا حکم تھا کہ مکمل آرام کریں ”باریش احباب“ کی بیمار پرسی کی آمد دیکھ کر شاف بے دروازے پر ”آرام، خاموشی، اور سکون“ کا لیبل لگا دیا تھا۔ مگر علامہ کوکب نورانی کی ”آرام دہ گولی“ میرے لیے سکون دل و جان بنی۔

پروفیسر شفقت رضوی نے میرے رفیقِ مکرم سید صبیح الدین احمد رحمانی کے ”مجلد نعت رنگ“ کراچی سے چودہ نعتیہ پھولوں کو سجا کر ایک گلہ ستہ بنا کر قارئین کو دعوت مطالعہ دی ہے۔ مجھے محسوس ہوا کہ شفقت رضوی کو نعت رنگ کے چودہ شمارے حفظ ہیں۔ وہ جہاں ہاتھ بڑھاتے ہیں مضامین ان کے سامنے دست بستہ حاضر ہوتے چلے آتے ہیں۔ دوسرے لفظوں میں ہم یوں کہیں گے کہ وہ گلستان نعت رنگ کے درمیان ایک بلند تخت پر جلوہ فرما ہیں۔ ہر پھول، ہر پتی، ہر ٹہنی ان کے اشارہ قلم پر جھکتی چلی آتی ہے اور وہ گلہ ستے رنگا رنگ کے گلہ ستے بنا بنا کر اپنے قارئین کی جھولیاں بھرتے جاتے ہیں۔

ہم کتاب پر تبصرہ یا تجزیہ نہیں کر رہے۔ بلکہ اپنے یار مہربان کی اس ”آرام دہ گولی“ کا ذکر کر رہے ہیں جو اپریشن کے بعد ہمارے کمرے میں آئی اور سکون جان بنی۔ اس کتاب میں کہیں کہیں ہمارا بھی ذکر آ گیا۔ جو کو کب نورانی صاحب ”رجال الغیب“ بن کر اپنے بیمار کی آسانی کے لیے نشانات لگا کر ہماری تنہائیوں کے رفیقِ علالت بنے۔

خدایا! زندہ و پایندہ باقی!

(جہانِ رضا لاہور اگست۔ ستمبر ۲۰۰۵ء)

دنیاۓ اسلام کی ایک نابغہ روزگار شخصیت

امام احمد رضا خان قادری بریلوی رحمۃ اللہ علیہ

(ترتیب و ترجمہ۔ پیر زادہ اقبال احمد فاروقی مرکزی مجلس رضا لاہور)

اعلیٰ حضرت مولانا شاہ احمد رضا خان رحمۃ اللہ علیہ (۱۸۵۶ء۔ ۱۹۲۱ء) دنیاۓ اسلام کی ایک نابغہ روزگار شخصیت تھے۔ انہوں نے زندگی بھر اسلامی موضوعات پر قلم اٹھایا اور دنیا کی دوسری معروف علمی شخصیتوں کی طرح کئی مختلف کتابیں لکھیں مگر ان کا سب سے اہم کارنامہ قرآن پاک کا اردو ترجمہ ہے جسے ”کنز الایمان“ کے نام سے ۱۹۱۱ء میں لکھا گیا تھا اور آج لاکھوں کی تعداد میں چھپ رہا ہے۔ پھر اسلامی قوانین پر آپ کے وہ مقالات (فتوے) ہیں جو آپ نے اپنا پچاس سالہ علمی زندگی میں فتاویٰ رضویہ کے نام سے ترتیب دیے تھے۔ مزید برآں انہوں نے ایک ریاضی دان اور ہیئت شناس سکالر کی حیثیت سے دنیاۓ علم کے سامنے ایسی کتابیں تصنیف کیں جو اہل فن کے سامنے رہنمایانہ حیثیت رکھتی ہیں۔ پھر نعت رسول ﷺ پر آپ کا دیوان (حدائقِ بخشش) ہے جس کا اردو ادب میں آج تک کوئی ثانی نہیں۔

حضرت امام احمد رضا بریلوی رحمۃ اللہ علیہ ایک ایسے دینی اور علمی خاندان سے تعلق رکھتے تھے جس کی علمی شہرت سارے برصغیر میں چھائی ہوئی تھی۔ اگرچہ ان کی مادری زبان اردو تھی اور ان کی اکثر تحریریں بھی اردو میں ہیں لیکن دنیاۓ اسلام کے ممتاز علمائے کرام اور ائمہ فقہ کی طرح آپ نے فارسی اور عربی میں بھی قلم اٹھایا اور

اپنی لسانی اور علمی قابلیت کا لوہا منوایا۔ وہ ہندی میں، سنسکرت میں حتیٰ کہ انگریزی اور پرتگالی میں بھی ان استفسارات کا جواب دیا کرتے تھے جو انہیں مختلف ملکوں سے مختلف زبانوں میں موصول ہوتے تھے۔

حضرت امام احمد رضا بریلوی رحمۃ اللہ علیہ یوپی کے ایک قصبہ بریلی میں ۱۸۵۶ء میں پیدا ہوئے یہ وہ زمانہ تھا جب کہ آپ کی پیدائش کے صرف ایک سال بعد برصغیر کے مسلمانوں کو انگریز کے خلاف جنگ آزادی لڑنا پڑی۔ آپ نے چار سال کی عمر میں قرآن پاک پڑھ لیا تھا، پھر تھوڑے ہی عرصے میں دوسرے علوم پر عبور حاصل کر لیا۔ یہ علوم قدیم اور جدید سائنس سے تعلق رکھتے تھے۔ ان میں مختلف مشرقی لسانی شعبے تھے اور ان علوم کی مختلف شاخوں پر اپنی قابلیت کا لوہا منوایا۔ اعلیٰ حضرت کی زندگی پر تحقیق کرنے والوں کا یہ فیصلہ ہے کہ آپ کو بچپن علوم پر عبور حاصل تھا۔ زندگی کے وسطی سالوں میں آپ نے ان موضوعات پر خصوصی توجہ دی۔

(۱) سید الانبیاء ﷺ کے مقام کی عظمت اور آپ کی ذات کا دفاع۔

(۲) مسلمان معاشرے میں پھیلی ہوئیں بدعات کے خلاف جہاد۔

(۳) حنفی فقہ کی روشنی میں فتوؤں کا اجراء۔

(۴) اسلامی تعلیم و تدریس کی اہمیت کی وضاحت۔

امام احمد رضا خان رحمۃ اللہ علیہ ملک کی عملی سیاسیات میں حصہ نہ لے سکے۔ لیکن آپ نے اپنی پُر زور تحریروں کے ذریعے ملک کی آزادی کے لیے بڑا اہم کردار ادا کیا۔ آپ کے فلسفہ سیاست کی بنیاد قرآن اور حدیث پر تھی۔ آپ ہندو مسلم اتحاد اور موالات کے سخت خلاف تھے۔ یہ وہ بنیادی نقطہ ہے جسے ہم نظریہ پاکستان کی اساس

سہر کرتے ہیں۔ آپ نے بڑی جرأت مندی سے یہ بتایا کہ گاندھی کی دھوتی اور انگریزوں کی پتلون مسلمانوں کے بدن پر نہیں بچے گی۔ مسلمان صرف دین کے لباس میں ہی اچھا لگتا ہے اور اسے سرکارِ دو عالم ﷺ کے زیر سایہ ہی آگے بڑھنا ہوگا۔ آپ نے تحریک خلافت کو بھی مسلمانوں کے خلاف ایک حربہ قرار دیا اور مسلمانوں کو آگاہ کیا کہ خلافت مودمنٹ میں گاندھی کی سیاسی چالیں کس انداز سے کار فرما ہیں۔ حقیقت یہ ہے کہ گاندھی ہی دراصل خلافت مودمنٹ کا بانی تھا اور وہی مسلمانوں کو اپنے وطن اور آزادی وطن سے محروم کرنے کے لیے چالیں چل رہا تھا۔ اس نے تحریک خلافت کے پردے میں جذباتی مسلمانوں کو اس بات پر آمادہ کر لیا تھا کہ وہ ہندوستان کی سرزمین سے اپنی جائیدادیں بیچ کر افغانستان کا رخ کریں۔ اگر اس وقت کے افغان حکمران مسلمانوں کو افغانستان میں داخل ہونے سے نہ روکتے تو آج برصغیر مسلمانوں سے بالکل خالی ہوتا اور ہندو مکمل طور پر بلا شرکت غیرے ہندوستان کے مالک ہوتے۔

حضرت امام احمد رضا بریلوی رحمۃ اللہ علیہ ایک بہت بڑے ریاضی دان اور معاشی کار بھی تھے۔ لیکن یہ بات قابل افسوس ہے کہ اس وقت کی علمی دنیا نے آپ کی طرف توجہ نہ دی اور آپ کے علمی مقام سے انصاف نہ کیا گیا۔ ۱۹۳۶ء میں دنیانے کمینز کے فلسفہ مساوات کی تو تعریف کی لیکن جس شخص نے ۱۹۱۲ء (چوبیس سال پہلے) اس فلسفے کو پیش کیا تھا اس کو نظر انداز کر دیا گیا۔ اعلیٰ حضرت نے ۱۹۱۲ء میں دنیا کے مسلمانوں کو اپیل کی تھی کہ وہ اپنا ایک علیحدہ بینک قائم کریں اور سودی نظام کے بغیر آپس میں لین دین کریں۔ لیکن اس وقت بھی مسلمانوں نے آپ کی اس آواز پر لبیک نہ کہا اور اس کا یہ نتیجہ نکلا کہ ۱۹۳۰ء تک ہندوستان میں مسلمانوں کا ایک بینک وجود

میں نہ آرکا۔ انگریز اور ہندو نے مل کر اس ملک کا اقتصادی اور معاشی نظام سود پر رکھا۔ آپ نے اس وقت سود کے خلاف بہت سی کتابیں لکھیں اور اس معاشی نقطے پر زور دیا کہ بلا سود بنکاری کو فروغ بھی دیا جاسکتا ہے اور عملی طور پر ایک بہتر معاشی نظام قائم ہو سکتا ہے۔ لیکن اس وقت مسلمانوں کے ذہن آپ کے اس فلسفہ کو قبول کرنے کے لیے تیار نہ ہوئے تھے پھر آپ نے مسلمانوں کو ایک اور تجویز دی کہ وہ صرف مسلمان دکانداروں سے ہی اپنی ضروریات زندگی خریدیں اور ہندو اور انگریز دکانداروں سے مکمل مقاطعہ کریں لیکن اس وقت تک مسلمان معاشرہ آپ کے اس معاشی فلسفے تک پہنچنے کی صلاحیت نہیں رکھتا تھا۔

حضرت امام احمد رضا بریلوی رحمۃ اللہ علیہ فقہ کے امام، دینی علوم کے ترجمان اور اسلامی سیاست کے مفکر تھے۔ آپ نے بہت سی اصطلاحات پیش کیں، لیکن ان تمام چیزوں کے ساتھ ساتھ آپ نے جس چیز کو بنیادی نقطہ بنایا وہ حضور نبی کریم صلی اللہ علیہ وسلم کا عشق تھا۔ حضور کے عشق کے معاملے میں نہ کبھی مصلحت کوئی کو سامنے آنے دیا اور نہ ہی کسی قسم کی مصلحت کو جگہ دی۔ ہم اعلیٰ حضرت بریلوی کی زندگی کے مختلف کارناموں کے اپنے معاصرین اور ملک کے بلند پایہ مفکرین کے حوالے سے چند نقطے بیان کرتے ہیں۔

شیخ علی بن حسین مالکی کی لکھتے ہیں۔ ”حضرت امام احمد رضا بریلوی رحمۃ اللہ علیہ علم و فضل کا ایک بنیادی نقطہ ہیں اللہ تعالیٰ نے جس وقت مجھے ان کی محبت سے متاثر کیا تو میں نے اپنی روشن آنکھوں سے اس آفتاب معرفت کی شعاعیں دیکھیں، میں ذاتی طور پر آپ کی تحریر اور آپ کی گفتگو کو روشنی کا بحر نابید اکنا تصور کرتا ہوں۔ آپ کی علمی روشنیوں سے ساری دنیا جگمگا اٹھی اور یہ وہ روشنیاں تھیں جن سے ہر ملک و ملت کے علم

دوست انسانوں نے استفادہ کیا۔ آپ ایک فاضل یگانہ اور نابعد روزگار ہستی کے مالک تھے۔ آپ کے شاندار علمی کارنامے آپ کی قابلیت اور ذہانت کی ترجمانی کرتے تھے اور ایسا کیوں نہ ہو آج کی دنیا میں وہ علم کے محور کا مرکزی نقطہ ہیں، وہ علم و فضل کے آسمان کے ستاروں کو روشنی بخش رہے ہیں۔ وہ ملت اسلامی کے لیے روشنی کا مینار ہیں، وہ ان رہنمایان قوم کی بھی رہنمائی کرتے ہیں جو دنیا کے دور دراز حصوں میں لوگوں کو علم و فضل کی خیرات بانٹ رہے ہیں، وہ اپنے دلائل اور شواہد کی تیز تلواریں سے گمراہوں اور بے دینوں کی زبان کاٹنے پر قادر ہیں۔ یہ آپ کی شخصیت ہے جس نے ایمانی اور روحانی روشنیوں کے مینار بلند کیے اور یہ آپ کا ہی لقب ہے جسے دنیا آج حضرت امام احمد رضا بریلوی رحمۃ اللہ علیہ کے نام سے یاد کرتی ہے۔“

پاکستان سپریم کورٹ کے جج اور چیف انکیشن کشر جناب عبدالعلیم صاحب نے لکھا تھا ”حضرت امام احمد رضا بریلوی رحمۃ اللہ علیہ نے ساری زندگی اسلام اور مسلمانوں کے لیے وقف کر دی تھی۔ آپ کی علمی شخصیت ہمارے اسلاف کی نشانی ہے، آپ ایک تاریخ ساز شخصیت کے مالک تھے۔ ہم دوسرے لفظوں میں یوں کہہ سکتے ہیں کہ وہ اسلامی تاریخ کا ایک درخشاں باب تھے۔ اعلیٰ حضرت کی علمی بلندی کو یوں سامنے رکھا جاسکتا ہے کہ آپ نے اپنی ساری زندگی ثنائے رسول اکرم صلی اللہ علیہ وسلم میں وقف کر دی تھی۔ وہ حضور کی ذات اقدس پر حملے کرنے والوں کے خلاف لڑتے رہے، انہوں نے حضور کی سیرت مطہرہ کے مختلف پہلوؤں پر مقالات لکھے اور اپنی تقاریر سے لوگوں کے دل و دماغ کو روشن کر دیا۔ پھر حضور کی شریعت مطہرہ کو لوگوں میں رائج کرنے کے لیے دن رات ایک کر دیا تھا۔ اعلیٰ حضرت جیسے عظیم الشان عالم دین کے قلم سے لکھی ہوئی

کتابیں آج بھی اسلامی دنیا کے اہل علم و فضل کے لیے مشعل راہ ہیں۔ ان تحریروں سے دل و دماغ روشن ہوتے ہیں اور قیامت تک روشن ہوتے رہیں گے۔“

حکیم محمد سعید صاحب جسر مین ہمدرد فاؤنڈیشن آف پاکستان کراچی جو ایک عالمی شہرت کے سکار ہیں لکھتے ہیں ”فاضل بریلوی ایک ہمدردان شخصیت تھے انہیں اسلامی قوانین پر پورا پورا عبور حاصل تھا۔ سابقہ صدی میں دنیائے اسلام کے جس قدر مقتدر علماء ہوئے ہیں ان میں اعلیٰ حضرت فاضل بریلوی رحمۃ اللہ علیہ کا نام نصف النہار آفتاب کی طرح درخشاں ہے۔ آپ کے علم، دینی خدمات اور اعتقادی توضیحات کا دائرہ بے پناہ وسعتوں کو گھیرے ہوئے ہے۔ آپ نے اسلامی فقہ کی تشریح اور توضیح میں قانداہ مقام حاصل کیا تھا۔ مسائل کے حل کرنے میں ان کی بے پناہ صلاحیت مثالی تھی۔ وہ اس قدر علمی بلند یوں کے مالک تھے کہ سابقہ ادوار کے فقہاء اور محدثین کے مقالات اور تحریروں ان کے حافظے کے سامنے صف بستہ کھڑی تھیں۔ ان کے سامنے ماضی کے سائنسی تجربات اور میڈیکل سائنس کے سکار لڑ اپنے تجربات لے کر یوں کھڑے تھے جیسے وہ کسی کی کوپور کرنے کے ملتی ہوں۔ آپ دینی علوم کے ساتھ ساتھ جب ان علوم پر لطیف نکات بیان کرتے تو یہ سکار لڑ دنگ رہ جاتے۔ آپ کی شخصیت کی مقناطیسیت آج کے میڈیکل سائنس کے سکاروں اور طالب علموں کو یکساں اپنی طرف کھینچتی ہے۔ آپ کی تحریروں ایسے لوگوں کو دعوت دیتی ہیں کہ وہ آگے بڑھیں انہیں پڑھیں اور زندگی کے پیچیدہ مسائل کو حل کرنے کے لیے ان پر غور کریں۔ آپ کے مقالات اور تصانیف میں سے ہمارے لیے جو سب سے گراں قدر علمی سرمایہ ہے وہ آپ کا ”فلائی روضیہ“ ہے۔ آج اس بات کی ضرورت ہے کہ آپ کے

اس فلائی پر اور دوسری تصانیف پر تحقیقاتی کام کیا جائے۔ ہم آپ کی تحریروں کی روشنی میں خواہ وہ سائنسی ہوں یا دینی معلومات کے بے پناہ خزانے حاصل کر سکتے ہیں۔

ڈاکٹر اشتیاق حسین قریشی مرحوم دنیائے علم میں کسی تعارف کے محتاج نہیں۔ آپ لکھتے ہیں: ”حضرت امام احمد رضا بریلوی رحمۃ اللہ علیہ مسلمانوں کی سیاسی آزادی پر یقین رکھتے تھے لیکن وہ اس آزادی میں بت پرستوں اور مشرکین کو اتحاد اور موافقات کی اجازت نہیں دیتے تھے۔ آپ کی آج تک جتنی کتابیں سامنے آئی ہیں ان کی تعداد ایک ہزار سے تجاوز کر گئی ہے۔ آپ کی شخصیت اور آپ کی تصانیف کا آپ کے ماننے والوں پر اتنا اثر ہے کہ وہ کسی دوسرے معاصر سکار کو خاطر میں نہیں لاتے اور نہ ہی کسی دوسرے سکار کی تحریروں انہیں مطمئن کر سکتی ہیں۔ تحریک خلافت کے ابتدائی دنوں میں علی برادران (محمد علی جوہر اور شوکت علی) نے آپ سے ملاقات کی تاکہ آپ سے تحریک ترک موالات کے معاہدے پر فتویٰ حاصل کر سکیں۔ امام احمد رضا خان نے فرمایا ”مولانا! تمہاری سیاست اور میرے سیاسی نقطہ نظر میں بڑا فرق ہے آپ لوگ ہندو مسلم اتحاد کے حامی ہیں جب کہ میں صرف مسلم اتحاد اور ان کی برتری پر ہی یقین رکھتا ہوں“ جس وقت امام احمد رضا نے محسوس کیا کہ علی برادران بڑے مایوس اور شکستہ خاطر ہوئے ہیں تو آپ نے فرمایا ”مولانا! میں مسلمانوں کی سیاسی آزادی کے خلاف نہیں ہوں میں تو صرف ہندو مسلم اتحاد کے خلاف ہوں۔“

اس مخالفت کی سب سے اہم وجہ یہ تھی کہ ہندو مسلم اتحاد کے حامی یہ دلائل دیتے تھے کہ یہ مذہبی رہنما ہمارے اس اتحاد کو اس لیے اچھا نہیں سمجھتے کہ وہ انگریز کے یہاں سے جانے پر رضا مند نہیں ہیں۔ مولانا احمد رضا خان بریلوی نے مولانا عبد

الہاری فرنگی محلی کے اس شبہہ کو دور کرتے ہوئے ان کی تحریروں اور سیاسی سرگرمیوں کے خلاف تعاقب کیا تھا۔ (ان تعاقبات کی تفصیلات ”تقیدات و تعاقبات“ نامی کتاب مطبوعہ مکتبہ نبویہ لاہور میں دیکھی جاسکتی ہیں) ایک وقت آیا کہ مولانا عبدالبہاری فرنگی محلی نے اپنی سیاسی غلطیوں کا اعتراف کیا اور لکھا ”میں نے بہت سے گناہ کیے ہیں یہ گناہ دانستہ بھی تھے اور نادانستہ بھی آج مجھے ان پر ندامت ہے میں ان سے لفظی تحریری اور عملی طور پر دستبردار ہوتا ہوں مجھ سے یہ ساری غلطیاں اس لیے سرزد ہوئیں کہ میرے وہم و خیال میں بھی نہ تھا کہ یہ گناہ ہیں اب چونکہ مولانا احمد رضا خان بریلوی جیسے مقتدر عالم دین نے میرے سامنے ان کی وضاحت کی ہے اور فرمایا ہے کہ یہ اسلام کے خلاف نظریہ ہے لہذا میں ان تمام باتوں سے رجوع کرتا ہوں اب میرے لیے کوئی فیصلہ یا مثال نہیں رہی کہ میں انکار کر سکوں۔ میں پورے اعتماد کے ساتھ یہ واضح کر دینا چاہتا ہوں کہ مولانا احمد رضا خان صاحب کے خیالات درست اور صحیح تھے۔“

پروفیسر ڈاکٹر منظور الدین احمد سابق وائس چانسلر کراچی یونیورسٹی لکھتے ہیں ”حضرت امام احمد رضا بریلوی رحمۃ اللہ علیہ اس صدی کے مجدد تھے میں آپ کی بہت سی کتابیں لکھنے کے بعد اس نتیجے پر پہنچا ہوں کہ آپ نے واقعی اسلام کی نشاۃ ثانیہ کے لیے بڑی جدوجہد کی ہے۔ میں نے آپ کا فتاویٰ رضویہ پڑھا۔ پھر آپ کی سو سے زیادہ چھوٹی بڑی کتابوں کا مطالعہ کیا میں اس بنیاد پر آپ کو مجدد کہنا ضروری خیال کرتا ہوں۔ جن علمائے کرام نے خصوصاً مکہ مکرمہ اور مدینہ منورہ کے ارباب علم نے امام احمد رضا کو دیکھا تھا ان کی تحریروں جب میرے سامنے آئیں تو وہ میرے ہم خیال ہو کر آپ کو مجدد ہی مانتے تھے۔“

حضرت امام احمد رضا بریلوی رحمۃ اللہ علیہ بڑے بڑے علمی موضوعات پر بھرپور دسترس رکھتے تھے۔ وہ سوال کرنے والے کو اسی کی زبان اور اسی کے انداز میں جواب دیتے تھے اگر کسی نے منظوم سوالات بھیجے ہیں تو آپ نے جوابات بھی منظوم ہی دیے۔ اس طرح آپ کے فتوے، نثر، نظم، عربی، فارسی اور اردو میں یکساں دکھائی دیتے ہیں۔ میں نے آپ کے ”فتاویٰ رضویہ“ کا بڑی گہری نظر سے مطالعہ کیا، میں ذمہ داری کے ساتھ کہہ سکتا ہوں کہ وہ نہایت ہی بلند پایہ تحقیقی اور معیاری تحریر ہے۔ ایک مقام پر تو آپ نے صرف ایک مسئلہ حل کرنے کے لیے ایک سو پچاس علمی ذرائع اور ”الے تحریر کیے ہیں“

ڈاکٹر جمیل جالبی جو کراچی یونیورسٹی کے وائس چانسلر تھے اور ان دنوں ”مقتدرہ قوی زبان اردو کے چیئرمین ہیں لکھتے ہیں ”حضرت امام احمد رضا بریلوی رحمۃ اللہ علیہ بڑی ہی بلند پایہ شخصیت کے مالک تھے ہزاروں اہل علم نے آپ کی ذات سے ملی روشنی حاصل کی۔ آپ کی سب سے ممتاز صفت یہ تھی کہ وہ ایک عاشق رسول ﷺ تھے۔ میرے نزدیک آپ کی یہ صفت آپ کے تمام دوسرے علمی اور عملی اوصاف سے بلند تر ہے آپ نے اپنی کتابوں اور رسالوں میں جس چیز کو سب سے زیادہ اہمیت دی ہے وہ نبی کریم ﷺ کی محبت ہے۔ ان کا اردو ترجمہ قرآن پاک، ان کی احادیث کی وضاحت، ان کے فقہی نتائج، ان کی شرعی تشریحات پھر ان کے مختلف مسائل پر تحقیقات کو سامنے رکھا جائے تو لفظ لفظ، حرف حرف، نقطہ نقطہ میں حضور نبی کریم ﷺ کی محبت کے انوار جھلکتے نظر آئیں گے۔ آپ کی نعتیہ شاعری (حدائق بخشش) کو ماننے رکھیں تو یہ کوئی روایتی اور روانجی شاعری نہیں ہے بلکہ یہ ایک ایسے شاعر کا کلام

ہے جو حضور نبی کریم ﷺ کے عشق میں ڈوبا نظر آتا ہے۔ آپ کے دیوان (حدائق بخشش) کو سامنے رکھا جائے تو یہ بات ماننا پڑے گی کہ امام احمد رضا خان بریلوی نے نہایت خوبصورت انداز میں حضور کی زندگی کو پیش کیا ہے میرا یہ دعویٰ ہے کہ نعت کی دنیا میں آج تک ایسا کوئی شاعر پیدا نہیں ہوا جو امام احمد رضا خان بریلوی کے مقابلے میں کھڑا ہو سکے۔

ڈاکٹر وحید قریشی جو کسی زمانہ میں ”مقتدرہ قومی زبان اردو“ کے چیئرمین تھے اور ان دنوں ”بزم اقبال لاہور“ کے صدر نشین ہیں لکھتے ہیں ”حضرت امام احمد رضا بریلوی رحمہ اللہ کی علمی وسعتیں اور فقہی اور تحقیقی گہرائیاں ہمارے اندازہ و بیان سے باہر ہیں۔ انہوں نے اپنی تحریروں سے دنیا کے اہل علم کو متاثر کیا ہے۔ انہوں نے اپنے پیغامات سے مسلمانوں کو اس وقت آگاہ کیا تھا جس وقت برصغیر میں مسلمانوں کی نہ کوئی سیاسی حیثیت تھی اور نہ ان کا تہذیبی مقام تھا۔ برصغیر پاک و ہند کے تمام مسلمان مختلف تہذیبوں کے بوجھ میں دبے ہوئے تھے وہ احساس کمتری، جہالت اور اغلاس کا شکار تھے۔ اعلیٰ حضرت نے اس قوم کو بیدار کرنے کے لیے بڑا اہم کردار ادا کیا۔ آج ہمارا ملک بہت ہی خطرناک حالات سے گزر رہا ہے وہ بیرونی اور اندرونی خطرات کی زد میں ہے ان حالات میں یہ نہایت ضروری ہے کہ ہم حضرت امام احمد رضا بریلوی رحمہ اللہ کے پیغامات اور تحریروں کو ہر جگہ پھیلا دیں۔ ہمارے لیے یہ بھی ضروری ہے کہ ہم ایک منظم طریقہ کار اختیار کریں اور اعلیٰ حضرت کی کتابوں کی اشاعت کو اتنا عام اور عام فہم کر دیں کہ پاکستان کا بچہ بچہ ان سے مستفید ہو سکے۔“ ڈاکٹر وحید اشرف صاحب بزودہ یونیورسٹی بھارت لکھتے ہیں

ہائے اسلام میں ایسے لوگوں کی کمی نہیں رہی جنہوں نے اپنے اپنے دور میں لوگوں کو ملی چشموں سے فیضیاب نہ کیا ہو۔ بوطی سینا، عمر خیام، امام فخر الدین رازی، امام رازی، البیرونی، فارابی، ابن رشد اور ان جیسی بہت سی مقتدر شخصیتیں گزری ہیں جن نے ملی کارناموں پر اہل علم و فضل رہتی دنیا تک فخر کرتے رہیں گے۔ ایسے ہی لوگوں میں فلاسفر، سائنس دان، ریاضی دان اور ستارہ شناس اپنے اپنے وقتوں میں رہنمائی کرتے رہے ہیں۔ یونانی فلسفہ نے دنیا کے تمام اہل علم کو متاثر کیا تھا اور ان کے تجربات آج تک انسانیت کی راہنمائی کر رہے ہیں، لیکن یہ بڑی ہی قابل فخر بات ہے کہ ہمارے برصغیر پاک و ہند میں ایک ایسی شخصیت ابھری جس نے اس صدی میں علمی بلند یوں کو اجاگر کر دیا۔ یہ تھے حضرت امام احمد رضا بریلوی رحمۃ اللہ علیہ جن کے سامنے دنیا بھر کے اہل علم جھولیاں پھیلائے کھڑے نظر آتے ہیں۔

نوٹ: (یہ مضمون سید ریاست علی قادری ”صدر ادارہ تحقیقات امام احمد رضا کراچی“ نے انگریزی میں لکھا تھا جسے ہم ترجمہ کرنے کے بعد، بشکر یہ پاکستان ٹائمز لاہور شائع کر رہے ہیں۔)

(ماہنامہ جہانِ رضا لاہور۔ ستمبر ۱۹۹۱ء)

امام اہلسنت و جماعت اعلیٰ حضرت مولانا احمد رضا خاں محدث بریلوی اور فقہ حنفی حضرات محترم! مجھے "امام اہل سنت و جماعت اعلیٰ حضرت مولانا احمد رضا خاں بریلوی اور فقہ حنفی" پر اظہار خیال کا موقع دیا گیا ہے۔ یہ موضوع علمی اور فنی اعتبار سے اتنا وسیع اور دقیق ہے کہ جس پر لب کشائی کرنا ایسے ہے، جیسے علم و فضل کے بحر الکامل کی بے پناہ وسعتوں کے سامنے کھڑے ہو کر اپنی آواز کو پھیلا یا جائے۔ پھر ایسی محفل میں جہاں عصر حاضر کے نامور علماء کرام اور فقیہان وقت موجود ہوں وہاں اظہار خیال کرنا اپنی علمی بے بضاعتی کا اشتہار دینا ہے۔

حضرات محترم! "فقہ" عربی ادب میں ایسا لفظ ہے، جسے کسی چیز کو کھول کر نمایاں کرنے کے معنی میں استعمال کیا جاتا ہے۔ جاہلی ادب میں کسی لطیف چیز کے انشراح اور اس سے نفیس نتائج کے برآمد کرنے کے عمل کو فقہ کہا جاتا تھا۔ اسلام کی روشنیاں آئیں تو قرآن و احادیث کے مضامین کو کھل کر بیان کرنے، اس کے مفہوم کو خوش اسلوبی سے بیان کرنے کے عمل کو فقہ کہا جانے لگا۔ قرآن کریم نے فقہاء کو اہل علم و فضل کے لیے ضروری قرار دیا ہے۔ پھر احادیث کے شارحین اپنی فتاہت سے ہی دلوں کو روشن کرتے رہے ہیں۔

اسلام کی روشنیوں نے حجاز مقدس سے نکل کر کائنات ارضی کے مختلف خطوں کو درخشاں کرنا شروع کیا تو قرآن و حدیث کی علمی اور روحانی تعلیمات کو پھیلانے کے لیے صحابہ کرام اور ائمہ اسلام نے جو اہم کردار ادا کیا، وہ فقہ کی ابتدائی منزل تھی جسے آگے چل کر حضرت امام ابو حنیفہ، حضرت احمد بن حنبل، حضرت امام شافعی

اور حضرت امام مالک رضی اللہ عنہم نے بام عروج تک پہنچایا۔ ان ائمہ مذہب نے قرآن و احادیث کے مطالب و معانی کو کائنات کے گوشے گوشے تک پہنچانے کے لیے اپنی زندگیاں وقف کر دیں۔ فقہ کے ان بلند مراتب ائمہ میں سے حضرت امام ابو حنیفہ رضی اللہ عنہ نے قرآن و احادیث کی روشنیاں پھیلانے کے لیے فقہ کے وہ اصول مرتب کیے، جس سے چار دانگ عالم روشن ہو گئے۔ عالم اسلام کے افق پر فقہ حنفی نے اسلامی معاشرہ کی راہنمائی کے لیے بے مثال کردار ادا کیا اور امام اعظم ابو حنیفہ کے تلامذہ اور فیض یافتہ شاگردوں نے فقہ حنفی کی روشنی میں قرآن و احادیث کے مطالب کو دور دور تک پھیلایا۔

برصغیر پاک و ہند میں اسلام کا علمی اور روحانی قافلہ فقہ حنفی ہی کی راہوں پر چل کر پہنچا اور اسلامی سلطنت کا مشرقی علاقہ فقہ حنفی کے انوار سے روشن ہوا۔ عالم اسلام کے دوسرے ممالک سے قطع نظر، برصغیر پاک و ہند میں فقہ حنفی نے اسلامی معاشرت کے لیے جو قانون وضع کیے، وہ بلا امتیاز مذہب و ملت تمام انسانوں کے لیے رحمت ثابت ہوئے۔ اگرچہ برصغیر میں فقہاء اسلام نے صدیوں اپنا علمی کردار ادا کیا مگر بیسویں صدی میں خصوصیت کیساتھ امام اہلسنت اعلیٰ حضرت مولانا احمد رضا خاں بریلوی رحمۃ اللہ علیہ نے فقہ حنفی کو فروغ دینے اور شریعت کے قوانین کو مربوط کرنے میں جو اہم کردار ادا کیا، اس کی مثال نہیں ملتی۔ ان کی ان فقہی کوششوں کو دیکھ کر مفکر اسلام علامہ اقبال نے کہا تھا "فاضل بریلوی ہمارے وقت کے امام ابو حنیفہ ہیں"

امام اہل سنت مولانا احمد رضا خاں محدث بریلوی رحمۃ اللہ علیہ ۱۸۵۶ء میں پیدا ہوئے اور ۱۹۲۱ء تک فقہ حنفی کی تدوین و تشریح میں سرگرم عمل رہے انہوں نے

پچاس سے زیادہ علوم پر کتابیں لکھیں مگر فقہ حنفی پر ان کی کتابوں کی تعداد سب سے زیادہ ہے۔ انہوں نے ایک ایک مسئلہ کو فقہ حنفی کی روشنی میں حل کیا اور اہل علم و فضل کی راہنمائی کی۔ آپ کے فتاویٰ رضویہ کی بارہ، ضخیم اور مبسوط جلدیں فقہ حنفی کا ایک بے مثال انسائیکلو پیڈیا ہیں، جس سے آج ہر مکتب فکر دینی مسائل کے حل کے لیے راہنمائی حاصل کرتا ہے۔

حضرات محترم! میں دنیائے اسلام کے اس فقیہ اعظم کی اجتہادی اور فقہی تشریحات کی مثالیں بیان کر کے آپ کے ذہنوں کو گراں بار نہیں کرنا چاہتا مگر چند مثالیں پیش کر کے اپنے اس دعویٰ کو تقویت پہنچانے کی اجازت چاہتا ہوں کہ اعلیٰ حضرت فاضل بریلوی امام ابو حنیفہ رضی اللہ عنہ کے فقہی مسلک کے صرف ترجمان ہی نہ تھے بلکہ موجودہ مسائل کو اجتہادی انداز سے حل کرنے میں کمال رکھتے تھے۔ آپ نے تیمم کے موضوع کو فقہ حنفی کی روشنی میں بیان کرتے ہوئے تین سو گیارہ امور کی وضاحت فرمائی۔ پھر بتایا کہ زمینی تعلق کے پیش نظر ایک سو اکیاسی چیزوں پر تیمم جائز ہے۔ ان ایک سو اکیاسی میں سے چوتھ (۷۳) وہ ہیں جو سابق فقہانے بیان کی ہیں مگر ایک سو سات وہ ہیں جنہیں اعلیٰ حضرت نے اپنے فقہی اجتہاد سے امام ابو حنیفہ کے مذہب پر بیان کیا۔ اس طرح آپ نے ۱۳۰ ایسی اشیاء کا تجزیہ کیا جو بظاہر زمین کا جزو دکھائی دیتی ہیں مگر ان پر تیمم جائز نہیں۔ عصر حاضر کے ایک نامور دانشور حکیم محمد سعید صاحب دہلوی رئیس ہمدرد فاؤنڈیشن پاکستان نے جب اعلیٰ حضرت کی اس تحقیقاتی کتاب کو پڑھا تو مرکزی مجلس رضا لاہور کو لکھا کہ میں اس ضمن میں اعلیٰ حضرت کی طبی بصیرت پر ہدیہ تحسین پیش کیے بغیر نہیں رہ سکتا، جس میں انہوں نے اظہار خیال فرمایا

ہمارے خیال میں عام حیثیت رکھتی تھیں۔

خواجہ حسن نظامی دہلوی مرحوم برصغیر پاک و ہند میں خانقاہی نظام کے ایک اہم رکن ہی نہ تھے بلکہ ان کا شمار ارباب قلم و علم میں نمایاں ہوتا تھا۔ وہ بعض سجادہ سالاران وقت کی طرح ”سجدہ تعظیسی“ کے قائل تھے مگر اعلیٰ حضرت عظیم البرکت نے ایت محمدی میں غیر اللہ کے لیے ہر قسم کے سجدہ کو حرام قرار دیتے ہوئے ایک مستقل کتاب لکھی جس میں متعدد آیات قرآنی، چالیس احادیث نبوی اور ڈیڑھ سو نصوص فقہ میں کرتے ہوئے اہل علم و فضل کے لیے راہنمایانہ اصول مرتب کئے اور بتایا کہ شریعت مطہرہ میں اللہ کے بغیر کسی قسم کے سجدے کی اجازت نہیں۔

اعلیٰ حضرت فاضل بریلوی نے فقہاء کے مختلف طبقات کی تحریروں کو سامنے رکھا اور ان سے فقہ حنفی کی روشنی میں مسائل کا حل پیش کیا۔ آپ کے سامنے مجتہدین فی الشرع، مجتہدین فی المذاہب، مجتہدین فی المسائل، اصحاب تخریج، اصحاب ترجیح، یئزین اور مقلدین کی بے شمار تحریریں ذہن میں موجود تھیں۔ آپ نے ان تمام طبقات کی تحقیقات و تنقیحات کی روشنی میں فقہ حنفی کی اہمیت کو نمایاں کیا۔

میں اسلامی تاریخ کے ان عظیم الشان فقہاء کا موازنہ تو نہیں کرنا چاہتا مگر میں اس حقیقت کو علیٰ وجہ البصیرت واضح کرتا چاہتا ہوں کہ امام احمد رضا نے علامہ شامی، علامہ طحطاوی جیسے سیکڑوں عظیم المرتبہ فقہاء کی تحریروں پر گفتگو کرتے ہوئے کمال نتائج اخذ فرمائے ہیں۔ برصغیر پاک و ہند کے وہ فقہاء جو فتویٰ نویسی میں یدِ طولیٰ رکھتے تھے اعلیٰ حضرت کی گرفت کے سامنے طفلِ کتب ہی نظر نہیں آتے، بلکہ ”طفلان غلط“ ہیں، دکھائی دیتے ہیں۔

حضرات مکرم! میں اپنے اس مختصر سے مقالے میں اعلیٰ حضرت کے ان معاقبات کی مثالیں پیش نہیں کرنا چاہتا۔ جہاں آپ نے اپنے ہم عصر فقہیان پاک و ہند کو فقہ حنفی کی چکا چوند روشنیوں میں مبہوت کر کے رکھ دیا تھا۔ آپ نے فقہ امام ابو حنیفہ کی صرف ترجمانی ہی نہیں کی بلکہ اپنے رفقاء اور شاگردوں کا ایک ایسا ”مکتب فقہ“ ترتیب دیا جنہوں نے آپ کے بعد فقہی دنیا میں راہنمایانہ کردار ادا کیا۔ حضرت مولانا امجد علی اعظمی آپ ہی کے دسترخوان فقہ کے خوشہ چیں تھے، جنہوں نے ”بہار شریعت“ جیسی اہم کتاب سترہ جلدوں میں مرتب کی۔ مولانا رکن الدین الوری ”خیابان رضا“ کے خوشہ چیں تھے، جنہوں نے آٹھ جلدوں میں ”رکن الدین“ لکھی۔ علامہ سید ابوالبرکات سید احمد قادری آپ کے ہی دسترخوان علم کے لقمہ چیں تھے، جنہوں نے ”فتاویٰ برکاتیہ“ کی دس جلدیں مرتب کیں۔

فقہ عصر مولانا محمد نور اللہ صاحب نعیمی بصیر پوری آپ ہی کے فیضان سے تربیت یافتہ تھے، جنہوں نے چھ جلدوں میں ”فتاویٰ نوریہ“ ترتیب دیا۔ مفتی احمد یار خاں نعیمی آپ ہی کے مکتب فقہ کے طالب علم تھے، جنہوں نے ”فتاویٰ نعیمیہ“ سے ہماری راہنمائی فرمائی۔ مولانا انوار اللہ حیدر آبادی آپ ہی کے زیر نگاہ تھے، جنہوں نے ”گلزار شریعت“ مرتب کی۔ آج ہم فخریہ طور پر امام اہل سنت فاضل بریلوی اعلیٰ حضرت احمد رضا خان محدث بریلوی کو امام اعظم ابو حنیفہ رضی اللہ عنہ کی فقہ کا ترجمان اور پاسبان قرار دے رہے ہیں۔ آج جنوبی افریقہ آزاد ہوا ہے تو وہاں کی گورنمنٹ نے اعلیٰ حضرت کے ”فتاویٰ افریقہ“ اور فتاویٰ رضویہ“ کو وہاں کے مسلمانوں کے لیے ”پرنسپل لا“ کے فیصلوں کے لیے منظور کیا ہے۔ آج عراق کے صدر صدام حسین نے ”فتاویٰ رضویہ“ کا عربی

میں ترجمہ کرنے کے لیے علماء کرام کا ایک بورڈ تشکیل دیا ہے اور مجھے یہ اعلان کرنے کی اجازت دیں کہ اگر ہم پاکستان میں نظام مصطفیٰ اور نفاذ شریعت میں کامیاب ہو گئے تو ہمارے شرعی مسائل یقینی طور پر ”فتاویٰ رضویہ“ کی روشنیوں میں حل ہوں گے اور ہمارے دینی مسائل کے حل کے لیے اعلیٰ حضرت فاضل بریلوی کی تشریحات بنارہ نور ثابت ہوں گی۔

نوٹ: یہ مقالہ مورخہ ۲۵ نومبر ۱۹۹۵ کو امام اعظم کانفرنس، منعقدہ ہوٹل فلیمنیولا ہور میں پڑھا گیا۔

(ماہنامہ جہانِ رضا لاہور۔ دسمبر ۱۹۹۵ء)

پاکستان میں افکار رضا کے زاویے

اعلیٰ حضرت عظیم البرکت شاہ احمد رضا خان بریلوی رحمۃ اللہ علیہ ایک نابغہ روزگار شخصیت کے مالک تھے آپ نے اپنی علمی اور فکری رسائی سے جو تجدیدی کارنامے سر انجام دیئے ہیں اس کا اعتراف دنیا بھر کے اہل علم و دانش کر رہے ہیں۔ یہی تجدیدی کارنامے تھے جن کی وجہ سے دنیائے علم و فکر نے انہیں بیسویں صدی کا مجدد (مجدد مآۃ حاضرہ) تسلیم کیا ہے۔ آپ کی علمی اور اعتقادی خدمات پر ہزاروں کتابیں، لاکھوں مضامین لکھے گئے ہیں۔ ہم اس بے مثال شخصیت کے افکار کی اشاعت کے ان ”زاویوں“ کا ذکر کریں گے۔ جو ہماری یادوں کے گوشوں میں محفوظ ہیں۔

قیام پاکستان سے پہلے ہمیں اتنا شعور نہ تھا کہ ہم اعلیٰ حضرت امام احمد رضا خاں رحمۃ اللہ علیہ کے علمی مقام تک رسائی حاصل کر سکتے۔ انجمن حزب الاحناف کے تقسیم اسناد کے سالانہ جلسوں میں اعلیٰ حضرت کی نعتیں سنا کرتے تھے۔ بعض علمائے کرام کی تقاریر میں اعلیٰ حضرت کا نام سنتے تھے۔ جب علامہ ابوالبرکات سید احمد قادری رحمۃ اللہ علیہ (خلیفہ مجاز اعلیٰ حضرت) کی مجالس تک رسائی نصیب ہوتی تو وہ اعلیٰ حضرت کی کوئی نہ کوئی چھپی ہوئی کتاب دکھاتے، پھر جب ہم اپنے استاد مکرم مولانا محمد نبی بخش حلوانی نقشبندی رحمۃ اللہ علیہ کے ساتھ حضرت داتا گنج بخش رحمۃ اللہ علیہ کے مزار کی زیارت کو دربار جایا کرتے تو بازار میں کتابوں کی ایک دکان (نوری کتب خانہ) کے اندر بیٹھتے ہمارے استاد گرامی دکان کے مالک سید محمد معصوم شاہ گیلانی نوری رحمۃ اللہ علیہ سے اعلیٰ حضرت کے کسی رسالے کا مطالبہ کرتے تو سید موصوف اعلیٰ حضرت کے

ہاں کا ڈھیر سامنے لا رکھتے جن سے مولانا محمد نبی بخش حلوانی چند رسالے لے لیتے، خرید لیتے، اور ہمیں کہتے ”سید معصوم شاہ گیلانی کو اللہ خوش رکھے یہ بریلی سے آئی ہیں جن کو لاتے ہیں اور ہماری جھولیاں بھرتے جاتے ہیں“۔ سید معصوم شاہ گیلانی نے اعلیٰ حضرت کے کئی رسالے چھاپے اور اہل سنت کے مطالعہ کے لیے عام کیے۔ ”نوری کتب خانہ“ افکار رضا کی اشاعت کا واحد اشاعتی مرکز تھا جس نے لاہور میں سارے پنجاب کو فکر رضا سے آشنا کیا۔ علامہ سید ابوالبرکات رحمۃ اللہ علیہ بھی اعلیٰ حضرت کے بعض عمدہ اور نفیس رسائل چھاپ کر علمائے اہل سنت میں تقسیم کرتے۔

پاکستان بننے کے بعد ہمیں اعلیٰ حضرت امام احمد رضا خان بریلوی کے نام کا تعارف ہوا کچھ ہمارا علمی شعور بھی بلند ہو گیا تھا کچھ کتابوں کی جستجو ہونے لگی۔ کراچی سے پہلی بار اعلیٰ حضرت کا کنز الایمان ترجمہ قرآن مجید چھپ کر آیا تو ہمارے علماء کرام نے اس کی تعریف کی ہم نے بھی خرید اور مطالعہ کرنا شروع کیا۔ پھر ”حیات اعلیٰ حضرت“ کی جلد اول چھپ کر آئی تو بہت سے علماء کرام نے اعلیٰ حضرت کی زندگی کے علمی پہلوؤں کو میان کرنا شروع کیا۔ انہی دنوں اعلیٰ حضرت فاضل بریلوی کے رفیق علم و قلم سید محمد ایوب قادری رحمۃ اللہ علیہ بریلی سے ہجرت کر کے لاہور پہنچے تو وہاں سے اعلیٰ حضرت کے رسالے ساتھ لائے۔ وہ اپنی بے بضاعتی اور بے سرو سامانی کی وجہ سے اعلیٰ حضرت کی کوئی کتاب تو نہ چھپوا سکے مگر کراچی جا کر انہوں نے ”حیات اعلیٰ حضرت“ مؤلفہ مولانا نضر الدین رضوی کی جلد اول کا پہلا ایڈیشن چھپوانے میں کامیابی حاصل کی۔ ہماری انست میں ”حیات اعلیٰ حضرت“ سب سے پہلے کراچی ہی میں چھپی تھی۔

”کنز الایمان“ کراچی سے چھپ کر آیا تو لاہور میں علمائے اہلسنت کے ہاں

خوشی کی لہر دوڑ گئی ان کی خواہش تھی کہ اسے کوئی مالدار ادارہ چھپوائے تاکہ عوام تک آسانی سے پہنچے مگر کوئی ناشر اس نئے ترجمے کی طرف قدم نہیں بڑھاتا تھا۔ ”مقبول عام پریس“ چونکہ انگراں لاہور ان دنوں اشاعت قرآن کا مرکز تھا۔ علمائے اہل سنت نے انہیں ”کنز الایمان“ چھاپنے پر آمادہ کیا انہوں نے چوب قلم میں جہازی سائز پر ”کنز الایمان“ شائع کر دیا پھر مقبول عام پریس کے تعاون سے ”مکتبہ نبویہ“ لاہور نے ایک ایڈیشن شائع کیا وہ اتنا سستا ایڈیشن تھا کہ دو تین روپے میں کنز الایمان مل جاتا تھا اس ایڈیشن کی اشاعت اور تقسیم میں راقم (اقبال احمد فاروقی) نے دن رات ایک کر دیا تھا۔

پاکستان میں آہستہ آہستہ افکار رضا کی خوشبوئیں پھیلنے لگیں۔ بارگاہ رسالت میں کہی ہوئی اعلیٰ حضرت کی نعمتیں دلوں کے دروازوں پر دستک دینے لگیں۔ مجالس نعت میں حدائق بخشش کی روشنیاں پھیلنے لگیں۔ ”سلام رضا“ کی گونج ہر مسجد، ہر شہر، ہر قصبہ اور ہر قریہ میں سنائی دینے لگی، پہلی بار ہم نے دیکھا کہ

گونج گونج اٹھے ہیں نعمات رضا سے بوستان!

علمائے اہل سنت کے پیہم اصرار پر ”تاج کمپنی“ کے مالک شیخ عنایت اللہ کنز الایمان کو شائع کرنے پر آمادہ ہوئے وہ بادل خواستہ پہلا ایڈیشن لائے تو لوگوں نے تین ماہ کے اندر اندر سارا ایڈیشن خرید لیا اس نے پانچ ہزار کا دوسرا ایڈیشن شائع کیا۔ یہ ایڈیشن چھ ماہ کے اندر اندر ختم ہو گیا۔ تاج کمپنی کے اراکین حیران رہ گئے کہ یہ چھپا ہوا، خزانہ کیا شائع ہوا لوگ قطار اندر قطار آکر خرید رہے ہیں۔ تاج کمپنی کا چھپا ہوا کنز الایمان ”نسر ہٹ“ ہوا۔ مولانا شمس الحسن ٹنٹس بریلوی رحمۃ اللہ علیہ نے اپنی نگرانی میں ”حدائق بخشش“ مدینہ پبلشنگ کمپنی کراچی سے پاکستان میں پہلا ایڈیشن

شائع کیا۔ اہل حق کو اعلیٰ حضرت کے کلام سے شناسائی ہوئی تو ہر طرف سے شورا اٹھا۔

بلبل باغ مدینہ تیرے نعروں کو سلام!

”حدائق بخشش“ کا جب ادبی اور تنقیدی جائزہ چھپا تو دنیا کے شاعری میں ایک نئے باب کا آغاز ہوا، پھر اس کے کئی ایڈیشن پاکستان کے مختلف علاقوں سے پھیلنے لگے اور دلوں کی حلاوت بننے لگے۔

حکیم محمد موسیٰ امرتسری ایک علمی خانوادے کے فرد تھے۔ امرتسر سے ہجرت کر کے لاہور آئے تو رام گلی میں مطب جاری کیا اور ساتھ ہی فکر رضا کو عام کرنے کے لیے ۱۹۶۸ء میں ”مرکزی مجلس رضا“ کی بنیاد رکھی۔ چند احباب کو ساتھ ملا کر ”یوم رضا“ منانے لگے۔ روداد یوم رضا چھاپ کر پڑھی لکھی دنیا تک پہنچانے لگے۔ اعلیٰ حضرت کے رسائل چھاپ کر مفت تقسیم کرنے لگے۔ ان کی شبانہ روز کوششوں سے سارے پاکستان میں ایک دھوم مچ گئی۔

وہ چمن میں کیا گیا سارا گلستان کھل اٹھا!

”مرکزی مجلس رضا“ نے چند سالوں کے اندر اندر افکار رضا کے قافلے ہر سمت روانہ کرنے شروع کیے۔ حکیم محمد موسیٰ امرتسری کی روح کو خدا خوش رکھے۔ اس نے اپنی زندگی میں اٹھارہ لاکھ کتابیں چھپوا کر فکر رضا کو عام کیا پاکستان کا ہر پڑھا لکھا شخص امام احمد رضا کی کسی نہ کسی کتاب سے آشنا ہونے لگا۔ کالجوں کے پروفیسر، عدالتوں کے وکلاء، عدلیہ کے جج، مساجد و مدارس کے علماء و خطباء فکر رضا سے سرشار ہونے لگے۔ مرکزی مجلس رضا لاہور نے صرف پاکستان ہی نہیں سارے برصغیر میں اعلیٰ حضرت کی کتابیں پھیلا دیں۔ اب ”فتاویٰ رضویہ“ پاکستان میں آیا تو فقہی

میدان میں اعلیٰ حضرت کی فقہانیت نے جھنڈے گاڑ دیئے۔ ’مکتبہ نبویہ‘ لاہور نے اس سلسلہ میں نمایاں کام کیا، کراچی میں مدینہ پبلشنگ کمپنی اور مکتبہ رضویہ نے اہم کردار ادا کیا پھر کئی اشاعتی ادارے آگے بڑھے، فتاویٰ رضویہ چھپنے لگا اور اس طرح فقہی دنیا میں ایک انقلاب آگیا، مرکزی مجلس رضالاہور کی اشاعتی مہم نے چند برسوں میں سارے برصغیر میں افکار رضا کا اتنا چرچا کیا کہ لوگ حیران رہ گئے۔ یہ ایک انقلابی مجلس تھی جس نے واقعی انقلاب برپا کر دیا۔

”مرکزی مجلس رضا“ لاہور کی تحریک پر اعلیٰ حضرت کے افکار کو عام کرنے کے لیے پاکستان میں کئی ادارے قائم ہوئے۔ سید ریاست علی قادری ایک اعلیٰ سرکاری آفیسر تھے۔ انہوں نے ”ادارہ تحقیقات امام احمد رضا کراچی“ کی بنیاد رکھی اور اعلیٰ حضرت پر بلند پایہ تحریریں سامنے آنے لگیں، ہائی سوسائٹی میں افکار رضا کو پھیلا دیا جانے لگا، سید ریاست علی قادری نے افکار رضا کو وزراء، عدلیہ، سیاست دانوں اور بیوروکریٹ تک پہنچا دیا اور اتنا بڑا کام کیا کہ اہل علم داد دیئے بغیر نہ رہ سکے، ماہر رضویات ڈاکٹر محمد مسعود احمد مظہری اگرچہ ”ادارہ تحقیقات امام احمد رضا“ کے معاون تھے مگر انہوں نے مرکزی مجلس رضالاہور کے سٹیج سے اتنی بلند پایہ کتابیں شائع کرائیں جن سے اعلیٰ حضرت کے سیاسی افکار لوگوں کے سامنے پہلی بار آئے۔ ڈاکٹر محمد مسعود احمد صاحب مظہری کی تحریروں میں تحقیق بھی تھی اور شگفتگی بھی اعلیٰ حضرت پر جب آپ کی تحریریں سامنے آئیں تو دنیائے علم نے تسلیم کیا کہ دینی ادارے بھی ایسی تحقیق اور شگفتہ تحریریں سامنے لا سکتے ہیں۔ ڈاکٹر محمد مسعود احمد مظہری ایک استاد تھے، معلم تھے، محکمہ تعلیم کے آفیسر تھے۔ ان کے احباب اور شاگردوں کا ایک وسیع حلقہ تھا۔ جب ان

علم کی خوش خرامی سامنے آئی تو دبستان رضا کا پتہ پتہ، بوٹا بوٹا افکار رضا کی خوشبو نیکر بہا اٹھا۔ مرکزی مجلس رضالاہور سے چھپنے والی تحریریں اتنی موثر ثابت ہوئیں کہ اہل علم نے آپ کو ”ماہر رضویات“ تسلیم کیا۔

”مرکزی مجلس رضالاہور“ کی کتابی اشاعت کے ساتھ ساتھ ۱۹۹۲ء میں مجلس کا ماہنامہ ”جہان رضا“ آسمان صحافت پر جلوہ گر ہوا۔ اس کی ادارت (راقم) پیر ادہ اقبال احمد فاروقی کے ہاتھ تھی۔ جہان رضا نے دنیائے رضویت پر کام کرنے والوں سے لوگوں کو آگاہ کیا اعلیٰ حضرت پر لکھی جانے والی کتابوں سے واقف کیا اعلیٰ حضرت پر ڈاکٹریٹ کرنے والوں سے متعارف کرایا کہ آج دنیائے رضویت میں ”جہان رضا“ کے مقالات مضامین اور اداریوں کو

۔ وظیفہ جان کر پڑھتے ہیں طائر بوستانوں میں!

لاہور میں ”رضا فاؤنڈیشن“ کی بنیاد رکھی گئی اس کے صدر محترم جناب مفتی عبدالقیوم ہزاروی رحمۃ اللہ علیہ مہتمم دارالعلوم نظامیہ لاہور تھے۔ انہوں نے اپنی نگرانی میں سنی علماء کرام کا ایک بورڈ قائم کیا جس کی نگرانی میں ”فتاویٰ رضویہ“ کی ازسرنو ترتیب و تدوین ہوئی۔

آج پاکستان کے گوشے گوشے میں فکر رضا کے بے شمار زاویے قائم ہو چکے ہیں۔ مگر مرکزی مجلس رضالاہور، رضا اکیڈمی لاہور، رضا فاؤنڈیشن لاہور، ادارہ تحقیقات امام احمد رضا کراچی، جیسے اداروں نے فکر رضا کی اشاعت میں بڑا اہم کردار ادا کیا۔ آج ترجمہ قرآن کنز الایمان کے سیکڑوں اشاعتی ادارے دن رات کام کر رہے ہیں۔ اعلیٰ حضرت کی تصانیف کی اشاعت کے ہزاروں ناشرین صبح و شام فکر رضا کو عام

کرنے میں مصروف ہیں۔ اہل سنت کی مساجد کے خطیبان خوش زبان، سنیوں کے جلسوں کے واعظان شیریں بیان، پھر مجالس نعت کے نعت خوانان ہزار داستان تمام فکر رضا کے انوار کو پھیلانے والے زادے ہیں۔

الحی تابود خورشید و مانی جہان رضویاں را روشنائی
یہ افکار رضا کے زاویے تھے جن کا ہم نے ذکر کیا مگر فکر رضا کے عوام تک پہنچانے کے لیے ابھی بڑا کام کرنے کی ضرورت ہے۔ پاکستان کی اکثریت اہل سنت و جماعت کے عقیدہ پر قائم ہے۔ حنفی المذہب کی یہ اکثریت علمائے اہل سنت سے تقاضا کرتی ہے کہ وہ انہیں دینی رہنمائی دیں اور دینی قیادت بہم پہنچائیں۔ اندریں حالات علمائے اہل سنت کا فرض ہے کہ وہ آگے بڑھیں اور عوام کو فکر رضا پر مشتمل لٹریچر مہیا کرنے کے لیے مزید ادارے قائم کریں۔ برصغیر میں اعلیٰ حضرت امام اہل سنت احمد رضا خان ہی ایک واحد شخصیت ہے جس نے دینی بے راہ روی کے طوفانوں کو روکا اور سنیوں کو ایک نقطہ پر جمع کر دیا تھا۔

آج سنیوں کے اندر کئی طبعے پیدا ہو گئے ہیں جو بلاشبہ سنی العقیدہ ہیں مگر ان کی بے راہ روی نے سنی وحدت کو پارہ پارہ کر دیا ہے آج ہماری خانقاہیں، غیر اسلامی رسم و رواج کے مراکز بنتی جا رہی ہیں۔ آج ہمارے بزرگان دین کے عرس میلوں کی شکل اختیار کرتے جا رہے ہیں۔ آج ہمارے روحانی مراکز غیر اسلامی رسم و رواج کی تجربہ گاہیں بنتے جا رہے ہیں ان پر فضول رسم و رواج کی حکمرانی ہے جس پر بے پناہ روپیہ ضائع ہو رہا ہے آج ہماری عبادت گاہیں اونچے اونچے میناروں اور خوبصورت محراب و منبر کی نمائش گاہیں بنتی جا رہی ہیں مگر نمازی کم ہوتے جا رہے ہیں

آج ہماری شب بیداری کے زاویے نعت خوانوں کی زد میں ہیں، جہاں ساری ساری رات روشنیوں، خوش آواز یوں اور انعام و اکرام کی بارشوں کی نمائش تو ہوتی ہے مگر شب بیداری کے ثمرات سے محروم ہوتی جا رہی ہیں۔ آج ہمارے اغنیاء اور امراء دین کے نمائشی اداروں پر اپنا مال و دھن قربان کرتے ہیں مگر جس چیز کی ضرورت ہے اس کی طرف توجہ نہیں دیتے۔

آج ضرورت اس امر کی ہے کہ مسلک رضا پر لٹریچر شائع کر کے سکولوں، کالجوں، یونیورسٹیوں اور درس گاہوں تک پہنچایا جائے اور اس کام کے لیے ایک سیکرٹریٹ قائم کیا جائے۔ آج ضرورت اس امر کی ہے کہ امام احمد رضا کی تمام تصانیف اور ان پر لکھے جانے والی تمام کتابوں پر مشتمل ایک مرکزی لائبریری قائم کی جائے آج ضرورت اس امر کی ہے کہ ترقی یافتہ میڈیا کا ایک مضبوط نیٹ ورک قائم کیا جائے اور ان میں سے ہر شخص کو وہ تمام چیزیں آسانی سے مل سکیں جو اعلیٰ حضرت کے نظریات کے متعلق ہوں۔

فکر رضا کے ان زاویوں کے علاوہ آج مجالس نعت میں اعلیٰ حضرت کا کلام جس انداز سے پڑھا جا رہا ہے اس کی مثال شاید ہی کسی دوسرے نعت گو شاعر کے کلام سے ملتی ہو۔ اعلیٰ حضرت کا نعتیہ کلام روح و قلب کی جان بن کر فضاؤں میں گونج رہا ہے۔ نعت کی کوئی محفل اس وقت تک باوقار نہیں سمجھی جاتی جب تک کلام رضا نہ پڑھا جائے اچھے سے اچھے نعت گو کا کلام اپنی جگہ مگر اعلیٰ حضرت کے کلام کے بغیر بات بنتی نہیں۔

سب ذکر چھپکے جب تک نہ مذکور ہو! نمکین حسن والا ”کلام رضا“
آج کلام رضا کی شرحیں لکھی جا رہی ہیں۔ آج کلام رضا کی تفصیلات لکھی جا رہی ہیں۔ آج کلام رضا کی زمین پر نعتیں لکھی جا رہی ہیں یہ ذکر رسول میں فکر رضا کا

رنگ و آہنگ ہے۔ ”سلام رضا“ کا کئی زبانوں میں ترجمہ ہو رہا ہے۔ مصر کے سکالر عربی میں، یورپ کے عالم انگریزی میں ہندوستانی علماء ہندی میں اور بنگلہ دیش کے شعرا بنگلہ میں سلام رضا کی شرحیں لکھ رہے ہیں۔ کلام رضا کی مقبولیت امام احمد رضا خان کے عاشق رسول ہونے کی علامت ہے اور بارگاہ نبوت میں مقبولیت کی دلیل ہے۔ سعدی شیرازی نے نعت کہی، حضور نبی کریم ﷺ نے خوش ہو کر فرمایا۔ ”سعدیا باز بگو آنچه بدیہا چہ گلستان گفتہ“ آج سلام رضا کو پڑھا جاتا ہے تو آواز آتی ہے۔

مجھ سے خدمت کے قدسی کہیں ہاں رضا! مصطفیٰ جانِ رحمت پہ لاکھوں سلام آج ضرورت اس امر کی ہے کہ اعلیٰ حضرت کا نام لینے والے تمام علمائے کرام خطبائے عظام اور نعت خوانان خوش کلام کا بھی ایک رابطہ آفس قائم ہو۔ جہاں پر پوری حکمت عملی سے کام لیکر عوام کی راہنمائی کی جائے۔

ہم نے جن اداروں کا اوپر ذکر کیا ہے وہ اپنی بے سرو سامانی کے باوجود کام کر رہے ہیں مگر ان مقاصد کو نہیں پار رہے جن کے لیے یہ قائم ہوئے تھے۔ آج وہ بکھری بکھری کشتیوں کی طرح ایک بحرناپید اکنار میں سفر کرتے دکھائی دیتے ہیں انہیں منظم ہو کر مسلک اعلیٰ حضرت کو فروغ دینا چاہیے۔ آج وہ اخبارات، میگزین اور رسالے جو اعلیٰ حضرت کے نظریہ کو عام کرنے میں مصروف ہیں باہمی رابطہ کے ساتھ عوام تک پہنچنے چاہئیں۔ ہم یہ گزارشات اس لیے کر رہے ہیں کہ سنیوں میں ایسے افراد موجود ہیں جو قومی مسائل کو سامنے رکھتے ہوئے فکر رضا کو عام کر سکتے ہیں۔

(ماہنامہ جہانِ رضا لاہور، مئی، جون ۲۰۰۴ء)

اعلیٰ حضرت اپنے شاگردوں کے حلقے میں

ملک العلماء مولانا ظفر الدین قادری رضوی بیان کرتے ہیں اعلیٰ حضرت فاضل بریلوی نے بے شمار کتابیں لکھیں تحریری کام کیے، فتوے جاری کیے۔ ان مصروفیات کی وجہ سے انہیں مسند تدریس پر بیٹھ کر شاگردوں کو جانے کا موقع بہت کم ملا۔ پھر بھی آپ نے اپنے شاگردوں کی ایک جماعت تیار کرنے کے لیے تھوڑا سا وقت دیا۔ جسے ہم نہایت اختصار کے ساتھ قارئین ”جہانِ رضا“ کی خدمت میں پیش کر رہے ہیں۔

مولانا ظفر الدین رضوی فرماتے ہیں کہ اعلیٰ حضرت کے زمانے میں مارے برصغیر میں درس و تدریس کا بڑا شور تھا۔ ملک میں بے شمار دینی مدارس کھل رہے تھے۔ اعلیٰ حضرت نے بھی اپنا قیمتی وقت نکال کر مختصر عرصہ کے لیے مسند تدریس کو رونق بخشی۔ دور دور سے طلبہ دوسرے مدارس چھوڑ کر بریلی حاضر ہوتے اور اس پائے علم و فضل سے فیضیاب ہوتے۔ اسی زمانے کا ایک واقعہ جناب مولوی محمد شاہ خان عرف نقھن خان صاحب بیان فرماتے ہیں کہ ایک دن تین طالب علم نئے آئے اور اعلیٰ حضرت سے پڑھنے کا ارادہ ظاہر کیا۔ میں نے دریافت کیا کہ کہاں سے آئے ہیں اس سے پہلے کہاں پڑھتے تھے۔ وہ لوگ بولے دیوبند میں پڑھتے تھے، وہاں سے آنگوہ گئے اس کے بعد یہاں آئے ہیں۔ میں نے کہا کہ یوں تو طلبہ کو ”غمہ خیرا“ کا مرض ہوتا ہے یعنی وہاں بہتر پڑھائی ہے اسی لیے ایک جگہ جم کر بہت کم لوگ پڑھتے ہیں۔ بلکہ دو چار جگہ جا کر ضرور دیکھا کرتے ہیں۔ مگر یہ عموماً ایسی جگہ ہوتا ہے جہاں کی

تقریف انسان سنتا ہے لیکن میرے عقیدہ میں یہ بات سمجھ نہیں آئی کہ آپ لوگوں نے دیوبند یا گنگوہ میں بریلی کی تقریف سنی اور اس وجہ سے یہاں کے مشتاق ہو کر تشریف لائے ہیں۔ بولے یہ آپ ٹھیک کہتے ہیں اختلاف مذہب اور اختلاف خیال کی وجہ سے اکثر لوگوں کے ہاں بریلی کی برائی ہی ہوا کرتی تھی مگر ٹیپ کا بند ضرور ہوتا کہ مولانا احمد رضا خان قلم کا بادشاہ ہے جس مسئلہ پر قلم اٹھا دیا پھر کسی کی مجال نہیں کہ ان کے خلاف کچھ لکھ سکے۔ یہی دیوبند میں سنا اور یہی گنگوہ میں بھی۔ تو ہم لوگوں کے دلوں میں شوق و ذوق ہوا کہ وہیں چل کر علم حاصل کرنا چاہیے جن کے مخالفین بھی اس کے فضل و کمال کی گواہی دیتے ہیں۔ والفضل ماشہدت بہ الاعداء:

اعلیٰ حضرت کے چند نامور شاگرد

اعلیٰ حضرت نے چونکہ باضابطہ مدرس بن کر نہیں پڑھایا تھا جو رجسٹر داخلہ سے طلبہ کا نام معلوم کیا جائے یا فارغ التحصیل طلبہ ہی کا نام رجسٹر فارغ التحصیل سے حاصل کیا جاسکے اس لیے حضور کے شاگردوں میں جو مشہور ہوئے اور تصنیفات وغیرہ سے دینی خدمت کی ان میں بعض لوگوں کے اسمائے گرامی اس جگہ لکھ دینا مناسب ہوگا۔ اعلیٰ حضرت کے تمام شاگردوں میں خصوصیت کے ساتھ فقہ میں کمال اور تصنیفات کی طرف توجہ اور وعظ و تقریر اور مناظرہ کا رنگ ضرور موجود ہے۔

(۱) جناب مولانا مولوی نواب سلطان احمد خان صاحب محلہ بہاری پور بریلی

(۲) جناب مولانا مولوی سید امیر احمد صاحب محلہ ذخیرہ بریلی

(۳) جناب مولانا مولوی حسن رضا خاں صاحب برادر اوسط اعلیٰ حضرت

(۴) جناب مولانا مولوی محمد رضا خاں صاحب برادر خرد اعلیٰ حضرت

(۵) جناب مولانا مولوی حامد رضا خاں صاحب

(۶) حجتہ الاسلام صاحبزادہ اکبر اعلیٰ حضرت

(۷) جناب مولانا مولوی حافظ یقین الدین صاحب محلہ ملو پور بریلی

(۸) جناب مولانا حافظ سید عبدالکریم صاحب محلہ ذخیرہ بریلی

(۹) جناب مولوی نور حسین صاحب بریلی

(۱۰) جناب مولوی حاجی سید نور احمد صاحب چانگامی

(۱۱) جناب مولوی واعظ الدین صاحب مصنف ”دفع ذلیع زارغ“

(۱۲) جناب مولوی عبدالرشید صاحب عظیم آبادی

(۱۳) جناب مولانا سید شاہ غلام محمد صاحب بہاری

(۱۴) جناب مولوی سید حکیم عزیز غوث صاحب بریلوی

(۱۵) جناب مولوی نواب مرزا صاحب بریلوی

(۱۶) جناب مولوی عبدالاحد صاحب سلطان الواعظین چلی بھتی

(۱۷) حضرت مولانا سید شاہ احمد اشرف صاحب کچھوچھوی

(۱۸) حضرت مولانا سید محمد صاحب محدث کچھوچھوی دامت برکاتہم و فیوضہم

ایک وقت آیا کہ اعلیٰ حضرت کے یہ شاگرد آسمان علوم و فضل کے آفتاب

ماہتاب بن کر روشنیاں پھیلاتے رہے۔

اعلیٰ حضرت اپنے شاگردوں کو رد و ہابیہ کی تربیت دیا کرتے تھے۔

ملفوظات حصہ اول میں ہے ایک روز حضرت مولانا سید احمد اشرف صاحب کچھوچھوی بریلی میں تشریف لائے ہوئے تھے۔ رخصت کے وقت انہوں نے عرض کی کہ اپنے بھانجے مولوی سید محمد صاحب اشرفی کو میں چاہتا ہوں کہ حضور کی خدمت میں حاضر کر دوں۔ حضور جو مناسب خیال فرمائیں، ان سے کام لیں۔ ارشاد ہوا ضرور تشریف لائیں یہاں کھلی لکھیں اور مدرسے میں درس دیں۔ ردوہابیہ اور افتاء دونوں ایسے فن ہیں کہ طب کی طرح یہ بھی صرف پڑھنے سے نہیں آتے انہیں بھی طبیب حاذق کے مطب میں بیٹھنے کی ضرورت ہے۔ میں بھی ایک حاذق طبیب کے مطب میں سات برس بیٹھا تھا مجھے وہ وقت وہ دن وہ جگہ وہ مسائل اور جہاں سے آتے تھے، اچھی طرح یاد ہیں۔ میں نے ایک بار ایک نہایت پیچیدہ حکم بڑی کوشش و جانفشانی سے نکالا اور اس کی تائیدات مع تنقیحات آٹھ ورق میں جمع کیں۔ مگر جب حضرت والد ماجد قدس سرہ کے حضور میں پیش کیا تو انہوں نے ایک جملہ ایسا فرمایا کہ اس سے یہ سب ورق بے کار ہو گئے۔ وہی جملہ اب بھی میرے دل میں پڑے ہوئے ہیں اور قلب میں اب تک ان کا اثر باقی ہے۔ خود ستائی جائز نہیں مگر وقت حاجت اظہار حقیقت تجدیث نعمت ہے۔

سیدنا یوسف علیہ السلام نے بادشاہ مصر سے فرمایا: جعلنی علی خزائن الارض انی حفیظ علیم ۵ زمین کے خزانے میرے ہاتھ میں دے دیجیے بیشک میں حفظ والا ہوں اور علم والا ہوں بفضل و رحمت الہی پھر یعون و عنایت رسالت پناہی علیہ السلام افتاء اور ردوہابیہ کے دونوں کامل فن دونوں نہایت عالی فن ہیں۔ یہاں سے اچھا ان شاء اللہ تعالیٰ ہندوستان میں کہیں نہ پائے گا۔ غیر ممالک کی بابت نہیں کہہ سکتا میں

تو ہر شخص کو بطیب خاطر سکھانے کو تیار ہوں۔ سید محمد اشرفی صاحب تو میرے شاہزادے ہیں میرے پاس جو کچھ ہے وہ انہیں کے جدا مجد (یعنی حضور سیدنا غوث اعظم رضی اللہ تعالیٰ عنہ) کا صدقہ و عطیہ ہے۔ آپ کے یہاں موجودین میں تفقہ جس کا نام ہے وہ مولوی امجد علی صاحب میں زیادہ پائے گا۔ اس کی وجہ یہ ہے کہ وہ استفادہ سنا تے ہیں اور جو میں جواب دیتا ہوں لکھتے ہیں۔ طبیعت اخاذ ہے طرز سے واقفیت ہو چکی ہے اسی طرح علم توقیت بھی ایسا فن ہے۔ کہ اس کے جاننے والے بھی آج کل معدوم ہیں۔ حالانکہ ائمہ دین نے اسے فرض کفایہ بتایا ہے علماء موجودین میں تو کوئی اتنا بھی نہیں جانتا کہ فلاں دن آفتاب کب طلوع ہوگا اور کب غروب۔ بہت سی عمر گزر گئی تھوڑی باقی ہے۔ جن صاحب کو جو کچھ لینا ہو وہ حاصل کر لیں۔ ”سلونی قبل ان تفقدونی“ حضرت مولانا علی کرم اللہ وجہہ کا ارشاد ہے اور شیخ سعدی علیہ الرحمۃ کا قول بالکل صحیح ہے۔ ”قدر نعمت پس از زوال“

شاگرد کو یہ چاہیے کہ جب کسی چیز کے حاصل کرنے کا ارادہ کرے تو اگر چہ کمالات سے بھرا ہوا ہو اپنے تمام کمالات کو دروازہ پر ہی چھوڑ دے اور یہ جانے کہ میں کچھ جانتا ہی نہیں۔ خالی ہو کر آئے گا تو کچھ پائے گا اور جو اپنے کو بھرا سمجھے گا تو

انائے کہ پرشد دگر چوں پردا !

مکہ سے سید اسماعیل خلیل نے بریلی آ کر اعلیٰ حضرت کی شاگردی اختیار کی اس زمانے میں مکہ معظمہ کے ایک عالم جلیل حضرت سید مولانا اسماعیل خلیل حافظ کتب حرم اعلیٰ حضرت احمد رضا خاں بریلوی کی خدمت میں تشریف لائے اگر چہ

ان کی مکہ معظمہ میں اعلیٰ حضرت سے ایک ملاقات ہوئی تھی۔ مگر وہاں سے چل کر بریلی پہنچے اور اعلیٰ حضرت کی شاگردی اختیار کر کے دینی علوم پر عبور حاصل کیا۔ مولانا سید اسماعیل کی اعلیٰ حضرت سے ملاقات اس وقت ہوئی تھی۔ جب وہ حج کرنے کے لیے مکہ مکرمہ گئے تھے۔ آپ فراغ مناسک حج کے بعد کتب خانہ حرم محترم میں حاضر ہوئے پہلے دن اپنے بیٹے حامد رضا کے ساتھ تھے۔ سید اسماعیل ان دنوں محافظ کتب تھے۔ ایک وسیع و جلیل عالم نبیل تھے۔ اعلیٰ حضرت نے ان کی زیارت کی، یہ مکہ مکرمہ کے دیگر اکابر کی طرح اعلیٰ حضرت سے غائبانہ غلوں رکھتے تھے۔ جن دنوں اعلیٰ حضرت نے ”فتاویٰ حرمین برحق ندوة البین“ ۱۲۹۶ھ پیش کیا یہ ردودہ کے اٹھائیس سوال پر مشتمل تھا۔ اعلیٰ حضرت نے اسے نہیں سمجھنے سے بھی کم میں لکھا تھا۔ یہ فتویٰ مولانا سید اسماعیل کی خدمت میں پیش ہوا آپ نے اس پر اپنی گراں بہا تقریفات مزین فرمائیں اور اعلیٰ حضرت کو بے شمار اعلیٰ درجے کے کلمات دعا و ثناء سے نوازا اور ایک مبسوط کتاب مع ترجمہ کے عنایت کی۔ جو بمبئی میں ۱۳۱۷ھ میں چھپی۔ اسی دن سے مولانا سید اسماعیل اعلیٰ حضرت کے کمالات کے قائل تھے لیکن انہیں بھی شوق ہوا کہ وہ بریلی میں آئیں اور اعلیٰ حضرت سے استفادہ کریں۔ وہ آئے اور آپ کے شاگرد بنے۔

اعلیٰ حضرت کے دو کم سن شاگرد

جن دنوں ڈاکٹر ضیاء الدین پروفیسر علی گڑھ حساب کے ایک مسئلے میں پریشان تھے، بریلی حاضر ہوئے اور اعلیٰ حضرت کی خدمت میں عرض کی کہ مجھے بعض دقیق مسائل کا سامنا ہے آپ اس کا حل فرمائیں۔ میں اس مسئلہ کے حل کے لیے غیر

ممالک میں جا رہا تھا۔ مگر آپ کی تعریف سن کر یہاں آ گیا۔ انہوں نے اپنا سوال پیش کیا اعلیٰ حضرت نے فرمایا میرے دو بچے یہاں بیٹھے ہیں ان کے سامنے سوال کریں۔ یہ حل کر دیں گے۔ ڈاکٹر ضیاء الدین داکٹر چائلز مسلم یونیورسٹی علی گڑھ متحیر ہو کر ان دو بچوں کو دیکھنے لگے۔ یہ دونوں بچے اعلیٰ حضرت کے کم سن شاگرد مولوی قناعت علی اور ایوب علی رضوی تھے۔ ڈاکٹر صاحب نے اپنا سوال پیش کیا۔ تو ان دونوں شاگردوں نے اس سوال کو حل کرنے کے لیے پریکٹیکل جواب دیا۔ جس سے وہ مطمئن ہو گئے۔ اس مسئلے کی تفصیلات اور جواب ”حیات اعلیٰ حضرت“ جلد اول میں مل سکتی ہیں۔ جہاں اعلیٰ حضرت نے بڑی تفصیل کے ساتھ ان مسائل پر روشنی ڈالی ہے۔ اور ڈاکٹر ضیاء الدین کے مختلف سوالات کا جواب دے کر انہیں مطمئن کر دیا تھا۔ اگرچہ اعلیٰ حضرت نے اپنے شاگردوں کو بے شمار علوم سے بہرہ ور کیا تھا۔ مگر ہم اپنے قارئین کو ان حضرات سے متعارف کرانا چاہتے ہیں۔

ان میں سید ایوب علی رضوی، ملک العلماء مولانا ظفر الدین فاضل بہار، علماء لاہور، علماء بدایوں، برصغیر پاک و ہند کے ہزاروں شاگردان عزیز، آسمان علم و کمال پر جگمگاتے ستاروں کی طرح روشنیاں پھیلاتے رہے ہیں۔

علم توقیت اور علم تکسیر میں مولانا ابراہیم رضا خاں، سید شاہ غلام محمد بہاری، مولانا حکیم سید شاہ عزیز غوث بریلوی، مولانا سید محمود جان بریلوی، صاحبزادہ شاہ حامد رضا خاں، مولانا نواب مرزا اعلیٰ حضرت سے پڑھ کر کمال درجوں پر پہنچے تھے۔

بریلی کا ایک کمن شاگرد

مولانا محمد حسین میرٹھی بیان کرتے ہیں کہ ایک مرتبہ حضرت مولانا دیدار علی شاہ الور سے بریلی تشریف لائے۔ جماعت کا وقت قریب تھا مسجد کے کنویں پر ایک کمن لڑکا پانی بھر رہا تھا۔ مولانا دیدار علی شاہ نے جلدی میں اس لڑکے سے پانی طلب کیا۔ لڑکے نے کہا۔ مولانا میرے بھرے ہوئے پانی سے آپ کا وضو جائز نہیں۔ اس نے پانی دینے سے انکار کر دیا۔ مولانا نے غصہ میں کہا جب ہم پانی خود مانگ رہے ہیں تو ناجائز کیسے ہوا۔ لڑکا کہنے لگا مولانا مجھے پانی دینے کا اختیار نہیں ہے، نابالغ بچہ ہوں۔ مولانا کو اور غصہ آیا اور جماعت کھڑی ہو گئی فرمایا تم لوگوں کو جہاں جہاں پانی دیتے ہو ان کے وضو کیسے جائز ہو جاتے ہیں؟ اس نے کہا وہ لوگ تو مجھ سے پانی مول لیتے ہیں۔ مولانا کو غصہ آیا خود آگے بڑھے کنویں سے پانی کشید کیا۔ وضو کیا۔ نماز پڑھنے کے بعد آپ کا غصہ ٹھنڈا ہوا۔ طبیعت موزوں ہوئی تو کہنے لگے، وہ ماشکی بچہ صحیح کہہ رہا تھا۔ بچہ فقہی اعتبار سے درست بات کر رہا تھا۔ پھر آہ کھینچ کر کہنے لگے ”دیدار علی تم سے تو اعلیٰ حضرت کے ماشکیوں کے بچے بھی زیادہ علم رکھتے ہیں“ یہ اعلیٰ حضرت کا ہی فیضان نظر تھا یا کہ کتب کی کرامت تھی کہ بریلی کے بچے بھی زیادہ علم رکھتے تھے کہ ایک کمن بچہ بھی فقہ کا مسئلہ صحیح بتاتا ہے آپ سب سب اعلیٰ حضرت کی خدمت میں حاضر ہوئے اور زیر تربیت رہے اور خلافت و اجازت حاصل کی۔

(حیات اعلیٰ حضرت مطبوعہ لاہور)

(ماہنامہ جہانِ رضا لاہور۔ جولائی ۲۰۰۵ء)

اعلیٰ حضرت محدث بریلوی علماء کرام کی مجالس میں

(۱)۔

امام اہل سنت، مجدد دین و ملت، عظیم البرکت، رفیع الدرجہ، محی السنہ ماجی اللہ شیخ الاسلام والمسلمین، عمدۃ المحققین، تاج الفحول المدققین، غیظ المنافقین، قاطع المہدین، قاصح المرتدین، سمو الکائنہ، اعلیٰ حضرت، مولانا الحاج قاری الشاہ احمد رضا خان بریلوی رضی اللہ عنہ اپنے دور کی اسلامی دنیا میں روشنی کا مینار تھے۔ آپ کا سنہ ولادت ۱۲۷۲ھ/۱۸۵۶ء اور سال وصال ۱۳۴۰ھ/۱۹۲۱ء ہے۔ آپ کی یہ پینسٹھ سالہ زندگی برصغیر پاک و ہند میں انگریزی دور اقتدار میں گزری۔ یہ وہ زمانہ تھا کہ جب ایشیا اور براعظم افریقہ کے تمام ممالک و اقوام یورپ کی نوآبادیات کا حصہ بن چکے تھے۔ اس طرح عالم اسلام کا کثیر حصہ غلامی کی سیاہیوں میں گھرا ہوا تھا۔ برصغیر پاک و ہند ایسٹ انڈیا کمپنی اور پنجاب سکھوں کے دور استبداد سے گزرا۔ جسے تاریخ کا ایک سیاہ باب مانا جاتا ہے۔ اعلیٰ حضرت کی پیدائش کے ایک سال بعد مسلمانان برصغیر نے ۱۸۵۷ء کی جنگ آزادی لڑی، مگر ناکام رہے۔ اس ناکامی کے بعد انگریزوں نے جس شدت کے ساتھ مسلمانوں پر مظالم توڑے، اس کی مثال قوموں کی تاریخ میں بہت کم ملتی ہے۔ بایں ہمہ علماء دین نے اپنے مناصب، اعزازات، جائیداد اور مال و منال سے محرومی کو تو قبول کر لیا۔ مگر اپنی علمی اور اعتقادی رائے کی حفاظت سے دستبردار ہونا قبول نہ کیا۔ چنانچہ حالات کی شدت کے باوجود دین سے وابستگی اور اپنے آقا و مولیٰ ﷺ کی محبت کے جذبے کو زندہ رکھتے گئے۔ وہ دور دراز شہروں، دیہات اور جنگلات

میں بھی دین مصطفیٰ کی شمع کو روشن رکھے رہے خصوصاً اعلیٰ حضرت کا علمی خانوادہ بریلی جیسے حریت پسند شہر میں قیام پذیر رہا اور علم دین کی ضیاء کو پھیلاتا رہا۔

(۲)

امام اہل سنت کی چشم شعور وا ہوئی۔ تو بریلی کا کتب علم و فکر برصغیر کے تشنگان علوم اسلام کو چشمہ فیض بن کر سیراب کر رہا تھا۔ آپ کے والد ماجد مولانا تقی علی خان (م ۱۲۹۷ھ) تاجا حافظ کاظم علی خان اور شاہ رضا علی خان (م ۱۲۸۶ھ) رحمۃ اللہ علیہم بریلی کی علمی اساس تھے۔ حضرت مولانا تقی علی خان رحمۃ اللہ علیہ کے تینوں صاحبزادے مولانا حسن رضا خان (م ۱۳۲۶ھ) مولانا محمد رضا خان اور ہمارے مجدد مآتہ حاضرہ اعلیٰ حضرت احمد رضا خان بریلوی (م ۱۳۳۰ھ/۱۹۲۱ء) رحمۃ اللہ علیہ اس خانوادہ علمیہ کے روشن چراغ تھے۔ اس خاندان نے برصغیر کے اہل علم کو نہ صرف متاثر کیا تھا۔ بلکہ اپنی علمی اور نظریاتی درخشاں روشنیوں کی مقناطیسی قوت سے جذب کرنا شروع کر دیا تھا۔ اعلیٰ حضرت احمد رضا خان بریلوی رحمۃ اللہ علیہ نے طالب علمی کی وادی میں قدم رکھا۔ تو ہر طرف سے مردم شناس نگاہیں اٹھیں۔ سب سے اول مرزا غلام قادر بیگ بریلوی، مولانا تقی علی خان (والد مکرم) اور مولانا عبدالحی راسپوری (م ۱۳۰۳ھ) نے درسیات میں آپ کی تربیت میں بڑی محنت سے کام لیا۔ حضرت سید شاہ آل رسول مارہروی رحمۃ اللہ علیہ (م ۱۲۹۶ھ) نے اپنے جن تین خلفاء کو ارشاد و ہدایت کا فریضہ سپرد کرتے ہوئے فخر کیا تھا ان میں حضرت مولانا سید ابوالحسن احمد نوری (م ۱۳۲۳ھ) حضرت اشرفی میاں کچھوچھوی (م ۱۳۵۵ھ) اور اعلیٰ حضرت احمد رضا خان بریلوی قدس سرہم کے اسماء گرامی خصوصی طور پر ایوان قادریہ پر نصب ہیں۔ پاک وہند سے آگے بڑھ کر حرمین الشریفین (ارض حجاز

میں شیخ الاسلام احمد زینی دہلوان شافعی قاضی القضاۃ مکہ مکرمہ (م ۱۲۹۹ھ/۱۸۸۱ء) شیخ حسین صالح جبل اللیل امام مسجد حرام اور شیخ عبدالرحمن سراج مفتی احناف مکہ مکرمہ (م ۱۳۰۱ھ) جیسے شہرہ آفاق مشائخ نے آپ کی روحانی تربیت میں نمایاں حصہ

(۳)

اعلیٰ حضرت عظیم البرکت کے علمی کمالات کی شہرت کے آفتاب کی شعاعیں اسی عالم اسلام کے افق پر طلوع ہوئی تھیں، کہ آپ دنیا کے گوشے گوشے سے اہل علم کی توجہ کا مرکز بن گئے۔ آپ کی مشہور تصنیف "الدولۃ المملکیۃ" پر داد تحسین پیش کرتے ہوئے حضرت علامہ یوسف بن اسماعیل بیہانی (م ۱۳۵۰ھ) مولانا عبدالحق اللہ آبادی مہاجر مدنی (م ۱۳۳۳ھ) اور شیخ الامامہ حرم ابوالخیر بن عبد اللہ مرداد (م ۱۳۳۵ھ) قدس سرہم نے نوازش و تعاریف لکھیں۔ قیام حرمین شریفین کے دوران آپ کی ذہانت و اکاوت کے اعتراف کے طور پر شیخ الخطباء عبد اللہ بن عباس صدیقی قاضی مکہ (م ۱۳۳۳ھ) شیخ سید اسماعیل خلیل محافظ کتب حرم (م ۱۳۲۸ھ) اول شیخ العلماء صالح کمال مفتی مکہ و قاضی جدہ (م ۱۳۳۲ھ) رحمۃ اللہ علیہم نے اعلیٰ حضرت کے اعزاز میں ای جانے والی ایک۔ عت استقبالیہ میں خراج تحسین پیش کرتے ہوئے، اہل مکہ کو آپ کے کمالات علمیہ سے آگاہ کیا۔ آپ کی روحانی اور علمی قابلیت کا یہ اثر تھا کہ حرمین الشریفین کے اکثر اہل علم آپ سے بیعت ہوئے اور محدث جلیل سید عبدالحی بن عبد الکبیر الکتانی، شیخ عابد بن حسین مفتی مالکیہ اور شیخ محمد مرزوقی امین الفتوی مکہ مکرمہ جیسے اکابر علماء نے تو آپ سے سلسلہ قادریہ میں خرقہ خلافت حاصل کیا۔ آپ کے

تجدیدی کارناموں اور فقہ میں اہم فیصلوں کے پیش نظر سید حسین بن عبدالقادر طرابلسی، شیخ موسیٰ علی شامی ازہری اور الحاج محمد کریم اللہ مہاجر مدنی (خلیفہ حاجی امداد اللہ مہاجر کی) نے آپ کو مجدد کے لقب سے سرفراز فرمایا۔

(۴)

آپ کے وجود مسعود نے بریلی کو اہل علم و فکر کا مرکز بنا دیا تھا۔ برصغیر کے گوشہ گوشہ سے اہل علم آپ کی ملاقات کو آتے۔ خط کتابت سے استفسارات کرتے۔ دینی معاملات میں راہنمائی حاصل کرتے۔ فقہی مشکلات میں آپ کی تحریروں سے استفادہ کرتے اور مزید وضاحت کے لیے حاضر خدمت ہوتے۔ اعلیٰ حضرت ایسے اہل علم کے لیے دیدہ و دل فرس راہ کرتے۔ علمائے کرام کے لیے اعزاز و اکرام کے تمام لوازمات مہیا کرتے اور اہل علم کی قدر افزائی کرتے۔ آپ کے پسندیدہ اور محبوب علماء اہل سنت میں سے مفتی ارشاد حسین رام پوری (م ۱۳۱۱ھ) مولانا سید محمد عمر حیدر آبادی (م ۱۳۳۰ھ) اور علامہ احمد حسن کانپوری (م ۱۳۲۲ھ) کے اسماء گرامی نمایاں طور پر نظر آتے ہیں۔ یہ حضرات آپ کے مدد و روح بھی تھے۔ اور مدد و روح بھی۔

(۵)

اعلیٰ حضرت رحمۃ اللہ علیہ نے بریلی کے مکتب علمیہ میں بیٹھ کر برصغیر کے ہزاروں علماء کرام کی اعتقادی اور فقہی تربیت کی اور اپنی تحریروں سے ایک جہان علم کو متاثر کیا۔ آپ کے معاصرین میں سے سیکڑوں جلیل القدر علماء اہل سنت نے ہمیشہ آپ کو ہی مرجع جانا۔ اگرچہ ایسے علماء کرام کی ایک طویل فہرست ریکارڈ میں موجود ہے جنہوں نے آپ سے اکتساب علم کیا مگر ہم چند حضرات کے اسماء گرامی ہدیہ قارئین کیے بغیر نہیں رہ سکتے۔

مولانا عبدالقادر بدایونی، مولانا عبدالقادر بدایونی، مولانا عبداللہ بدایونی، مولانا عزیز الحسن پھونڈوی، مولانا مصباح الحسن پھونڈوی، مولانا عبدالصمد پھونڈوی، مولانا ہدایت اللہ، مولانا سلامت اللہ، مولانا عنایت اللہ رام پوری، مولانا محمد عادل کانپوری، مولانا عبداللہ کانپوری، مولانا مشتاق احمد کانپوری، مولانا شاہ محمد حسین الہ آبادی، مولانا عبدالکافی الہ آبادی، مولانا فاخر الہ آبادی، مولانا ثار احمد کانپوری، مولانا ریاست علی شاہ جہاں پوری، مولانا ظہور الحسن رام پوری، مولانا احمد حسن امروہی مفتی کرامت اللہ دہلوی اور سید شاہ عبدالغنی بہرائی رحمۃ اللہ علیہم اجمعین۔

(۶)

آپ کی شبانہ روز علمی کاوش کا یہ نتیجہ نکلا کہ برصغیر میں آپ کے حلقہ تلامذہ اور حوزہ تربیت میں ایسے ایسے علماء کرام پیدا ہوئے جنہوں نے مختلف فنون میں ایک نام پیدا کیا۔ مولانا سلیم اختر مصباحی دامت برکاتہم العالیہ نے اپنی گراں قدر تصنیف "امام احمد رضا اور رد بدعات و منکرات" کے دیباچہ میں ایسے حضرات علام کا ایک جائزہ پیش کیا ہے جو امام اہل سنت کے دسترخوان علم سے مختلف فنون میں بہرہ ور ہوئے۔ چنانچہ علماء متبحرین میں سے مولانا وحسی احمد سورتی (م ۱۳۳۳ھ/۱۹۱۶ء) مولانا حامد رضا بریلوی (۱۳۶۲ھ/۱۹۴۳ء) علامہ شاہ ابوالبرکات سید احمد قادری لاہور (م ۱۴۰۰ھ) مفکرین اور مدبرین میں سے پروفیسر مولانا سید سلیمان اشرف بھاگلپوری (۱۳۵۲ھ) مولانا سید احمد اشرف کچھوچھوی (م ۱۳۸۳ھ) صدر الافاضل مولانا سید نسیم الدین مراد آبادی (م ۱۳۶۷ھ) فقہاء میں سے صدر الشریعہ مولانا امجد علی انصاری (م ۱۳۶۷ھ) مؤلف بہار شریعت، فقیہ العصر مولانا سراج احمد کانپوری (م ۱۳۶۲ھ) فقیہ اعظم مولانا محمد شریف،

حضرت مولانا دینار علی شاہ الوری (م ۱۹۵۴ء) مبلغین میں سے مولانا احمد مختار میرٹھی (م ۱۳۵۷ھ/۱۹۳۸ء) مولانا عبد العظیم صدیقی میرٹھی (م ۱۹۵۴ء) مولانا فتح علی قادری (م ۱۳۷۷ھ/۱۹۵۷ء) مصنفین میں مولانا سید محمد ظفر الدین بہاری (م ۱۳۸۲ھ/۱۹۶۲ء) مولانا عمر الدین ہزاروی (م ۱۳۷۹ھ/۱۹۵۹ء) مولانا محمد شفیع بیسپوری (م ۱۳۳۸ھ) مدرسین میں سے مولانا رحمہ اللہ منگلوری (م ۱۳۶۲ھ) مولانا رحیم بخش آردی (م ۱۳۳۴ھ) مولانا غلام جان ہزاروی (م ۱۳۷۹ھ) سیاست دانوں میں سے مولانا ابوالحسنات محمد احمد قادری (م ۱۳۸۰ھ) مولانا یار محمد بندیا لوی (م ۱۳۶۷ھ) مفتی اعجاز دلی خان رضوی (م ۱۳۹۳ھ/۱۹۷۳ء) خطباء و مناظرین میں سے مولانا سید ہدایت رسول رام پوری (م ۱۹۱۵ء) مولانا حشمت علی لکھنوی (م ۱۳۸۰ھ) مولانا محبوب علی لکھنوی (م ۱۳۸۵ھ/۱۹۶۵ء) شعراء و ادباء میں سے مولانا حسن رضا خان (م ۱۳۳۶ھ) مولانا سید ابوب علی رضوی (م ۱۳۹۰ھ/۱۹۷۰ء) مولانا امام الدین قادری (م ۱۳۸۱ھ/۱۹۶۱ء) ارباب طب و حکمت میں سے مولانا عبد الاحد بجلی بھٹی (م ۱۳۵۲ھ) مولانا سید عبدالرشید عظیم آبادی اور مولانا عزیز غوث بریلوی، اصحاب نشر و اشاعت میں سے مولانا محمد حبیب اللہ قادری (م ۱۳۶۷ھ/۱۹۴۸ء) مولانا ابراہیم رضا جیلانی (م ۱۳۸۵ھ/۱۹۶۵ء) مولانا حسین رضا خان بریلوی (۱۳۵۱ھ) ارباب ثروت میں سے قاضی عبدالوحید عظیم آبادی (۱۳۶۶ھ) حاجی لعل خان مدراسی (م ۱۹۳۱ء) سید محمد حسین میرٹھی اور ارباب تصوف میں سے مولانا شیخ الاسلام ضیاء الدین قادری مدنی اور شہزادہ امام احمد رضا مفتی اعظم ہند مصطفیٰ رضا خان صاحب قادری (ان دونوں بزرگوں کے ہزار ہا مریدین ان کی روحانی تربیت کا زندہ ثبوت ہیں) کے اسماء گرامی گلستانِ سنیت کی رونق

ہیں۔ نور اللہ مرقدہم وبرد اللہ مضجعہم

(۷)

جہاں ان معاصر علماء اہل سنت نے اعلیٰ حضرت رحمۃ اللہ علیہ سے اکتساب فیض کیا۔ وہاں برصغیر کے لاکھوں پڑھے لکھے مسلمانوں نے خط کتابت کے ذریعہ استفسارات کا ایک سلسلہ جاری رکھا۔ بایں کثرت کار اور معدنیت آپ نے کبھی ایسا نہیں کیا کہ کسی عامی کے سوال کو بھی نظر انداز کرتے ہوئے اس کے جواب میں بلا جواز تعویق اختیار کی ہو۔ ہر زبان ہر انداز اور ہر موضوع پر لوگوں نے علمی سوالات کیے اور ان کے وافی اور کافی جوابات پائے۔ علاوہ ازیں اعلیٰ حضرت عظیم المرتبت نے ان حضرات کو مخاطب کرنے میں بھی کوئی کوتاہی نہیں کی۔ جو کسی ایک مسئلہ میں بھٹکے ہوں یا اعتقادی ناہمواری کا شکار ہوئے ہوں۔ معاصر شخصیتوں میں سے مولانا عبدالحی فرنگی محلی (م ۱۳۰۴ھ) عقائد کی شاہراہ پر جو نئی لغزش پا کا شکار ہوئے اعلیٰ حضرت کے قلم انتباہ نے انہیں سہارا دیا۔ ۱۹۱۹ء میں تحریک ترک موالات۔ تحریک خلافت اور ہندو سے مواخات کے چرچے ہوئے۔ سیاسی تحریکوں کا ایک طوفان اٹھا۔ بڑے بڑے علماء بھی ان طوفانوں کی زد میں آئے۔ آپ نے ایک لمحہ ضائع کیے بغیر ایسے تمام حضرات کی صحیح سمت راہ نمائی کی، خط لکھے، رجسٹریاں کیں، ہدایت نامے جاری کیے، رسالے لکھے، اشتہار بھیجے، خلفاء و تلامذہ کے دفود بھیجے اور کوشش کی کہ اہل علم کے یہ ستون وقت کی دیمک سے بچ جائیں۔

(۸)

مولانا عبدالباری فرنگی محلی (م ۱۳۳۴ھ) مولانا عبدالماجد بدایونی

(م ۱۳۵۰ھ/۱۹۳۱ء) مولانا محمد علی جوہر (م ۱۹۳۱ء) اس وقت کے سیاسی مابہل سنت میں سربر آوردہ مانے جاتے تھے۔ آپ کی توجہ کا نتیجہ تھا کہ یہ حضرات سلامتی فطرت اور اخلاص قلب کی بنا پر اپنی لغزشوں سے تائب ہوئے اور خطاؤں سے رجوع کر کے توبہ کرتے گئے۔ دوسری طرف ابن عبد الوہاب نجدی کی تحریک وہابیت کے مسموم اثرات نے بعض علمائے برصغیر کو اپنی لپیٹ میں لے لیا تھا ان میں سید احمد رائے بریلوی، شاہ اسماعیل دہلوی اور ان کے معتقدین اور متبعین کی ایک خاصی تعداد تھی۔ آپ نے ان کی دینی اور فکری گمراہی پر پہلے تو تنبیہ کی، خسران آخرت سے ڈرایا، افہام و تفہیم کا موقع دیا مگر جب ان معاندین نے انکار ہی کر دیا تو آپ نے برملا مقابلہ کیا، رد میں کتابیں لکھیں، ان کی اعتقادی گمراہیوں کو عیاں کیا تا کہ عام لوگ ان کے مسموم اثرات سے محفوظ رہ سکیں۔ نجدی نظریات سے متاثر علماء کے علاوہ اکابر دیوبند میں سے بعض حضرات نے بھی عقائد اہل سنت سے ہٹ کر ایک محاذ قائم کیا۔ ان میں مولوی محمد قاسم نانوتوی (م ۱۲۹۷ھ) مولوی رشید احمد گنگوہی (م ۱۳۲۳ھ) شیخ الہند محمود حسن دیوبندی (م ۱۳۳۹ھ) مولوی اشرف علی تھانوی (م ۱۳۶۳ھ) مولوی خلیل احمد اٹکھوی (م ۱۳۳۶ھ) مولوی انور شاہ کشمیری (م ۱۳۵۰ھ) مولوی حسین احمد مدنی (م ۱۳۷۷ھ) مولوی مرتضیٰ حسن چاند پوری اور امام الہند مولوی ابوالکلام آزاد جیسے ذہین و فطین لوگ سرفہرست تھے۔ ان حضرات کو علیحدہ علیحدہ افہام و تفہیم کا موقع دیا گیا (مولوی اشرف علی تھانوی اور رشید احمد گنگوہی کے نام خطوط توزیر نظر مجموعہ میں بھی ہیں) مگر مذہبی ضد نے ان حضرات کو موقع نہ دیا کہ وہ حق کی

پرتو نور کرتے اور اسے قبول کرتے۔

(۹)

اعلیٰ حضرت عظیم البرکت کی ضخیم تحریروں کے شناسا اہل علم اس بات سے غوی واقف ہیں کہ آپ کے فتاویٰ، رسائل، تالیفات، ملفوظات، اور اکثر دیگر تصانیف کسی نہ کسی استفسار کا جواب ہیں اور انہیں مکتوبات یا خطوط کے ذخیرہ سے باہر نہیں رکھا جاسکتا۔ مگر زیر نظر مجموعہ ”کلیات مکاتیب رضا“ میں ہم صرف ان مکتوبات کو شامل اشاعت کر رہے ہیں جو آپ نے ذاتی حیثیت سے لکھے۔ بیشتر خطوط (مکتوبات) آپ کے تلامذہ خلفاء اور ہم مسلک علماء کرام کے نام ہیں۔ مگر بعض خطوط ان معاندین کے نام بھی ہیں جنہیں اصلاح احوال کے لیے مخاطب کیا جاتا رہا ہے۔ ان خطوط سے اعلیٰ حضرت کی ذاتی محبت، قلبی ہمدردی، احباب کی خبر گیری، دوستوں کے رنج و غم میں شرکت، اہل محبت کو اعتماد میں لے کر

مکوش بہ نزدیک دلم آر کہ آوازے ہست کہنا آپ کی وسیع انظریہ فی کی عمدہ مثال ہے

(۱۰)

سابقہ صفحات کے مطالعہ سے قارئین کے سامنے اس وقت کے دینی، علمی اور نظریاتی ماحول کا ایک نقشہ سامنے آ گیا ہوگا۔ برصغیر کی سیاسی اور سماجی تحریکوں سے ہٹ کر علمی اور نظریاتی معرکہ آرائیوں کا ایک دور تھا۔ جس سے پورا مسلم معاشرہ دوچار تھا۔ فاضل بریلوی رحمۃ اللہ علیہ کی ذات گرامی اس ماحول میں اہل علم و فضل کے دائرہ پر کار کا مرکزی نقطہ تھی جہاں ہزاروں قسم کے استفسارات اور سوالات آتے اور اعلیٰ حضرت ایک ایک کا جواب دیتے۔ سیکڑوں علماء کرام، صوفیہ عظام، اساتذہ، قانون دان اور

ذہین تلامذہ کے لیے آپ کی ذات آخری منزل تھی۔ جہاں انہیں علمی شکوک و شبہات کی تسلی ہوتی اور ان کے علم و خرد کو فروغ ملتا۔ ہم نے آپ کے معاصرین، متاثرین، محققین اور معاندین کا تذکرہ اسی لیے کیا ہے۔ تاکہ آپ کے حاشیہ خیال میں یہ نکتہ ثبت رہے کہ اس زمانے میں امام اہل سنت کی شخصیت ہی مرکز علم و کمال تھی۔ معاصرین ہمیشہ آپ کی علمی راہنمائی سے بھرپور استفادہ کرتے رہے اور عرب و عجم کے علماء و مفتہانے آپ کے کمالات کے اعتراف میں کبھی بخل سے کام نہیں لیا۔

خطوط میں سے اکثر و بیشتر تاہنوز محنت کش بارطاعت نہیں ہوئے تھے اور یوں ہم یہ دعویٰ کرنے میں حق بجانب ہیں کہ اعلیٰ حضرت سے محبت رکھنے والے اہل نظر کے لیے ہم ایک ”گلدستہ تازہ“ اور مطالعہ کی نگاہ کلچرین سے ”محفوظ تحفہ“ پیش کرنے کی سعادت حاصل کر رہے ہیں۔

لگا رہا ہوں مضامین تازہ کے انبار خیر کرو میرے خرمن کے خوشہ چینوں کو نوٹ: (یہ تقریظ ہے بعنوان ”صاحب مکتوبات“ جو فاروقی صاحب نے ”کلیات مکاتیب رضا“ پر لکھی۔ یہ کتاب ڈاکٹر شمس مصباحی نے مرتب کی اور دارالعلوم قادریہ صابریہ برکات رضا، کلیر شریف (ہندوستان) سے ۲۰۰۵ء میں اشاعت پذیر ہوئی۔)

(۱) ہوتا۔ چہاں رضا لا اور، فردی ۲۰۰۶ء)

سید علی ہجویری رحمہ اللہ کے چند رفقاء

حضرت سید ابوالحسن علی ہجویری معروف بہ داتا گنج بخش رحمہ اللہ اولیاء کرام میں ایک ہر دلعزیز اور محترم شخصیت تھے۔ آپ نے اپنی جوانی میں عالم اسلام کی سیر و سیاحت میں ایک لمبا عرصہ گزارا۔ خصوصاً خراسان جوان دنوں نصف جہان تھا کے اولیاء کرام سے استفادہ کیا۔ روحانیت کی تربیت و اشاعت میں یہ خطہ خیابان روحانیت کہلاتا تھا جہاں اولیاء اللہ کی ایک کثیر تعداد موجود تھی۔ خراسان کے ایک ایک شہر اور ایک ایک قصبے میں بزرگان دین کی روشن خانقاہیں تھیں جہاں سے روحانیت کی ضیاء پھوٹی تھی۔

جشن پیر کرم شاہ بھیروی رحمہ اللہ نے کشف الکجوب کے مقدمہ میں لکھا ہے کہ حضرت سید ابوالحسن ہجویری رحمہ اللہ اپنی کتاب کشف الکجوب میں لکھتے ہیں ”مجھے اس سیاحت میں خراسان کے تین سوا اولیاء اللہ سے مصافحہ کی سعادت نصیب ہوئی تھی اور حاضری کا شرف ملا۔ ان اولیاء کرام میں دنیائے اسلام کے جلیل القدر مشائخ اور ارباب کرامت تھے۔ ہم داتا گنج بخش کی اس بات سے اندازہ لگا سکتے ہیں جو آپ نے اپنے پیر و مرشد ابو الفضل خلی کی زبانی فرمائی ہے۔ آپ فرماتے ہیں کہ میرے پیر و مرشد حضرت حصری نے خراسان کے ایک جنگل میں اپنے ہم عصر اولیاء کرام کو دعوت دی۔ میں نے دیکھا کہ دنیا کے گوشے گوشے سے اولیاء اللہ کے کاروان آنے شروع ہوئے۔ ہر ایک ولی اللہ ایک تخت پر بیٹھا فضا میں اڑتا چلا آ رہا ہے اور ہر ایک کے ساتھ سوزیر تربیت بزرگ آ رہے ہیں۔ میرے پیر و مرشد نے فضا سے اڑنے اور اترنے

والے کسی صاحب کرامت بزرگ کی طرف توجہ نہ کی مگر ایک بزرگ جو پیدل چل کر پہنچے تھے۔ ان کے پاؤں کے جوتے ٹوٹ چکے تھے۔ لباس غبار آلود تھا، چہرہ سفر کی سختیوں سے گرد آلود تھا۔ آپ آگے بڑھے استقبال کیا اور بتایا انہیں کسی کرامت کی پروا نہیں بلکہ کرامتیں خود ان کی تلاش میں رہتی ہیں۔

خراسان کی سرزمین میں صاحب کرامت اولیاء اللہ کی اتنی کثرت ہے معلوم ہوتا ہے کہ پانچویں صدی کا اسلامی معاشرہ روحانیت کی تربیت میں بے حد خوش قسمت تھا۔ پھر حضرت داتا گنج بخش جن اصحاب کی نورانی مجالس اور محافل میں نشست و برخاست رکھتے تھے وہ کتنے صاحب فکر و نظر تھے۔ آپ ایک مقام پر لکھتے ہیں کہ میرے ایک دوست بڑے خدا رسیدہ بزرگ تھے۔ خراسان کے ایک علاقہ کے گورنر نے آپ کو تیس ہزار درہم بطور نذرانہ بھیجے۔ آپ اس وقت ایک حمام میں غسل فرما رہے تھے۔ باہر آئے، نذرانہ قبول کیا اور کھڑے کھڑے غربا و مساکین میں تقسیم کر دیا۔ ایثار و غریب پروری کی یہ مثالیں اہل اللہ کے ہاں ملتی تھیں۔

حضرت داتا گنج بخش کشف المحجوب میں لکھتے ہیں:

”ایک بوڑھے درویش کو کوفہ کے بازار میں دیکھا جو کئی دنوں سے بھوکے اور پیاسے تھے اور سفر کی پریشانیوں سے غمزدار تھے۔ ہاتھ پر ایک خوبصورت چڑیا بٹھا رکھی تھی اور آواز لگا رہے تھے ”ہے کوئی جو یہ چڑیا خرید لے تاکہ میں کھانا کھا سکوں“ لوگ ان کے ارد گرد جمع ہو گئے اور انہیں سمجھانے لگے آپ اللہ کے نام پر روٹی مانگیں لوگ دیں گے۔ آپ نے فرمایا ”میں روٹی کے لیے خدا کا نام نہیں سچ سکتا“۔

حضرت ابوالقاسم امام قشیری حضرت داتا گنج بخش کے استاد مکرم تھے۔ آپ

زمانہ کے نا دور الوجود اور بلند قد رولی اللہ تھے۔ زمانے کے حالات و واقعات سے واقف تھے۔ دنیا کے واقعات پر بڑی گہری نظر رکھتے تھے۔ وہ ہر موضوع پر بڑی عمدہ گفتگو فرمایا کرتے۔ آپ کی تصانیف و تالیفات اہل علم و عرفان کے لیے روحانی نکتہ کا سامان تھیں۔ صاحب ”خزینۃ الاسفیا“ نے آپ کا سنہ وصال 465ھ لکھا۔ حضرت داتا گنج بخش نے آپ کے علمی اور روحانی انوار سے بڑا فائدہ اٹھایا۔ آپ لکھتے ہیں کہ مجھے ایک مسئلہ درپیش تھا۔ میں نے اس کے حل کے لیے بڑی تکلیف کی مگر کامیابی نہ ہوئی۔ آخر میں اپنے استاد گرامی کی خدمت میں ”طوس“ پہنچا۔ حضرت امام قشیری اس وقت اپنی مسجد میں اکیلے بیٹھے مسجد کے ستون کو مخاطب کر کے وہ مسئلہ سمجھا رہے تھے جس کی تلاش میں مجھے اتنا لمبا سفر کرنا پڑا۔ میں آپ کے پاس بیٹھ گیا آپ ستون سے ہم کلام رہے۔ جب آپ گفتگو کے بعد خاموش ہوئے تو میں نے امام عرض کیا اور دریافت کیا ”حضرت ستون سے گفتگو کا کیا معنی؟“ آپ نے فرمایا اسی اہم اس ستون نے مجھ سے یہ مسئلہ دریافت کیا تھا میں اس کی وضاحت کر رہا تھا۔ حضرت داتا گنج بخش فرماتے ہیں کہ آپ نے میرا مشکل مسئلہ حل کر دیا تھا اور میں مطمئن ہو گیا۔

حضرت داتا گنج بخش رحمہ اللہ کے پیرو مرشد حضرت شیخ ابوالفضل خلی اپنے وقت کے بلند پایہ شیخ طریقت اور زبردست عالم تفسیر و احادیث تھے۔ آپ حضرت امیری کے محرم راز مرید تھے۔ آپ نے زندگی کے ساٹھ سال بیابان و جنگلات میں بسر کیے۔ لوگوں سے دور رہے اور عالمانہ لباس اور مشائخ کا جبہ و دستار نہیں پہنا۔ حضرت داتا صاحب فرماتے ہیں میں نے ساری عمر اتنا نفیس اور بد بے والا بزرگ نہیں دیکھا۔

وہ دمشق کے قصبہ ”بیت الجن“ میں رہتے تھے۔ لوگ دور دراز سے چل کر آپ کی خدمت میں حاضر ہوتے تو آپ کی توجہ سے بے پناہ فائدہ اٹھاتے۔ حضرت داتا گنج بخشؒ کے ہیں ایک دن میں اپنے پیرومرشد کو وضو کرا رہا تھا۔ میرے دل میں خیال آیا جب اللہ تعالیٰ نے ہر ایک کی تقدیر اور مقدر لکھ دیا ہے تو پھر یہ نمازیں، روزے، ریاضتیں، استاد، پیرومرشد کی خدمات کا کیا فائدہ؟ حضرت نے میرے دلی خدشات کو پالیا اور فرمایا: ”بیٹا! تمہارے دل میں جو خیالات آرہے ہیں میں ان سے واقف ہوں۔ رکھو اس دنیا میں ہر کام کا ایک سبب ہوتا ہے۔ جب اللہ تعالیٰ کسی انسان کو اپنی قربت اور عظمت سے نوازتا ہے تو اسے پہلے گناہوں سے توبہ کی توفیق دیتا ہے۔ پھر اسے اپنے بندے کی خدمت میں لگا دیتا ہے وہ خلق خدا کی خدمت کر کے اللہ کا محبوب بن جاتا ہے۔ اس طرح اللہ تعالیٰ کے انعامات اور اعزازات حاصل کرتا جاتا ہے اور یہی نوشہ تقدیر ہے۔“ داتا صاحب فرماتے ہیں کہ میرے پیرومرشد ابو الفضل خلی وصال پہلے اپنے گھر ”بیت الجن“ میں تشریف فرما تھے۔ میں بھی آپ کے حجرے میں موجود تھا۔ حضرت کا سر میرے پہلو میں تھا اور میری نگاہیں آپ کے چہرے پر تھیں۔ اس طرح میں نے عالم روحانیت کے سورج کو غروب ہوتے دیکھا۔ آپ نے نزع کے عالم میں مجھے مخاطب کرتے ہوئے فرمایا ”بیٹے! دنیا کی تمام چیزیں خواہ اچھی ہوں بری، اللہ نے بنائی ہیں۔ تم اچھی چیزوں کو اپنا لو مگر بری چیزوں سے بھگڑنا مت کرو کیونکہ یہ بھی اللہ کی مخلوق ہیں۔“

حضرت داتا گنج بخشؒ ایک سفر کے دوران چین میں فرغانہ کے قصبہ میں جا پہنچے۔ فرغانہ کے پاس ہی ایک گاؤں تھا۔ جس کا نام ”سائیک“ تھا۔ وہاں ایک

لوگ رہتے تھے۔ جن سے آپ کو ملنے کا اشتیاق تھا۔ داتا صاحب لکھتے ہیں یہ بزرگ اور کے منصب پر فائز تھے۔ اہل اللہ انہیں ”ادنا الارض“ کہا کرتے تھے۔ مقامی لوگ آپ کو ”باب العمود“ کہہ کر یاد کیا کرتے تھے۔ آپ جس گھر میں رہتے تھے۔ وہاں آپ کی ضعیف العمر بیوی فاطمہ کے علاوہ اور کوئی نہ رہتا تھا۔ میں اتنی دور سے چل کر صرف اس بزرگ کی زیارت کو آیا تھا۔ مجھے دیکھتے ہوئے فرمایا ”تم کیوں آئے ہو؟“ میں نے عرض کی حضور کے چہرہ انور کی زیارت کو حاضر ہوا ہوں۔ فرمانے لگے بیٹا! یہ سفر سیاحت بچوں کا کھیل ہے اب مجھے ملنے کے لیے سفر کی ضرورت نہیں جہاں توجہ دو گے مجھے سامنے پاؤ گے۔ اسی اثنا میں آپ نے بیوی فاطمہ کو آواز دے کر مہمان کے لیے کچھ لانے کو کہا۔ وہ ایک طشتری میں نہایت عمدہ انگور اور تر کھجوریں لائیں۔ حالانکہ نہ وہ انگور کا موسم تھا نہ وہاں تازہ کھجوریں ملتی تھیں۔ میں ان کی تواضع کا آج تک لطف محسوس کرتا ہوں۔

حضرت عبداللہ رودباری صوفیہ کرام میں بلند مقام والے بزرگ تھے۔ دریائے دجلہ کے کنارے ایک گاؤں ”صور“ میں رہتے تھے۔ بڑے صاحب کرامت اور ماہر علوم شریعت تھے۔ حضرت داتا گنج بخشؒ نے آپ کو اپنی ابتدائی زندگی میں دیکھا تھا۔ آپ کا ایثار و تقویٰ اس قدر قوی تھا کہ آپ اپنے مرید کو بھی ایثار اور سخاوت کا نمونہ بنادیتے تھے۔ حضرت داتا گنج بخشؒ آپ کا ایک واقعہ لکھتے ہیں کہ آپ اپنے رئیس اور امیر مرید کے گھر آئے۔ گھر دنیوی اشیاء سے بھرا پڑا تھا مگر مرید گھر میں موجود نہ تھا۔ آپ نے غربا و مساکین کو بلایا اور مرید کا سارا گھر لٹا دیا۔ ہر چیز کو غربا میں تقسیم کر دیا۔ مرید آیا اس نے گھر کو خالی پایا۔ حضرت مرشد کو دیکھا تو اطمینان حاصل ہوا اور

اللہ بڑا کیا کر

اب بے نیاز گردشِ دوراں ہوئے تو ہیں

مرید کا پناہ نے اپنے زیورات اور ریشمی ملبوسات بھی حضرت عبداللہ کے حوالے کر دی۔ یہ بھی گھر کا سامان ہے اسے بھی مساکین میں تقسیم کر دیں۔ مرید نے دیکھا تو یہ انشکر کہا یہ کیا تکلف ہے۔ بیوی نے کہا جو کچھ شیخ نے کیا وہ ”جود“ ہے اور جو کچھ نے کیا وہ تکلف ہے۔ جود و تکلف دونوں اللہ کو پسند ہیں۔ یہ تھے مرشد اور یہ تھے سب کچھ اللہ کی راہ پر لڑنا کر مطمئن تھے۔

حضرت الشیخ ابوالقاسم گورگانی رحمۃ اللہ علیہ اپنے وقت کے بے مثال بزرگ تھے۔

اپنے زمانہ کی اسلامی شخصیت۔ آپ کی توجہ نے ہزاروں طالبانِ حق کو واصل باللہ کر دیا تھا۔ رحمۃ اللہ علیہ جیسے صاحبِ کرامات بزرگ آپ کے خلیفہ تھے۔ حضرت داتا گنج بخش رحمۃ اللہ علیہ نے آپ کی مجالس سے بزار روحانی فیض پایا تھا۔ آپ ”کشف المحجوب“ میں لکھتے ہیں ایک دن مجھے حضرت کی مجلس میں حاضری کا اتفاق ہوا تو میں نے اپنے احوال و کمالات بیان کرنا شروع کیں۔ میں جوں سال تھا اور مراحل سلوک طے کر رہا تھا۔ اپنے تجربات اور احوال بیان کرتے وقت بڑا خوش تھا۔ اپنی منازل طے کرنے پر غرور کا اظہار بھی کر رہا تھا۔ میں نے دیکھا کہ حضرت میری باتیں سن رہے ہیں مگر یہ سکون اور خاموشی سے۔ میرے دل میں خیال آیا غالباً آپ کو میری باتوں سے کراہت تھی۔ یہ بڑے بزرگ ابتدائی تجربات اور مشکلات سے ناواقف ہوتے ہیں ان پر سے احوال کی قدر نہیں کرتے۔ حضرت نے میرے ان قلبی خدشات کو بھانپ لیا۔ لگے ”بیٹا! یہ انکساری اور عاجزی تمہارے لیے نہیں ہے یہ تمہارے

حوال و مقامات کے لیے ہے۔ میں تو اس ذات کے لیے عجز کر رہا ہوں جو احوال کو تبدیل کرنے والا ہے۔ میں تو ہر طالب کے لیے بھی انکسار اور عجز اختیار کرتا ہوں جو مقامات سلوک سے گزرتا ہے۔“ حضرت داتا گنج بخش رحمۃ اللہ علیہ لکھتے ہیں کہ میں حضرت کی بات سن کر دم بخود ہو گیا مجھے یوں محسوس ہوا۔ جیسے میرے قدموں تلے سے زمین نکل گئی ہے۔ آپ نے فرمایا ”بیٹے! طریقت میں جب بندے کو ان حالات سے گزرنا ہوتا ہے تو اس کو اس کے گمان میں بند کر دیا جاتا ہے جب انسان اپنے آپ میں بند ہو جاتا ہے، وہ اپنی نفی کر دیتا ہے تو اللہ تعالیٰ میں فنا ہو کر اپنے تمام گمانوں اور دعوؤں سے خالی ہو جاتا ہے۔ اس مقام پر اس کے سامنے بس اللہ کی ذات ہی ہوتی ہے جس کی اطاعت کرتا ہے۔“ حضرت داتا گنج بخش رحمۃ اللہ علیہ لکھتے ہیں کہ اس دن کے بعد جب میں حضرت کی خدمت میں حاضر ہوتا تو خاموش بیٹھا رہتا اور اپنے احوال بیان کرنے کی بجائے اسرار و رموز سے دامن بھرتا۔ میں نے آپ کی مجالس سے وہ اسرار و رموز پائے کہ اگر بیان کروں تو دریا ٹھاٹھیں مارنے لگیں۔

شیخ ابوالاحمد المظفر بن حمدون خراسان کے ایک صوبے کے گورنر تھے۔ جذبِ حقیقی نے انہی طرف کھینچا تو تختِ شاہی پر ہی مقامات و مراتب طے جو سالوں کی ریاضتوں اور مجاہدات سے نہیں ملتے۔ اقتدار اور حکومت پر رہتے ہوئے آپ نے مقامات سلوک حاصل کیے۔ سلطان المشائخ شیخ ابوسعید ابوالخیر فرمایا کرتے تھے۔ ”ہم تو اللہ کی بندگی اختیار کر کے اس تک پہنچے مگر خواجہ مظفر کو تاج و تخت میں بیٹھے بیٹھے دولت و روحانیت مل گئی، ہم مجاہدہ کرتے رہے وہ مشاہدہ سے بلند مقام ہو گئے۔“ حضرت داتا گنج بخش فرماتے ہیں۔ اگرچہ مجھے حضرت ابوالاحمد المظفر کی مجالس سے زیادہ استفادہ کا موقع

نہیں ملا مگر آپ کے بیٹے خواجہ احمد نے مجھے بتایا کہ ایک دن خواجہ مظفر کے پاس سیتاپور سے چند ایسے ولی اللہ آئے جنہیں اپنی اولیائی پر بڑا ناز تھا۔ ایک نے مجلس میں کہا، پہلے فنا ہے پھر بقا۔ شیخ خواجہ مظفر نے فرمایا کہ اگر فنا ہے تو بقا کی ضرورت ہی کیا ہے بقا قائم ہوگی تو فنا ختم ہوگی۔ حضرت داتا گنج بخش فرماتے ہیں، میں نو عمر تھا مجھے سفر کی گرمی نے ستایا ہوا تھا۔ میں طویل سفر کے بعد آپ کی خدمت میں حاضر ہوا۔ لباس گرد آلود تھا۔ چہرے اور سر کے بال پر اگندہ تھے۔ مجھے دیکھ کر فرمانے لگے ابو الحسن! اپنی قلبی حالت بیان کرو اور بتاؤ کہ تمہاری کیا تمنا ہے؟ میں نے عرض کی، حضرت میرا دل چاہتا ہے کہ سماع سنوں، آپ نے اپنے ایک خادم کو حکم دیا کہ گھر سے قوالوں کو بلا لاؤ۔ قوال آئے سماع شروع ہوا۔ کئی لوگ مجلس میں جمع تھے۔ میرے اندر جوانی کی آگ بھڑک رہی تھی۔ باطنی ارادت کی وجہ سے سماع سے بڑا لطف اندوز ہوا۔ حضرت نے مجھے پوچھا ”سناؤ ابو الحسن مجلس سماع کیسی رہی؟“ میں نے عرض کی حضور بڑا لطف آیا۔ سفر کی تھکان جاتی رہی اور روح کو تازگی ملی۔ کچھ عرصے کے بعد میرا جوش اور سماع کا اشتیاق ٹھنڈا پڑنے لگا تو آپ نے مجھے اپنے پاس بلایا اور فرمایا۔ ابو الحسن ایک وقت آئے گا کہ قوالی اور کوئے کی آواز میں تمہیں کوئی فرق محسوس نہ ہوگا کیونکہ سماع کا اشتیاق اسی وقت تک رہتا ہے جب تک انسان کو مشاہدہ حاصل نہیں ہوتا۔ مشاہدے کے بعد سماع اور دوسری ریاضتیں کوئی حقیقت نہیں رکھتیں۔

حضرت داتا گنج بخش رحمۃ اللہ علیہ کے احباب میں شیخ زکی ابن علاء شیخ ابو جعفر صید لانی، شیخ ابو القاسم سری، شیخ الشیوخ ابو الحسن ابن سابع، ابو اسحاق، شہر یار، ابو الحسن علی بن بکر ان، شیخ شفیق فرج زنجانی، شیخ ابو طاہر مشکوف، شیخ عبداللہ جنیدی، خواجہ

حسن سمنانی، شیخ محمد بن سلج، خواجہ ابو جعفر، محمد الحواری، خواجہ محمود نیشاپوری، خواجہ رشید، مظفر ابو سعید، شیخ احمد نجار سرقدی اور ابو الحسن ابی طالب الاسود جیسے جلیل القدر صوفیہ عصر کے اسمائے گرامی ملتے ہیں۔ ان بزرگان دین کے علاوہ سیکڑوں باکمال صوفیہ آپ کے دوست تھے جو دنیا سے تصوف میں آفتاب و مانتاب بن کر چمکتے رہے ہیں۔ یہ حضرات شام، عراق، فارس، آذربائیجان، طبرستان، کرمان، خراسان، ماوراء النہر غزنی اور ایران کے مختلف شہروں میں پھیلے ہوئے تھے۔

حضرت حماد اور شیخ ابو سعید آپ کے خصوصی دوست تھے جلیس مجالس اور شریک سفر و حضر تھے۔ حضرت داتا گنج بخش رحمۃ اللہ علیہ غزنی سے لاہور آئے تو آپ بھی حضرت کے ہمراہ تھے۔ قیام لاہور کے دوران آپ کے ساتھ رہے، حضرت داتا گنج بخش رحمۃ اللہ علیہ کی معرکہ آرا کتاب کشف الکجوب شیخ ابو سعید کی فرمائش پر لکھی گئی تھی بلکہ فاضل مصنف نے آپ کے بعض سوالات کے جواب میں آپ کو مخاطب فرما کر یہ گراں مایہ کتاب ترتیب دی۔ شیخ ابو سعید ایک بلند پایہ عالم اور صوفی تھے۔ وہ ایک زیر تربیت سالک کی حیثیت سے حضرت داتا گنج بخش رحمۃ اللہ علیہ کی صحبت میں رہے۔ لاہور میں ابتدائی دنوں میں جن مصائب اور نا موافق حالات کا سامنا کرنا پڑا اس میں شیخ ابو سعید نہ صرف برابر کے شریک تھے بلکہ حضرت داتا گنج بخش کے لیے ایک رفیق غمگسار رہے، ان مشکلات کے بعد جن کامیابیوں نے حضرت داتا گنج بخش کے قدم چومے ان میں شیخ ابو سعید کا باقاعدہ حصہ ہے۔

صاحب کشف الکجوب نے اپنی کتاب میں جہاں تصوف کے اسرار و رموز کو بیان کیا ہے وہاں آپ نے اپنے سفر اور بزرگان دین سے ملاقاتوں کی تفصیل بھی بیان

کی ہے پھر جن بزرگان دین سے استفادہ کیا ہے ان کا تذکرہ بڑے خوبصورت انداز میں کیا ہے۔ صرف افراد ہی نہیں آپ نے اکثر بزرگان دین کے مزارات سے بھی استفادہ کیا اور روحانی برکات حاصل کیں۔ آپ اپنی کتاب میں ایک مقام پر لکھتے ہیں کہ مجھے بعض مشکل مسائل کا سامنا تھا۔ میں نے بڑی کوشش کی مگر میری قلبی مشکلات حل نہ ہو سکیں۔ میں حضرت بایزید بسطامی کے مزار پر تین ماہ تک ٹھہرا ہا مگر مسائل اور مشکلات جوں کی توں رہیں۔ آخر میں نے خراسان جانے کا ارادہ کیا اور پھر بخش کے ایک قریبی گاؤں میں رات گزارنے کا فیصلہ کیا۔ اس گاؤں میں کسی دلی اللہ کا مزار تھا۔ اس خانقاہ پر کئی گدڑی پوش صوفیہ کرام قیام پذیر تھے۔ میں نے اس دن ایک کھردری گدڑی پہنی ہوئی تھی۔ میرے پاس کوئی سامان نہیں تھا، صرف ایک کوزہ اور ایک ڈنڈا تھا۔ ان صوفیوں نے مجھے اس لباس میں دیکھا تو حقارت سے نظر انداز کر دیا اور کہنے لگے تم ہم میں سے نہیں ہو۔ میں واقعی ان میں سے نہیں تھا۔ رات کا ایک حصہ گزرا تو مجھے کہنے لگے تم اس اونچی جگہ نہ رہو۔ وہ خود ایک چبوترے پر جا بیٹھے۔ انہوں نے مجھے ایک باسی، اور بدبودار سوکھی روٹی دی اور خود اعلیٰ قسم کے کھانے کھانے لگے۔ مجھے ان کے کھانوں کی خوشبو آرہی تھی۔ اور ان کے منٹھاروں کی آواز سنائی دے رہی تھی۔ وہ کھانا کھاتے رہے اور مجھ پر طنز بھی کرتے جاتے۔ کھانا کھانے کے بعد وہ خر بوزے کھانے لگے اور خر بوزوں کے چھلکے مجھ پر پھینکتے جاتے اور قہقہے لگاتے جاتے۔ میں نے دل میں کہا اے اللہ! اگر یہ لوگ تیرے نیک بندوں کے لباس میں نہ ہوتے تو میں ان کی وہ خبر لیتا کہ وہ یاد رکھتے۔ اس کے باوجود ان کی زبانیں طنز کرنے اور ہاتھ چھلکے پھینکنے سے نہ رکے۔ میں ان کی یہ حرکات برداشت کرتا رہا۔ اپنے نفس کی انا کو دباتا

ہا۔ ان کی ملامت پر ضبط کرتا رہا۔ اللہ تعالیٰ نے اس برداشت کی وجہ سے میری قلبی مشکلات آسان فرمادیں اور میرے مسائل حل ہو گئے۔ اب مجھے معلوم ہوا کہ اولیاء اللہ بعض مجہول اور جاہل قسم کے لوگوں کو اپنے ساتھ کیوں رکھتے ہیں۔

حضرت داتا گنج بخش رحمۃ اللہ علیہ نے دوران سفر کئی ایسے اولیاء اللہ سے ملاقات کی جو واقعی اللہ کی راہ میں درویش بنے ہوئے کی حیثیت سے زندگی بسر کر رہے تھے۔ آپ کشف المحجوب میں لکھتے ہیں کہ میں نے ایک بیابان میں ایک ایسے شخص کو دیکھا جو سال میں پالیس چالیس روز متواتر کھائے پیے بغیر رہتا تھا۔ شیخ دانش ابو محمد باغری رحمۃ اللہ علیہ جب دنیا سے رخصت ہونے لگے تو میں وہاں موجود تھا۔ سابقہ ستر اسی دن سے آپ نے کچھ نہ کھایا تھا۔ پھر اتنے عرصہ میں آپ نے ایک نماز بھی قضا نہیں کی تھی۔ میں نے ایک درویش کو دیکھا جو اسی دن تک روزے سے رہا اور تمام نمازیں باجماعت ادا کرتا رہا۔ مرد کے علاقہ میں مجھے ایسے دو بزرگوں سے ملنے کا اتفاق ہوا۔ ایک کا نام مسعود تھا اور دوسرے کا شیخ ابو علی سیاہ تھا۔ حضرت مسعود نے شیخ ابو علی سیاہ کو بلایا اور کہا آؤ آج سے چالیس دن کا چلہ کریں اور کچھ نہ کھائیں اور نہ پئیں۔ ابو علی سیاہ نے جواب دیا کہ میرے پاس آجائیں اور ہر روز خوب پیٹ بھر کر مرغن کھانا کھائیں مگر چالیس روز تک ایک ہی وضو سے تمام نمازیں ادا کریں۔ حضرت داتا گنج بخش رحمۃ اللہ علیہ ایسے ہزاروں مردان خدا کو ملتے تھے اور ان کی مجالس و صحبت سے استفادہ کرتے تھے۔

(تومی ڈائجسٹ لاہور، حضرت علی ہجویری نمبر مئی ۲۰۰۱ء، جہان رضا لاہور مئی

۲۰۰۷ء، پندرہ روزہ سائبان لاہور یکم نومبر ۲۰۰۷ء)

کشف المحجوب کی حکایات

حضرت ابراہیم بن ادھم رحمۃ اللہ علیہ کی قوت برداشت

حضرت داتا گنج بخش رحمۃ اللہ علیہ نے حضرت ابراہیم بن ادھم رحمۃ اللہ علیہ کی ایک حکایت لکھی ہے کہ حضرت ابراہیم بن ادھم سے ان کے ایک دوست نے پوچھا: ”تم کبھی اپنے مقاصد میں کامیاب بھی ہوئے ہو؟“

فرمانے لگے: ”مجھے زندگی میں دوبارہ کامیابی نصیب ہوئی ہے۔ میں جن دنوں خراسان کا بادشاہ تھا، میرے دل میں آیا کہ میں تنہا سفر کروں، میرے کپڑے میلے کچیلے تھے، بال بکھرے ہوئے تھے، حجامت بڑھی ہوئی تھی..... میں ایک کشتی میں سوار ہوا اور کشتی کے ایک کونے میں بیٹھ گیا، مجھے کوئی نہ پہچانتا تھا، جو شخص مجھے دیکھتا حقارت کی نظر ڈالتا، کشتی میں بیٹھے بعض لوگ میرا مذاق اڑانے لگے، مجھے دیکھ کر مذاق کر کے حقارت آمیز قہقہے لگاتے۔ میں خاموشی سے برداشت کرتا رہا، اس کشتی میں ایک مسخرہ بھی سوار تھا، وہ میرے ساتھ بڑے بے ہودہ مذاق کرتا اور تمسخر اڑاتا، لوگ اس کی باتیں سن کر خوش ہوتے اور تالیاں بجاتے..... اب وہ مسخرہ اٹھا، میرے پاس آ کر میرے سر کے بال نوچنے لگا، منہ پر چھڑیں مارتا، کشتی میں بیٹھے سارے لوگ خوش ہوتے، مگر میں یہ ساری چیزیں برداشت کرتا اور کچھ نہ کہتا اب وہ مسخرہ اور تیز ہو گیا۔ اس نے میرے سر پر پیشاب کرنا شروع کر دیا۔ میں خاموشی سے برداشت کرتا رہا..... کشتی والے خوش ہوتے رہے، جب کشتی کنارے لگی تو اس برداشت پر ہی وجہ سے مجھ پر اللہ کی رحمت کے دروازے کھل گئے“

”اسی طرح ایک بار میں ایک گاؤں میں گیا، سخت بارش ہو رہی تھی، سخت سردی تھی، میری گردی بھیگ رہی تھی، سردی اور ٹھنڈک نے میرے جسم کو شل کر دیا تھا، میں ایک مسجد میں نہانے کے لیے بڑھا تو مسجد سے لوگوں نے مجھے دھکے دے کر باہر اٹال دیا، اس طرح میں نے دوسری مسجد کا رخ کیا، وہاں بھی پناہ نہ ملی..... تیسری مسجد کی طرف بڑھا وہاں بھی لوگوں نے داخل نہ ہونے دیا..... آخر کار میں ایک حمام کے پاس آیا، بھٹی کے ساتھ بیٹھ گیا، کپڑے سکھانے کی کوشش کی، مگر بھٹی کے دھوئیں نے میرے کپڑے سیاہ کر دیے، چہرہ سیاہ ہو گیا، کچھ وقت گزرا، اللہ کی رحمت کے دروازے کھل گئے، یہ سختیوں کو برداشت کرنے کا ثمرہ تھا“.....

سختیاں برداشت کرنے سے اللہ کی رحمت کے دروازے کھل جاتے ہیں حضرت داتا گنج بخش رحمۃ اللہ علیہ فرماتے ہیں کہ ایک مرتبہ مجھے بعض مشکلات نے آگھیرا..... بڑی کوششیں کیں مگر میری مشکلات حل نہ ہوئیں..... ایسے حالات میں حضرت بایزید بسطامی رحمۃ اللہ علیہ کے مزار پر حاضر ہوا، مجھے جب بھی ایسی مشکلات پیش آئیں میں حضرت کے مزار پر چلا جاتا..... مگر اس بار کئی دن گزر گئے۔ چلے کشتی بھی کی، تین ماہ تک مزار پر رہا، مگر میری مشکلات کا حل نہ نکلا..... اب میں نے خراسان کا سفر اختیار کر لیا، میں سفر کرتا ایک گاؤں جا پہنچا، وہاں ایک خانقاہ تھی، خانقاہ میں صوفیوں کی ایک جماعت ٹھہری ہوئی تھی، میں نے ایک کھروری اور میلی سی گردی پہن رکھی تھی، دوسرے مسافروں کی طرح میرے پاس سامان نہیں تھا، بس ایک لوٹا اور ایک لٹھی تھی..... ان لوگوں نے مجھے نہ پہچانا بلکہ حقارت کی نگاہوں سے دیکھنے

لگے..... وہ اپنے رسم و رواج کے مطابق باتیں کرتے جاتے، بعض اوقات مجھے دیکھ کر میرے متعلق سست باتیں بھی کر جاتے، کبھی کبھی مذاق بھی کرتے، مگر میں ان کے رویہ کو برداشت کرتا رہا، انہوں نے ساری جگہ پر قبضہ کر لیا اور مجھے ایک درہنچے کے پاس بیٹھنے کو کہا اور خود سامنے کے ایک چوڑے پر بیٹھ گئے..... مجھ پر ترس کھا کر ایک سوکھی روٹی دی، جس پر پھپھوندی لگی ہوئی تھی مگر خود وہ عمدہ کھانا کھاتے رہے جس کی خوش بو میری بھوک کو بھڑکاتی رہی..... کھانا کھانے کے بعد انہوں نے خربوزے کھانے شروع کر دیے اور خربوزوں کے چھلکے مجھ پر پھینکتے..... یہ ان کی دل لگی تھی، وہ خربوزوں کے چھلکے میرے سر پر پھینک کر قہقہے لگاتے..... میں ان کی ساری حرکات کو برداشت کرتا رہا اور اللہ کے سامنے عرض کی:

”اے اللہ! میں صوفیہ کے لباس میں ہوں اور تیرے محبوب بندوں کا لباس پہنا ہوا ہے اب میں انہیں جواب میں کچھ کہہ بھی نہیں سکتا.....“

ان کی بے ہودہ گفتگو بڑھتی گئی اور وہ مذاق میں زیادہ بے باک ہو گئے۔ میں یہ سب کچھ برداشت کرتا گیا، قریب تھا کہ دامن صبر ہاتھ سے چھوڑ دیتا مگر مجھے اللہ نے برداشت کی ہمت دی، صبح ہونے سے پہلے ہی مجھ پر اللہ کی رحمت کے دروازے کھل گئے، میری مشکلات ختم ہو گئیں۔۔۔

حضرت ساقی کوثر رحمۃ اللہ علیہ کی عنایت

حضرت داتا گنج بخش رحمۃ اللہ تعالیٰ علیہ امام ابو حنیفہؒ کا ایک واقعہ لکھتے ہیں کہ جن دنوں امام نوئل بن حبانؒ کا انتقال ہوا میں نے خواب میں دیکھا کہ قیامت بر

پا، لوگ میدان حشر میں حساب گاہ میں کھڑے ہیں، میں نے سرائٹھا کر دیکھا تو یہی نظر حضور نبی کریم صلی اللہ علیہ وسلم کے چہرہ انور پر پڑی، آپ حوض کوثر کے کنارے پر جلوہ مایاں ہیں، آپ کے دائیں بائیں بہت سے بزرگ کھڑے ہیں، جنہیں میں پہچانتا تھا، ایک سفید ریش بزرگ حضور صلی اللہ علیہ وسلم کے رخسار مبارک پر اپنے خوبصورت رخسار ملائے، اٹھ آئے ان کے پاس ہی حضرت نوئل بھی کھڑے دکھائی دیے، حضرت نوئل نے مجھے دیکھا تو میرے پاس خود چلے آئے۔ میں نے عرض کی:

”مجھے پانی کے چند گھونٹ مل جائیں گے؟“

فرمایا: ”آج تو صرف حضور صلی اللہ علیہ وسلم کی اجازت سے ہی پانی ملتا ہے“

حضور صلی اللہ علیہ وسلم نے مجھے دیکھا اور اپنی انگشت مبارک سے اشارہ فرمایا، مجھے پانی مل گیا۔ حضرت نوئل نے ایک پیالہ بھر کر دیا، میں پیتا گیا مگر پیالہ لبالب بھرا رہا۔ میں نے حضرت نوئل سے پوچھا:

”حضور صلی اللہ علیہ وسلم کے رخسار مبارک پر رخسار کھنے والے کون بزرگ ہیں؟“ فرمایا: ”یہ حضرت سیدنا ابراہیم خلیل اللہؑ ہیں، دیکھو بائیں جانب حضرت سیدنا ابوبکر صدیق کھڑے ہیں، میں مختلف بزرگوں کے متعلق پوچھتا گیا، میں سترہ بزرگوں کے متعلق پوچھ سکا، تو میری آنکھ کھل گئی۔“

حضرت داتا گنج بخش رحمۃ اللہ علیہ کے دوستوں میں سے ایک بزرگ حضرت احمد مادخری رحمۃ اللہ تعالیٰ علیہ ہوئے ہیں، وہ بڑے بلند پایہ ولی اللہ تھے۔ حضرت داتا گنج بخش رحمۃ اللہ علیہ فرماتے ہیں کہ میں نے حمادخری سے پوچھا کہ اپنی توبہ کا ابتدائی واقعہ تو سنائیں، جس نے آپ کی زندگی بدل کر رکھ دی اور انقلاب آگیا۔ آپ نے بتایا

کہ میں ایک بار سرخس کے بیابانوں میں دور نکل گیا اور اپنے اونٹوں کو دور دراز علاقوں میں لے جا کر چراتا رہا، خود میں یوں کرتا کہ بھوک اور پیاس کو برداشت کرتا، اپنا کھانا دوسروں کو کھلا دیتا اور کئی کئی دن بھوکا رہتا، میں اللہ کے اس فرمان کا سہارا لیتا:

وَيُزْنُونَ عَلَىٰ أَنفُسِهِمْ وَلَوْ كَانَ بِهِمْ خَصَاصَةٌ

”مسلمان اپنی جانوں پر ایثار کرتے ہیں اگرچہ انہیں تنگی ہی ہو“

مجھے اس آیت کی وجہ سے وہ لوگ بہت اچھے لگتے جو دوسروں کو کھلا کر خود صبر و قناعت کرتے ہیں، میں اسی آیت کریمہ کی راہ نمائی میں اپنا کھانا دوسروں کو کھلا دیتا اور خود بھوکا پیاسا رہتا۔

ایک دن میں نے دیکھا کہ اس جنگل میں ایک شیر نمودار ہوا، وہ بھوکا تھا، میں اسے دیکھتا رہا، اس نے میرے ایک اونٹ پر حملہ کر کے اس کا پیٹ چیر پھاڑ ڈالا، میں نے اسے کچھ نہ کہا اور خاموشی سے اس شیر کی حرکت دیکھتا رہا، شیر اگرچہ بھوکا تھا مگر وہ اونٹ کو چیر پھاڑ کرنے کے بعد خود گوشت کھائے بغیر ایک ٹیلے پر جا بیٹھا اور زور سے دھاڑا، اس کی آواز سن کر جنگل سے کئی درندے باہر نکل آئے اور اس اونٹ کا گوشت کھانے لگے، ان جانوروں میں چیتے، بھیڑیے، لومڑی اور گیدڑ قسم کے مختلف جانور تھے، وہ اونٹ کا گوشت کھاتے رہے، جب سارے جانور سیر ہو کر چلے گئے تو شیر ٹیلے سے نیچے آیا اور بچا ہوا گوشت کھانے لگا، ابھی اس نے ایک ٹکڑا کھایا تھا کہ ایک لنگڑی لومڑی نمودار ہوئی، شیر گوشت چھوڑ کر پھر ٹیلے پر جا بیٹھا، جب وہ لنگڑی لومڑی پیٹ بھر کر گوشت کھا کر چلی گئی تو شیر ٹیلے سے دوبارہ نیچے آیا اور بچا کھچا گوشت کھانے لگا اور کھا کر چلا گیا..... میں یہ سارا نظارہ دیکھ رہا تھا اور شیر کے ایثار کی تعریف

ہوتا تھا، جب میں لوٹنے لگا تو شیر نے مجھے دیکھ لیا اور کہا (جیسے میں ہی سمجھتا تھا):
”اے احمد! اللہ کا ایثار تو کتنے بھی کر لیتے ہیں، مردود ہے جو اپنی جان اور
اللہ کی راہ میں قربان کر دے“

میں اس دن سے اپنی ذات کی بجائے دوسروں کو کھلانے میں خوشی محسوس
نے لگا ہوں۔

حضرت خضر علیہ السلام اسرار الہیہ کے محافظ ہیں

حضرت ابو بکر و راق رضی اللہ عنہما اپنے وقت کے بہت بڑے دلی اللہ ہوئے ہیں۔
وہ ایک دن حضرت علی بن علی حکیم ترمذی رضی اللہ عنہ کی مجلس میں بیٹھے ہوئے تھے۔ آپ
ابو بکر و راق کو کچھ کاغذات دیے اور کہا کہ انہیں دریائے جیہوں میں ڈال
..... جب باہر آئے تو حضرت راق نے کاغذات پر نظر ڈالی تو ان میں معارف
اسرار کا ایک خزانہ بند تھا، وہ انہیں گھر لے گئے اور محفوظ کر لیا، دوسرے دن وہ حضرت
اسلم ترمذی رحمت اللہ تعالیٰ علیہ کی مجلس میں گئے تو آپ نے پوچھا:

کاغذات دریا میں ڈال آئے اور تم نے ڈالنے کے بعد کیا دیکھا؟“

رض کی کچھ نہیں، ان کاغذات کو پانی بہا کر لے گیا۔ آپ نے فرمایا:

ایسا معلوم ہوتا ہے کہ تم نے انہیں دریا میں نہیں ڈالا، جاؤ! انہیں دریا میں ڈال کر آؤ“
انہذا جب دریا میں ڈالے گئے تو دریا کی لہروں میں سے لوہے کا ایک صندوق نکلا
ن کا ڈھکنا کھلا، سارے کاغذات اس میں سما گئے اور صندوق پانی کی تہ میں چلا گیا۔
پ نے سارا واقعہ آکر حضرت حکیم کو بتایا اور پوچھا کہ حضرت اس میں کیا راز تھا؟

آپ نے بتایا: ”بیٹا! ان اوراق پر اولیاء و مشائخ کے علوم کے اسرار لکھے تھے، جو عام آدمیوں کی بلکہ اہل علم و فضل کی ذہنی دسترس سے بھی بلند تر تھے، حضرت خضر علیہ السلام نے یہ کاغذات محفوظ کرنے کے لیے مجھ سے مانگ لیے تھے“

مصائب میں اللہ کا شکر ادا کرنے والے لوگ

حضرت داتا گنج بخش رحمۃ اللہ علیہ نے اللہ کی رضا پر مطمئن رہنے اور اسے ہر حالت میں قبول کرنے کا ایک واقعہ لکھا ہے کہ بنی اسرائیل میں ایک عبادت گزار بندہ تھا، جسے اللہ نے چار سو سال سے بھی زیادہ زندگی عطا کی تھی اور وہ چار سو سال تک ایک ہی وادی میں عبادت کرتا رہا..... ایک دن اسے خیال آیا کہ اگر اللہ تعالیٰ یہ پہاڑ نہ بناتا تو اس کے بندوں کو چلنے پھرنے میں آسانی ہوتی۔ اللہ تعالیٰ نے اس وقت کے پیغمبر کے ذریعہ اس عابد کو تنبیہ فرمائی کہ تم نے عبادت کرتے کرتے ہمارے معاملات میں دخل دینا شروع کر دیا ہے، لہذا آج سے تمہارا نام نیک بندوں کے دیوان سے نکال دیا گیا ہے۔ اور اشتیاء اور بد بخت لوگوں کے دفتر میں لکھ دیا گیا ہے..... اس عابد نے یہ بات سنتے ہی مایوس ہونے کی بجائے خوشی کا اظہار کیا اور سجدہ شکر بجالاتے ہوئے اس پیغمبر کو عرض کی:

”شکر ہے، میں اللہ کے کسی دفتر میں شمار و تظاہر میں تو آ گیا ہوں، آپ اپنے اللہ سے میرے لیے ایک سفارش کریں کہ اے میرے اللہ! میں خوش قسمت ہوں کہ تو نے اپنے ایک دیوان میں میرا نام لکھا ہے مگر ایک عرض ہے کہ دوزخ میں بھیجتے وقت مجھے اتنا جہیم اور موٹا کر دے کہ میرے سوا تیرا کوئی گناہ گار بندہ اس دوزخ میں نہ آ سکے اور میں اکیلا

ی تیرے بندوں کے بدلے عذاب میں مبتلا رہوں اور تیرے سارے گناہ گار بندے میری وجہ سے جنت میں چلے جائیں، میں تیری رضا پر مطمئن ہوں اور تیرے حکم پر اُمنی ہوں“

اللہ تعالیٰ نے اپنے پیغمبر کو فرمایا:

”میرے اس بندے کو بشارت دو کہ تو نے ابتلا اور مصیبت میں بھی میرا شکر ادا کیا ہے اور میری رضا پر قائم رہے ہو، اب قیامت کے دن تجھے جنت میں داخل کیا جائے گا بلکہ تو جس کی شفاعت کرے گا اسے بھی بخش دیا جائے گا“۔

اللہ کی رضا کا کتنا بلند مقام ہے، اس کی رضا پر زندگی گزارنے والے اسے بے حد پسند ہیں، ”رضی اللہ عنہم ورضوا عنہ“ انہی لوگوں کا مقام ہے۔ حضور صلی اللہ علیہ وسلم کے صحابہؓ نے اللہ کی رضا پر راضی ہو کر وہ مقام حاصل کیا جس پر فرشتے بھی رشک کرتے تھے، اولیاء اللہ بھی اللہ کی رضا پر قائم رہتے ہیں

حضرت عمر رضی اللہ عنہ کا دریائے نیل کو پیغام

کشف الکجوب میں سیدنا عمر فاروق رضی اللہ عنہ کا تاریخی واقعہ لکھا ہوا ہے کہ حضرت سیدنا فاروق رضی اللہ عنہ کی خلافت کے دوران مصر فتح ہو چکا تھا..... مصر میں ریائے نیل سارے ملک کو سیراب کرتا تھا مگر مصریوں کے ہاں ایک روایت بنی ہوئی تھی کہ جب تک ہر سال ایک خوب صورت دوشیزہ کو قتل کر کے بطور نذرانہ اس میں نہ پیک دیا جاتا، اس کی روانی جاری نہیں رہتی تھی۔ یہ صورت حال سیدنا عمر فاروق رضی اللہ عنہ کی خدمت میں پہنچائی گئی، آپ نے ایک رقعہ لکھا:

”اے دریائے نل! اگر تم خود رکستے ہو تو رکے رہو، لیکن اگر تم خدا کے حکم سے جاری رہتے ہو تو میں اس خدا کا بندہ عمر تجھے حکم دیتا ہوں کہ رواں ہو جاؤ۔“ جب یہ رقعہ دریائے نل میں ڈالا گیا تو دریا کا پانی رواں دواں ہو گیا اور پھر کبھی نہ رککا، نہ خشک ہوا:

آں کہ عشقِ مصطفیٰ سامانِ او
بحرِ دیر در گوشہ دامنِ او !

حضرت داتا گنج بخش رحمۃ اللہ علیہ نے یہ واقعہ ان لوگوں کی راہ نمائی کے لیے لکھا ہے جو صحابہ کرام کی کرامات کے منکر ہیں..... آپ بتانا چاہتے ہیں کہ رسول اللہ کے غلام جب کسی چیز کو حکم دیتے ہیں تو وہ سر تسلیم خم کر دیتی ہے..... غلامان رسول کی بادشاہی کائنات ارضی کے ذرہ ذرہ پر نافذ ہے اور ان کے اشاروں سے دریا رواں دواں رہتے ہیں۔

حضرت بایزید بسطامی پر رحمت کے دروازے کھل گئے

حضرت داتا گنج بخش رحمۃ اللہ علیہ نے حضرت بایزید بسطامی رحمۃ اللہ تعالیٰ علیہ کا واقعہ لکھا ہے۔ جس میں شریعت کی اتباع کی اہمیت سامنے آتی ہے..... آپ فرماتے ہیں کہ میں نے ایک ولی اللہ کی شہرت سنی تو بسطام سے چل کر اس کی زیارت کے لیے گیا، میں اس ولی اللہ کی مسجد میں پہنچا تو میں نے دیکھا کہ وہ اپنے گھر سے نکل کر مسجد میں آ رہے تھے اور کلی کر کے مسجد کے اندر کھڑے کھڑے قبلہ رخ ہو کر منہ سے پانی پھینک رہے تھے..... میں نے سوچا کہ ولی اللہ تو شریعت رسول کے احکام کا احترام کرتے ہیں، یہ کیسا ولی اللہ ہے؟..... چنانچہ میں طے بغیر ہی واپس آ گیا، مگر مجھے اس کی اس حرکت پر دکھ ہوا اور اس ولی اللہ پر ترس آیا کہ وہ شریعت کے احکام سے اتنا بے

خبر ہے..... میں نے اس کی ہدایت کے لیے اللہ سے دعا کی..... مجھے اسی رات حضور صلی اللہ علیہ وسلم کی زیارت ہوئی، آپ صلی اللہ علیہ وسلم نے مجھے دیکھ کر فرمایا: ”بایزید! آج تو نے وہ کام کیا ہے جس کی برکت سے تم ولایت کے ایک خاص درجہ پر فائز ہو گئے ہو۔“

اس خواب کے بعد مجھ پر اللہ تعالیٰ کی رحمت کے دروازے کھل گئے۔

ہم نے حضرت داتا گنج بخش رحمۃ اللہ تعالیٰ علیہ کی کتاب ”کشف المحجوب“ سے یہ چند واقعات بیان کیے ہیں۔ ان واقعات کی روشنی میں ہم اپنے قارئین سے التماس کرتے ہیں کہ وہ اپنی روزمرہ زندگی پر نظر ڈالیں اور اپنے آپ کو ان بزرگان دین کے واقعات کی روشنی میں ڈھالنے کی کوشش کریں۔ یہ ایسی حکایات ہیں، جن کی روشنیاں ہماری راہ نمائی کرتی ہیں اور ہم زندگی کی تاریکیوں سے نکل کر اللہ تعالیٰ کی رضا کی روشنیوں میں سفر کرنا شروع کر دیتے ہیں۔

(”جہانِ رضا“ لاہور اپریل ۲۰۰۶ء)

دُرودِ پاک کے خیابانوں میں چند لمحات

قرآن پاک نے اللہ تعالیٰ کی طرف سے اپنے حبیبِ مکرم ﷺ کو ایک بشارت کا اعلان فرمایا ہے: **إِنَّ اللَّهَ وَمَلَائِكَتَهُ يُصَلُّونَ عَلَى النَّبِيِّ** ”میں اور میرے ملائکہ میرے نبی پر درود پڑھتے ہیں“ اس بشارت کے بعد ایک حکم نافذ فرمایا **يَا أَيُّهَا الَّذِينَ آمَنُوا صَلُّوا عَلَيْهِ وَسَلِّمُوا تَسْلِيمًا** ”اے اہل ایمان تم میرا محبوب پر درود اور سلام پیش کیا کرو جیسا سلام پیش کرنے کی شان ہے۔“ اس فرمانِ کاروشنی میں کائناتِ ارضی پر رہنے والے اہل ایمان سرکارِ دو عالم کی بارگاہ میں صلاۃ و سلام کے تحفے بھیج رہے ہیں ان کی تعداد، ان کا شمار صرف اور صرف اللہ تعالیٰ کے علم میں ہے۔ ہر شخص اپنے اپنے انداز میں اپنی اپنی استعداد کے مطابق صلوٰۃ و سلام کے تحائف پیش کرتا ہے۔ مگر آج کی محفل میں ہم موجودہ زمانہ کے چند عاشقانِ رسولؐ کا ذکر کر رہے ہیں۔ جو مختلف انداز میں بارگاہِ رسالت میں اپنے تحائفِ درود و سلام پیش کرتے ہیں۔

الحمد للہ! مجھے زندگی کے ابتدائی دور میں دودِ پاک کے ایسے باغوں میں رہنے کا موقع ملا ہے جہاں ہر طرف سرکارِ دو عالم ﷺ پر درود و سلام کی خوشبودار ہوائیں اٹھیں اور دل و دماغ کو معطر و معطر کرتی جاتی ہیں۔

میرے استاد گرامی مولانا محمد نبی بخش حلوائی رحمۃ اللہ علیہ (م: ۱۹۴۴ء) نے دہلاؤ لاہور کے باہر سٹی کوتوالی کے ساتھ آج سے اسی (۸۰) سال پہلے ایک دینی مدرسہ ترقی کی تھی۔ جس میں آپ کے شاگرد، دینی علوم حاصل کرتے تھے اور

سالکانِ راہِ طریقت تربیت پاتے تھے۔ ان دنوں میں عمر عزیز کے بارہ سال گزار چکا تھا۔ اور گلستانِ بوستان کے دیباچے پڑھا کرتا تھا۔ میرے استاد گرامی کا معمول تھا کہ خود تورات کا اکثر حصہ سرکارِ دو عالم کی بارگاہ میں ہدیہ درود و سلام پیش کرنے میں مصروف رہتے مگر فجر کی نماز کے بعد تمام اساتذہ، زیر تربیت سالکانِ مجتہد دیہ اور طلبہ، درودِ پاک کے لیے ایک حلقہ بناتے اور کھجوروں کی ہزاروں گٹھلیوں پر درود شریف پڑھتے۔ اس حلقہ درود کی برکت سے ہمارے لیے طعام، لباس اور دوسری ضروریات خزانہ غیب سے پوری ہوتی رہتی تھیں اس وقت مجھے درودِ پاک کے روحانی فیوضات کا شعور تو نہ تھا۔ مگر میں محسوس کرتا تھا کہ ہر شخص درودِ پاک کی وجہ سے مجھے محبت کی نگاہ سے دیکھتا اور مجھے یوں محسوس ہوتا کہ

ان کی مہک نے دل کے غنچے کھلا دیے ہیں!

ہمارے استاد نے پندرہ جلدوں میں ”تفسیر نبوی“ پنجابی اشعار میں لکھی۔ قرآن میں جہاں جہاں ذکرِ رسول آیا اس مقام پر سرکارِ دو عالم ﷺ پر درود شریف کے فضائل کو بڑی تفصیل سے بیان کیا گیا۔ پھر آپ نے دو مستقل کتابیں ”شفاء القلوب“ اور ”اظہار انکار المکرین من صلوٰۃ الحبتین“ لکھیں جن کے کئی کئی ایڈیشن چھپے اور دنیا کے گوشے گوشے تک پہنچے۔

مولانا محمد نبی بخش حلوائی رحمۃ اللہ علیہ کے استاد گرامی پیر عبد الغفار شاہ قادری کشمیری تھے جولاہور شہر کے درمیان اپنے مدرسہ غوثیہ میں طلبہ کی کثیر تعداد کو دینی علوم سے سرفراز فرمایا کرتے تھے۔ پیر عبد الغفار شاہ رحمۃ اللہ علیہ کشمیر سے آئے تھے ان کا معمول تھا کہ وہ کثرت سے درود شریف پڑھتے۔ اس طرح ان کے شب و روز درودِ پاک کے

باغوں کی خوبصورت کیاریوں میں گزرتے۔ انہوں نے تیرہ مجلدات حضور کی بارگاہ میں درود و سلام پر ترتیب دی تھیں اور انہیں چھوڑ کر لوگوں میں تقسیم کرتے تھے۔ آپ نے اپنے مدرسہ غوثیہ کی پیشانی پر لکھا تھا: ”لنا شعلا فی الصلوٰۃ الرسول اللہ۔“ ”ہماری زندگی کے شب و روز تو سرکارِ دو عالم ﷺ پر درود شریف کے سائے میں گزرتے ہیں“

آپ کا معمول تھا کہ آپ ہر جمعرات کی صبح کو اپنے احباب کو دریائے راوی کے کنارے لے جاتے اور ایک وسیع حلقہ بنا کر سب مل کر درود شریف پڑھتے۔ کئی بار تو ایسا ہوتا کہ اس حلقے میں سو سو حضرات سے زیادہ لوگ درود پڑھنے کے لیے دریا کے کنارے پہنچ جاتے۔ آپ فرمایا کرتے تھے کہ ”دریائے راوی پر حضرت خضر علیہ السلام کا گزر ہوتا ہے اور وہ درود پاک کی محفلوں میں شرکت کرتے ہیں اگر ظاہر آنکھوں سے ان کی زیارت نہ بھی ہو تو بھی ان کی موجودگی کا احساس ہر درود پڑھنے والے کو ہوگا۔“

میں نے حضرت پیر عبدالغفار شاہ صاحب کی زیارت تو نہیں کی تھی مگر جب میں نے ان کے وصال کے بعد ان کی ذاتی لائبریری دیکھی تو اس میں دس ہزار سے زائد درود پاک کی کتابیں موجود تھیں۔ ان کی ایک کتاب ”خزانۃ البرکات“ جو بڑی تقطیع پر ہزار صفحات پر خوبصورت قلم سے لکھی ہوئی تھی، میں نے اس کی زیارت کی تھی۔ اس میں بڑے شاندار، نادر و نایاب درود پاک درج تھے۔ افسوس یہ کتاب رجال الغیب کی طرح ایسی غیب ہوئی کہ آج تک نظر نہیں آئی۔ اور یہ غنچہ ناگفتہ ہی رہا اور زیب محفل اہل محبت نہ بن سکا۔

پیر صاحب کا معمول تھا کہ درود پاک جہاں سے ملتا وہاں سے حاصل کر لیتے میرے استاد فرماتے ہیں کہ ایک بار حضرت کو کسی نے بتایا کہ کوہ ہمالیہ کے دامن میں نیپال کے پرے ایک مرد خدا رہتے ہیں ان کے پاس ایک ایسا درود پاک ہے جو کسی کے پاس نہیں ہے۔ آپ نے اپنے بیٹے محمد اشرف کو بھیجا اور اس درود پاک کے حاصل کرنے کے لیے اس نے بڑا لمبا سفر کیا۔ آپ کا بیٹا دو سال تک سفر میں رہا اور پہاڑوں، وادیوں اور برفانی گھاٹیوں سے گزرتا گیا۔ پھر جا کر اس نے یہ خوبصورت پھول لا کر اپنے والد کی خدمت میں پیش کیا۔

مجھے کئی ایسے دوست ملے ہیں جو حضور نبی ﷺ کی درود شریف کی وادیوں میں سیر کرتے دکھائی دیے۔ میں جب ان کی زیارت کرتا ہوں تو مجھے ان کے چہرے کھلتے ہوئے گلاب کی طرح دکھائی دیتے ہیں۔ ان کی باتوں سے خوشبو آتی ہے۔ ان کی صحبت کے چند لمحات دل کو تازگی بخشنے ہیں وہ جب میرے پاس تشریف لاتے ہیں تو مجھے یوں محسوس ہوتا ہے کہ وہ

میرے دل کی انجمن میں شمع بن کے آگئے

کبھی کبھی وہ مجھ سے روٹھ جاتے ہیں تو یہ بھی ان کی اداسے دلخوازی ہوتی ہے، ان کی شان بے نیازی ہوتی ہے مگر پھر خود ہی راضی ہو کر میرے پاس آ جاتے ہیں۔ یہ دراصل درود پاک کی خصوصیت ہے جو انسان کو تکبر اور نفرت سے پاک کر دیتی ہے جس کی وجہ سے میں نہ ان سے جدا ہونا پسند کرتا تھا نہ وہ مجھ سے ناراض رہنا گوارا کرتے تھے۔

آج سے بیالیس سال قبل ایک صاحب (اب نام یاد نہیں رہا) مشرقی

پاکستان سے آئے اور مجھے عام کاغذ پر تیس جلدوں میں درود پاک کا مطبوعہ مجموعہ دے گئے۔ جس کا نام ”مجموعہ صلوٰۃ الرسول“ تھا۔ یہ ایک شاہکار محبت تھا جو حضرت مولانا عبدالرحمن چھوہروی رحمۃ اللہ علیہ، عاشق رسول، فنا فی الصلوٰۃ الرسول نے مرتب کیا تھا۔ غالباً وہ مشرقی پاکستان میں تشریف لے گئے تھے ان کے نیاز مندوں نے یہ مجموعہ عام کاغذ پر شائع کیا تھا اور اس کی خوشبو سارے عالم کا جریدہ بن کر اہل دل کو معطر کرتی گئی۔ تیس جلدوں کا یہ مجموعہ انیس سو پچانوے میں ان کے صاحبزادہ سید محمد طاہر شاہ چھوہروی کی کوششوں سے دوبارہ بڑے خوبصورت انداز میں چھپ کر سامنے آیا۔ تو حضور نبی کریم صلی اللہ علیہ وسلم کے درود کی خوشبوؤں نے سارے عالم کو مہکا دیا۔

کس کی زلفوں کی مہک لائی ہے بٹھا سے نسیم دل و جاں وجد کناں جھک گئے بہر تعظیم اس درود پاک کا ترجمہ شیخ الحدیث مولانا محمد اشرف صاحب سیالوی نے کیا اور اس پر نظر ثانی علامہ ممتاز احمد سیدی نے کی۔ یہ کتاب اتنی مقبول ہوئی کہ ساری دنیا میں پھیلی۔ میرے دو عزیز دوست ایس ایم سعید اور ایس ایم شفیق ماہتاب انڈسٹریز، ساہیوال کی دلی خواہش تھی کہ یہ خوبصورت تحفہ ان کی طرف سے سرکارِ دو عالم صلی اللہ علیہ وسلم کی بارگاہ میں پیش کیا جائے۔ انہوں نے کوشش کی مگر کسٹم پر بخدی مطوعوں نے ہر بار روک دیا۔ الحمد للہ! ان احباب کی طرف سے یہ تحفہ جب خود لے کر میں سرکار کے دربار میں حاضر ہوا تو بارگاہ رسالت میں پیش کیا اور اسے قطب مدینہ مولانا ضیاء الدین قادری رضوی کی لائبریری میں محفوظ کر دیا گیا۔

حضرت علامہ الشیخ یوسف مہمانی رحمۃ اللہ علیہ عاشق رسول تھے انہوں نے اپنی گراں قدر تصانیف میں درود پاک پر بڑی خوبصورت کتابیں لکھی ہیں ہمیں ان کی ایک کتاب

”افضل الصلوٰۃ علی سید السادات“ بڑی پسند آئی۔ ہمارے بھائی حکیم محمد اصغر فاروقی مرحوم نے عربی سے اردو میں بڑا خوبصورت ترجمہ کیا۔ جس پر ظلیل احمد رانا نے ایک خوبصورت مقدمہ لکھا۔ اس مقدمے میں انہوں نے عصر حاضر کے مشاہیر کے درود پاک پڑھنے کے واقعات لکھ کر ثابت کیا کہ درود پاک کی بہاریں آج بھی ہماری روح اور دل کو زندگی بخشی رہتی ہیں اور اس کے اثرات اور برکات آج بھی ہماری راہنمائی کرتے ہیں۔

ہمارے ایک عزیز دوست مشہور سکالر بشیر حسین ناظم وزارت مذہبی امور حکومت پاکستان میں ڈپٹی ڈائریکٹر جنرل کے عہدے پر رہے ہیں۔ کئی سال تک وہ دیار حبیب کی حاضری دیتے رہے ہیں۔ وہ نعت خوان رسول ہیں اور اہل محبت کی مجالس کو اپنی نعت خوانی سے پر رونق بنا دیتے ہیں۔ انہوں نے اپنی زندگی میں حضور نبی کریم صلی اللہ علیہ وسلم پر درود شریف پڑھنے کا معمول بنالیا ہے۔ وہ فرماتے ہیں کہ اب تک میں نے چار کروڑ ساٹھ لاکھ بار حضور کی بارگاہ میں درود پاک پیش کیا ہے۔

یہ عظمتیں ہیں مقدر کسی کسی کے لیے!

ایسے لوگوں سے دوستی رکھنا ان سے محبت کرنا حضور نبی کریم صلی اللہ علیہ وسلم کے خیابان محبت میں داخل ہونے کا ذریعہ بن جاتا ہے۔

میرے ایک کرم فرما مہمبی (انڈیا) میں رہتے ہیں اسم گرامی کینٹن عبدالستار احمد بارگر کرہے۔ انہوں نے اپنے پیرومرشد شیخ الحدیث حبیب البشر خیری (رنگون) رحمۃ اللہ علیہ کی ترتیب کردہ کتاب ”صل علی محمد“ ۱۹۹۳ء میں مہمبی (انڈیا) میں شائع کی۔ کتاب کیا تھی سرکارِ دو عالم کی بارگاہ کا ایک گلستان تھا جو مہکتا ہوا اہل محبت کے

دلوں کو معطر کرتا گیا۔ ہم نے اس کتاب کا عکس جمیل پاکستان میں شائع کیا۔ اور ”تحفہ درود شریف“ کے نام سے اسی ہزار جلدیں خوبصورت انداز میں شائع کر کے مفت تقسیم کیں۔ یہ ”تحفہ درود شریف“ جہاں جہاں گیا مدینہ کی وادیوں سے نسیم خلد کے جھونکے لے کر گیا اور ہر جگہ دلوں کے غنچے کھل اٹھے۔

آج سے دس سال قبل ہمیں اردو بازار میں درود شریف پر ایک بڑی خوبصورت کتاب ملی، پڑھی تو دل کے غنچے کھل اٹھے۔ لکھنے والے نے قدم قدم پر حضور کی بارگاہ میں پھول نچھاور کیے تھے سطر سطر سے بوئے نسیم مدینہ آتی تھی۔ دل میں خیال آیا کہ پوچھوں یہ کون شخص ہے؟ جو میرے آقا کے درود پاک کے باغیچوں کی خوشبو لے کر ہمیں خوش کر رہا ہے۔ خط لکھا تو چند دنوں بعد ایک خوبصورت اور خوش لباس نوجوان ہمارے پاس آکا ہنچا۔ اور فرمایا: ”میں ہوں نذیر احمد ضیاء نقشبندی جس نے وہ کتاب لکھی اجسے پڑھ کر آپ نے مجھے خط لکھا تھا“۔ خوش آمدید کہا۔ استقبال کیا۔ مرحبا کہا۔ ہاتھ جوئے اور مل کر دل خوش ہو گیا۔

حضور کی بارگاہ میں ایسے پھولوں کے گلہ سے پیش کرنے والے ان دنوں کمشنر آئیم ٹیکس تھے مگر حضور کی بارگاہ میں درود کی سوغات پیش کر کے میرے دل کے قریب آ گئے۔ آج تک نذیر احمد ضیاء نقشبندی میرے دل کی گہرائیوں کی محبت کی ان وادیوں میں رہتے ہیں جہاں حضور کے درود پاک کی معطر ہوائیں چلتی رہتی ہیں۔ انہوں نے ”اوراد فقہیہ“ مرتب کیا ہے ”دلائل الخیرات“ کا انگریزی میں ترجمہ کیا۔ ان تمام سرفرازیوں کے باوجود ہمیں اپنی ملاقاتوں سے نوازتے رہتے ہیں اور جب وہ مزار حضرت داتا گنج بخش کی زیارت کے لیے آتے ہیں تو چند لمحوں کے لیے حضور پاک

لے درود پاک کی خوشبوؤں سے ہمیں حصہ دے کر جاتے ہیں۔

سید ممتاز شاہ میرے حضور کے باغوں میں درودوں کے گلہ سے لے کر کھونٹے والے درویش صفت آفیسر ہیں۔ درود کا یہ رشتہ انہیں ہمارے دل کے قریب لے آیا ہے۔ وہ آڈٹ ڈیپارٹمنٹ میں ایک اعلیٰ عہدے پر فائز ہیں۔ انہیں حضور کے درود سے اتنا عشق ہے کہ ان کی ذاتی لائبریری میں تین ہزار سے زیادہ درود پاک کی کتابیں موجود ہیں جنہیں آنکھوں کی ٹھنڈک اور دل کا سرور قرار دیتے ہیں۔ وہ جہاں جاتے ہیں درود پاک پر کتاب تلاش کرتے ہیں اور لے آتے ہیں اور ان کتابوں کو ایسے افسروں کے گھروں پر خیابان مصطفیٰ کے پھول دیکھ کر دل خوش ہو جاتا ہے۔

شیخ الاسلام ڈاکٹر محمد طاہر القادری صاحب نے اپنے خطاباتی اور علمی ادارہ ”منہاج القرآن لاہور“ میں ایک ”گوشہ درود“ بنایا ہے جس میں درود پڑھنے والے حضرات سکون سے درود کے اوراد پڑھتے ہیں۔ یہ نہایت اہم گوشہ ہے جس میں وظیفہ درود پڑھنے والے چند روز ”احکاف“ کی نیت سے آتے ہیں اور درود شریف پڑھتے جاتے ہیں۔ ہم نے ابھی تک اس گوشہ درود کی زیارت تو نہیں کی۔ لیکن ہمیں اپنی محرومی کا خیال آتا ہے۔

اگرچہ حضور ﷺ پر درود پڑھنے والوں کی تعداد کسی شمار میں نہیں آتی اور کائنات کا ذرہ ذرہ اس نور سے منور رہتا ہے مگر ہم صرف اپنے چند احباب کا ذکر اس لیے کر رہے ہیں کہ ہمارے نام بھی ان حضرات کے رجسٹر میں درج ہو جائیں جو حضور کے درود کو زندگی کا معمول بنائے ہوئے ہیں اور ہمیں بھی ان خوشبوؤں سے کچھ حصہ ملے۔ جن سے ان کے دل و دماغ روشن ہیں۔

علامہ اقبال اپنی بے پناہ سیاسی اور علمی مصروفیات کے باوجود حضور کی بارگاہ میں درود شریف کا نذرانہ پیش کرتے تھے اور اس کام کو اپنی تمام سیاسی اور علمی بلندیوں کا ذریعہ جانتے تھے۔ آپ کے درود پڑھنے کا ایک ایمان افروز واقعہ کتابوں میں درج ہے۔ ۱۹۳۸ء میں کنگ ایڈورڈ میڈیکل کالج پنجاب کے استاد ڈاکٹر عبدالمجید ملک نے حضرت علامہ اقبال سے پوچھا کہ آپ ”حکیم الامت“ کیسے بن گئے؟ آپ نے فرمایا یہ مشکل کام نہیں آپ چاہیں تو آپ بھی بن سکتے ہیں۔ پھر آپ نے فرمایا میں نے حضور کی بارگاہ میں ایک کروڑ مرتبہ درود شریف پڑھا ہے۔ تم بھی پڑھو۔ حکیم الامت سے بلند مرتبہ پاؤ گے۔

انفرادی طور پر ہر مسلمان درود پاک کو اپنے اپنے انداز میں پڑھتا ہے۔

ہزاروں درود و ہزاروں سلام علیک السلام یا نبی السلام

(۱۔ ”جہانِ رضا“ لاہور مئی ۲۰۰۷ء)

(۲۔ الصقیۃ۔ لاہور۔ اکتوبر، نومبر ۲۰۰۷ء)

حضرت مولانا محمد نبی بخش حلوانی رحمۃ اللہ علیہ

حضرت مولانا محمد نبی بخش نقشبندی المتخلص بہ ”حلوانی لاہوری“ قدس سرہ (متوفی یکم نومبر ۱۹۴۲ء) انیسویں صدی عیسوی کے نصف آخر کے دوران قطبِ شاد لاہور میں پیدا ہوئے۔ تعلیم حاصل کی اور ایک سنی العقیدہ جید عالم دین کی حیثیت سے علمی دنیا میں متعارف ہوئے۔ ایک قادر الکلام پنجابی شاعر کی حیثیت سے شہرت خن وری پائی۔ ایک مفسر قرآن حکیم کی حیثیت سے اہل علم و فضل سے داد و تحسین حاصل کی۔ اپنی نظریاتی اور ناقدانہ طرز نگارش میں ممتاز ہوئے۔ تبلیغی مساعی کی وجہ سے حجابِ بھر میں تبلیغی فرائض کو سرانجام دیتے رہے۔ سادہ بود و باش کی وجہ سے فقیر بے نوا بنے اور ریاضت و مجاہدہ کی بنا پر ”سلسلہ نقشبندیہ“ کے مشائخ عصر سے خرقہ و خلافت حاصل کیا۔ ایک مدرس، معلم، مفسر اور سالک راہ طریقت ہونے کی وجہ سے ہزاروں تلامذہ، متعلموں، قارئین، مریدین اور عقیدت مندوں کے ممدوح و محبوب رہے۔

۱۹۳۷ء میں حضرت مولانا نبی بخش حلوانی رحمۃ اللہ علیہ کی درسگاہ دور دراز طلبہ کو دعوتِ علم دے رہی تھی۔ دہلی دروازے کے باہر کوتوالی کی شمالی دیوار کے اٹھ آپ نے ایک مسجد تعمیر کرائی جو دو منزلی ہے۔ یہی مسجد آپ کی خانقاہ تصوف کی درسگاہ طلبہ تھی اور تصنیف و تالیف تھی اور مرکزِ رشد و ہدایت تھی۔ اس درسگاہ میں ان دنوں تقریباً تیس طلبہ علم دین حاصل کرتے تھے۔ ہر روز سیکڑوں علماء کرام اوقات کو آتے۔ دینی موضوعات پر گفتگو کرتے۔ آپ کے خیالات سے بہرہ اندوز ہوتے۔ ذکر و فکر کے رسیا اسی مسجد کی راتیں زندہ رکھتے۔ صبح کی نماز کے بعد حضور پر

نور پر درود کا حلقہ ہوتا جس میں طلبہ و علماء، مسافر و درویش، فقیر و امیر، مہمان و میزبان سب شریک ہوتے۔ یہ وہ زمانہ تھا کہ حضرت کی مجلس میں بیٹھنے والے لوگ فقیر بھی تھے اور بے نظیر بھی۔

تیری محفل میں بیٹھنے والے آدمی بے نظیر ہوتے ہیں!

حضرت مولانا کی خالی از تکلف اور سادہ زندگی ایک فقیر بے نظیر کی مثالی زندگی تھی مجلس میں بیٹھتے تو امتیاز کو مد نہ ہوتا۔ خود گفتگو کم کرتے مگر لوگوں کو بات کرنے کا زیادہ موقع دیتے۔ لباس عام قصوری لنگی، سفید ملل کا کھلا کرتا، سر پر سفید درویشانی ٹوپی، نرم اور سرخ کھال کی ”گائے شاہی“ جوتی، لوگ دور دور سے آتے، علم و اسرار کی جھولیاں بھر کر اٹھتے۔ سالکان طریقت روحانی تربیت پاتے۔ علماء مسائل اعتقادیہ پر گفتگو کرتے طالب علم ”قال اللہ و قال الرسول“ کی دولت سے مالا مال ہوتے۔

۱۹۳۹ء میں آپ ”تفسیر نبوی پنجابی“ کی پندرہ مہسوط جلدوں کی تالیف اور طباعت سے فارغ ہو چکے تھے اور بعض حصوں کے کئی کئی ایڈیشن زور طبع سے آراستہ ہو کر پنجاب بھر میں پھیل چکے تھے۔ یہ تفسیر ایک طرف علم و فضل کا غزینہ تھی، پنجابی شاعری کا ایک ذخیرہ تھی، دوسری طرف اپنے دور کے دینی فتنوں اور اعتقادی تاہمواریوں کا جواب تھی۔ آپ نے نظریاتی اختلافات کو ہارینے والے مولفین کا بڑا زور دار جواب دیا۔ ”تفسیر محمدی پنجابی“ کے مباحث کو رد کیا۔ دلپذیر کے نظریات پر تنقید کی۔ تفسیر نعمانی پر گرفت کی۔ علماء دیوبند کے نظریات کی چھان پھٹک کی، فقہ مرزاہیت کے جواب میں کتابیں لکھیں اور نیچری تاویلات کی قلعی کھول کر رکھ دی۔ تفسیری کارناموں سے ہٹ کر آپ نے بعض مسائل پر مستقل کتابیں لکھیں جو ہزاروں کی تعداد میں زور طبع سے

آتے ہو کر اہل علم کے مطالعہ میں آئیں۔ صحابہ کرام کی ذات بابرکات کو ہدف تنقید نے والے رافضی، خصوصاً حضرت امیر معاویہ رضی اللہ عنہ سے بغض رکھنے والے لوگوں کے جواب میں النصار الحامیہ لمن ذم المعاویہ لکھی۔ اسماعیل دہلوی کے علاحدہ کے رد میں ”شوس الوہابیہ“ لکھی۔ مساجد میں فتنہ برپا کرنے والے وہابین کے خلاف ”اخراج الوہابین من المساجد السلسلین“ لکھی۔ نبی مکرم کے درود پاک کے حین اور مانعین کے جواب میں اظہار انکار المنکرین من الصلوۃ المحبین لکھی۔ پھر اہل محبت اور خلوص کے دلوں کو حضور نبی مکرم ﷺ کے درود پاک کی اہمیت و فضیلت سے روشن کرنے کے لیے کتاب شفاء القلوب پنجابی شعروں میں لکھی۔ ان کے کئی مجموعے لکھے پنجابی، فارسی، عربی اور اردو میں مولود شریف، مناقب اور حمد نامہ پر بہت سے رسالے لکھے۔

۱۹۴۰ء کے اوائل میں آپ کے سامنے نظریاتی مباحث پر دو کتابیں آئیں۔ ایک ”انوار آفتاب صداقت“ جسے فضل احمد انسپکٹر لودھانوی نے لکھا اور طبع کرایا۔ اور دوسری کتاب جہاء الحق و ذہق الباطل جسے مفتی احمد یار خاں صاحب نعیمی قدس (مؤلف تفسیر نعیمی) نے سحرات سے شائع کیا۔ یہ دونوں کتابیں دیوبندی نظریات کا دست جواب تھیں اور اہل سنت کے نقطہ نظر کی ترجمانی کی ایک کامیاب کوشش تھی۔ حضرت مولانا ان دونوں کتابوں سے نہ صرف متاثر ہوئے بلکہ دونوں فاضل مولفین کے پاس خود سفر کر کے گئے، ہدیہ تحریک پیش کیا، داد و تحسین دی، حوصلہ افزائی کے لیے کئی جلدیں خرید کر عوام میں تقسیم کیں۔ پھر یہ محسوس کیا کہ تمام اختلافی امور پر ایک مہسوط مبر پر کتاب لکھنے کی ابھی ضرورت ہے۔ چنانچہ آپ نے ”الامتیاز بین الحقیقت

والجواز“ کا مسودہ تیار کرنے میں کئی سال وقف کر دیے۔ ہزاروں حوالے کی کتاب سامنے رہیں اور کم از کم دو سو اختلافی مسائل کے نظریات کو تقابلی جائزہ کی حیثیت پیش کیا۔ اس مفید کتاب کا تقریباً تین ہزار صفحات پر پھیلا ہوا مکمل مسودہ ابھی اشاعت پذیر نہیں ہو سکا۔ مگر اس کا ایک حصہ چھپ کر سامنے آچکا ہے۔

تصنیف و تالیف کی دنیا سے ہٹ کر آپ نے ایک سالک طریقت کی حیثیت سے وقت کے مشائخ کی خدمت میں تربیت حاصل کی۔ معمولات اولیاء اختیار کیا۔ مجاہدہ و ریاضت کی منزلیں طے کیں۔ اپنے پیرومرشد حضرت مولانا نامہ و شگیر قصوری ہاشمی، خلیفہ خاص حضرت دائم الحضوری رحمۃ اللہ علیہ سے خرقہ و خلافت حاصل کیا ان کے وصال کے بعد حضرت پیر سید جماعت علی شاہ غانی علی پوری رحمۃ اللہ علیہ کے سامنے زانوئے عقیدت نہ کیا، منازل سلوک طے کیں اور پھر خرقہ خلافت حاصل کیا۔ دونوں مشائخ سلسلہ نقشبندیہ مجددیہ کی معروف شخصیتیں تھیں۔ ان حضرات کا روحانی فیضان مولانا محمد نبی بخش حلوائی کی زبان قلم کی وساطت سے ہزاروں طالبان حق تک پہنچا۔ سیکڑوں مریدوں نے، آپ کے زیر نگاہ رہ کر تربیت حاصل کی، مقامات سلوک طے کیے۔ شب بیداری قیام اللیل، کثرت درود اور معمولات اولیاء نقشبندیہ کی نعمت حاصل کی۔ آپ کے شاگردوں نے نہ صرف اعتقادی اور نظریاتی چنگی حاصل کی بلکہ محبت رسول اور عشق مصطفیٰ کی نورانیت سے اپنے سینوں کو منور کیا۔

آپ لاہور کے اراکین خاندان سے تعلق رکھتے تھے۔ لاہور شہر کے اندر جہاں ان دنوں اکبری منڈی ہے، آپ کا اپنا مکان تھا۔ نو لکھا کے مواضعات میں زمین تھی۔ دریا کے کنارے پر کنویں تھے۔ آپ نے ابتدائی دور میں پیشہ ”حلوہ سازی“

مار کیا ساتھ کے ساتھ علم دین بھی حاصل کرتے رہے۔ آپ کے دوسرے بھائی (مہر بخش) کھیتوں میں سبزیاں اگاتے، شہر لاتے اور بیچتے۔ آپ حلوہ بناتے لوگوں کو ملاتے۔ کھلاتے کھلاتے اللہ اور رسول کی باتیں سناتے۔ عام لوگوں میں بیٹھ کر مسائل دین ذہن نشین کرتے۔ مخلوق خدا مانوس ہوتی۔ حلوہ خورانی اور شیریں بیانی، دونوں شکم قاب کو مطمئن کرنے والی چیزیں تھیں۔ پیٹ کی بھوک اور دل کی بے چینی کا علاج تھا۔

نگاہ کے تیر سے گر بیج گیا شکار کوئی

تو بڑھ کے زلف نے اس کو اسیر دام کیا

آپ کی دکان سے حلوہ کھانے والے اور ساتھ ساتھ محبت رسول میں ڈوبی ہوئی باتیں سننے والے آج تک حضرت حلوائی رحمۃ اللہ علیہ کے انداز گفتگو یاد کرتے ہیں۔

دکان سے جو بچتا، گھر کے مختصر اخراجات میں کام آتا یا کتابوں کی اشاعت میں صرف ہو جاتا۔ پھر آپ نے اپنے حصہ کی زمین اور باغات بیچ کر اللہ کا گھر بنالیا۔ ایک وقت آیا کہ مکان بیچ کر ”تفسیر نبوی“ کی اشاعت میں روپیہ لگا دیا اور تفسیر پنجاب کے دیہات اور قصبوں میں بانٹ دی۔ زمین بیچی، اللہ کا گھر بنالیا۔ مکان بیچا، اللہ کا نام چھوایا اور تقسیم کر دیا۔

یہ عظمتیں ہیں مقدر کسی کسی کے لیے

آج کوئی ایسی مثال ڈھونڈیں لاہور کے زمینداروں میں، آرائیوں میں، مالوں میں، پیروں میں، حتیٰ کہ عصر حاضر کے فقیروں میں جو مولانا حلوائی کی مثال لیں۔ میں اس زمانے میں بھی حضرت کی مجالس میں رہا۔ ان حالات کا عینی شاہد رہا۔ ان محافل کا خاموش مبصر رہا۔ میں نے علماء کرام کو آپ کے پاس آتے دیکھا اور حضرت

کے سامنے علمی مباحث میں مصروف پایا۔ مشائخ کو دیکھا تو حضرت کو ان کی پابوسی پر مفتخر پایا۔ نعت خوانوں کو دیکھا تو آپ کی مجالس کو مجلس ذکر میں بھر پور پایا۔ وظیفہ دل کے متوالوں کو آپ کے حلقہ درود پاک میں محو پایا۔ شب بیدار مسجد کے درود یوار کو زندہ رکھتے اور واعظان خوش بیان مسجد کے محراب و منبر کو آباد رکھتے۔

آپ نے حضور نبی کریم ﷺ پر درود پاک کی کثرت سے، قلب و جگر میں جو کیفیتیں پائیں، آپ کے خامہ محبت نے پنجابی شعروں کی زبان میں بیان کر دیں۔ قرآن و احادیث سے استدلال کیا کہ حضور کی بارگاہ میں درود پیش کرنا ہی ایمان کی جان ہے۔ درود کے متعلق احکام شرعیہ کی وضاحت کی۔ درود پاک کے فضائل بیان کیے۔ درود پاک کے آداب بیان کیے، پھر اہل ایمان کے دلوں پر درود پاک کے جو تاثرات مرتب ہوتے، جو کیفیتیں قلب و جگر کی ذمیت بنتیں، انہیں لطیف حکایات میں بیان کیا۔ آپ نے اپنے آقا و مولا کی نعت و ثنا میں ڈوب کر اپنے قارئین کو دعوت مطالعہ دی ہے۔ بعض مقامات پر تو مؤلف علام، پنجابی ادب کے موتی رولتے جاتے ہیں اور پھولوں کی لڑیاں دربار مصطفیٰ میں نچھاور کرتے جاتے ہیں۔

نبی کریم کی کائنات ارضی پر آمد آمد ہے۔ میلاد مصطفیٰ کے انتظار میں آپ زمین کے گوشے گوشے اور ذرے ذرے کو چشم براہ پاتے ہیں اور پھر پنجابی زبان میں کیا منظر کشی کرتے ہیں:

کھل گئے دیہت فلک دے خوشی ملائک کردے
ہشت بہشت سنگار کیتو نے بھاگوں خیر بشر دے
بدل چڑھے بہار فصل دے دے سے مینہ کرم دے

گرد غبار زمین دی ہنسی وقت مجھے پھر غم دے
جھاڑو دے کے باد صبا نے دور کیجئے لکھ کڈے
فراش فضل دے فرش و چھائے قمل سبز سوہندے
باغ بہار شگوفے ڈالیاں خوش رنگ نکلے سارے
سوہے، ساوے، سبز، سنہری، پھل دیون چکارے
نکے عید بہار درختاں سبز پوشاک لگائی
سر داتے ہو ہو دی ہنری قری آن و جائی
رکھے تاج درختاں سرتے وچھیا تحت پھلاں دا
کر کے صفاں کھلے رکھ نکدے سارے راہ بجن دا
انگوراں سر سجدے سئے ویلاں سئیں نوائے
شاخاں میوے دار درختاں سھناں ادب کمائے
باد نسیم معطر ہو کے گلاں پھلاں وچہ آئی
ہودے مبارک آگھر گھر بن گزریا وقت جدائی
تارے جھک آئے دل دھرتی تے دسدے اوگھنارے
چن سورج سانبان بنایا، موتی جڑ کے تارے
یہ جذبات، عشق و محبت کے بغیر بیان نہیں کیے جاسکتے۔ یہ مسرت دلی عقیدت
کے بغیر سامنے نہیں آسکتی۔ یہ انداز وجدان و محبت کے بغیر اپنایا ہی نہیں جاسکتا۔
("جہان رضا" ماہ جنوری ۲۰۰۵ء)

یہ محفل جو آج بھی ہے، آپ بھی آئیں، بات سنائیں!

علی الصبح فون کی گھنٹی بجی۔ آواز سنی۔ تو امریکا سے سید منور علی شاہ بخاری بول رہے تھے۔ بڑی میٹھی آواز، بڑی شیریں گفتگو، اور بڑی نرم نرم باتیں۔ ”جہان رضا“ ملنے پر خوش ہو رہے تھے۔ ایک ایک صفحہ پر تبصرہ فرما رہے تھے۔ ایک ایک مضمون کا تجزیہ کر رہے تھے۔ ایک ایک لفظ کو تول تول کر بیان کر رہے تھے۔ ہمیں ان کی باتوں نے خوش کام کیا اور یوں محسوس ہوا ہاتھ کہ امریکہ کی ایک دور دراز ریاست سے نہیں بلکہ حضرت داتا گنج بخش لاہور کے دربار کے برآمدے میں بیٹھے گفتگو کر رہے ہیں۔ سید منور علی شاہ بخاری، اعلیٰ حضرت امام احمد رضا خان بریلوی رحمۃ اللہ علیہ کے عشاق میں سے ہیں۔ ان کی تحریریں، ان کی کتابیں، ان کی نعتیں انہیں از بر یاد ہیں۔ وہ ”جہان رضا“ سے محبت کرتے ہیں کیونکہ یہ وہ مجلہ ہے جو اعلیٰ حضرت کے نظریات اپنے دامن میں سمیٹ کر چار دانگ عالم میں پھیلاتا رہتا ہے۔ وہ ”افکار رضا“ سے اس لیے پیار کرتے ہیں کہ وہ فاضل بریلوی کی باتوں کو مشرق و مغرب تک پہنچاتا ہے۔ انہوں نے ”جہان رضا“ کے پندرہ سالہ شماروں کو اپنے سامنے والی الماری میں سجایا رکھا ہے۔ انہوں نے اعلیٰ حضرت کی تصانیف سے اپنے کتب خانہ کو گلزار بنا رکھا ہے۔ انہوں نے امریکہ میں بسنے والے پاکستانی، ہندوستانی اور بنگلہ دیشی حضرات کے لیے ”مرکز تعلیمات رضا“ قائم کر دیا ہے۔ اور پکار پکار کر کہتے ہیں۔ آؤ! تاج دار بریلوی کی باتیں سنو۔

وہ باتیں کرتے جا رہے تھے میرے فون کی گھڑی نے مجھے آگاہ کیا کہ

بخاری صاحب کی باتیں سنتے سنتے تیس منٹ ہو گئے ہیں۔ مگر ان کی باتیں زلف یار کی طرح لمبی ہوتی جا رہی ہیں خدا حافظ کہا اور فون بند کر دیا۔ 36899415 (0209) صبح ہوئی علامہ کو کب نورانی کا ”تیز رو قاصد“ آیا۔ کراچی سے ایک لفافہ لایا۔ لفافہ کھولا تو اس میں سے علامہ کو کب نورانی کے خوش خرام قلم سے اعلیٰ حضرت کے اولین سیرت نگار مولانا محمود جان جو دھوری پر لکھا ہوا سوانحی خاکہ برآمد ہوا۔ علامہ کو کب نورانی ہمارے مخلص دوست ہیں۔ ”جہان رضا“ کے لیے کبھی کبھی ”نفاست نامے“ عطا فرماتے ہیں۔ کبھی حوصلہ افزائی کرتے ہیں۔ پچھلے دنوں جنوبی افریقہ گئے تو اعلیٰ حضرت کی مظلوم سیرت ”ذکر رضا“ جو ۱۹۲۱ء میں چھپی تھی لیکر آئے اور حکم دیا کہ اسے زیور طباعت سے آراستہ کر کے ”دنیاے رضا“ میں پھیلا یا جائے۔ یہ ان کی خصوصی عنایت ہے اور ہم اسے ”یکے از حرکات اعلیٰ حضرت“ جان کر چھپوا رہے ہیں۔ اہل محبت کے مطالعے کے لیے صلائے عام دے رہے ہیں۔

علامہ کو کب نورانی کی شخصیت اپنی ذات میں ایک انجمن ہے۔ وہ اپنے والد کرامی مولانا محمد شفیع اوکاڑوی مرحوم کے جانشین ہیں۔ مسجد گلزار حبیب کراچی کی تعمیر و توسیع میں مصروف ہیں۔ دنیاے اسلام میں ایک سنی سکالر کی حیثیت سے اپنا شہرہ منوا چکے ہیں۔ ورلڈ میڈیا پر اہل سنت کی ترجمانی کرتے ہیں۔ درجنوں کتابوں کے مصنف ہیں۔ ان کا قلم گلباری نہیں بعض اوقات گلبار بن جاتا ہے۔ (021-7216532)

ڈاک کیا آئی ”مجلس رضا“ میں بہار آگئی۔ ہندوستان سے کنز الایمان (دہلی) جام نور (دہلی) الاشرفیہ (مبارک پور اٹھایا) افکار رضا (ممبئی) اعلیٰ حضرت

(بریلی انڈیا) آپنیچے۔ مجلہ فقہ اسلامی (کراچی) کاروان قمر (کراچی) المنظر (کراچی) ریاض العلم (انک) رضائے مصطفیٰ (گوجرانوالہ) اہلسنت (گجرات) ندائے اہلسنت (لاہور) کنز الایمان، نور العرفان، سوئے حجاز، سبیل الرشاد، النعمیہ، عرفات (لاہور) آپنیچے۔ الحسن (پشاور) آواز حق (پشاور) معارف رضا (کراچی) السعید (ملتان) انیس اہلسنت (فیصل آباد) الحقیقہ (شکرگڑھ) نعت رنگ (کراچی) النعم (کراچی) نور الحیب (بصیر پور) لابی بعدی (لاہور) فیض عالم (بہاولپور) دعوت عظیم الاسلام (گوجرانوالہ) الجامعہ (جھنگ) آستانہ (کراچی) سیدھا راستہ (لاہور) نور الاسلام (شرقیوڑ) سبیل ہدایت (لاہور) جانِ رحمت (سائنگلہ) المصداق (حیدرآباد) ضیائے اسلام (حیدرآباد) شمس الاسلام (بھیرہ) مصلح الدین (کراچی) الملتکیہ (اوکاڑہ) محدث (لاہور) الاشراف (لاہور) جہانِ چشت (کراچی) ضیائے حرم (بھیرہ) قطار در قطار آپنیچے۔ یہ ماہنامے اسلامی سنی صحافت کے گلہائے رنگا رنگ ہیں۔ ہماری محفل میں بیٹھے ہوئے ایک عزیز رضوی سکالراٹھے اور محبت بھری آواز میں بولے۔ ”یہ سارے رسالے مجھے پڑھنے کے لیے دے دیں۔“ ابھی ہم نے ”ہاں“ نہیں کی تھی کہ وہ علمی اور ادبی پھولوں کا ٹوکرا اٹھائے چلتے بنے۔ ہم انہیں دیکھتے رہے اور ترپتے رہے۔

پیتا بغیر اذن کے کب تھی میری مجال
دانستہ چشم یار کی شہ پا کے پی گیا!

ایک زمانہ تھا کہ ہم اعلیٰ حضرت امام اہلسنت کا ایک حلقہ سجایا کرتے تھے۔ فکر رضا پر بات کرنے والے جمع ہوتے اور ذکر رضا پر گفتگو کرتے۔ جہان رضا میں

ہسنے والے دور دور سے ہماری مجلس میں آتے اور مختلف موضوعات پر اظہار خیال کرتے تھے۔ اب ان کے دیکھا دیکھی دوسرے حلقوں کے کئی احباب بھی آنے لگے ہیں۔ لاہور کے نامور عالم دین مفتی محمد خان قادری صاحب خطیب جامع مسجد رحمانیہ شادمان لاہور، تشریف لے آئے ان کے ساتھ ہی ”سوئے حجاز“ کے ایڈیٹر عزیز محترم محبوب الرسول قادری آگئے۔ مفتی محمد خان قادری نے آج سے دس سال قبل ہماری فرمائش پر ”سلام رضا“ کی شرح لکھی تھی جسے رضوی حلقوں نے بے حد پسند کیا۔ مفتی صاحب درجنوں کتابوں کے مصنف اور بیسیوں کتابوں کے مترجم ہیں۔ ان کی تحریریں علمی حلقوں میں دلچسپی سے پڑھی جاتی ہیں۔ وہ ”جامعہ اسلامیہ“ کے ناظم اعلیٰ ہیں۔ ”کاروان اسلام“ کے قائد ہیں۔ پھر علمائے اہلسنت میں ممتاز مقام رکھتے ہیں۔ وہ ہمارے پاس تشریف لائے۔ ہماری علمی خدمات پر ہدیہ تحسین پیش کیا اور حوصلہ افزائی کی۔ پھر بتایا کہ وہ اپنی تدریسی مصروفیات کے باوجود ”تفسیر کبیر“ کا ترجمہ کر رہے ہیں۔ انہیں مکہ مکرمہ کے عظیم سنی عالم دین محمد مالکی علوی، پیر طریقت محمد امیر شاہ صاحب قادری الگیلانی، علامہ فیض احمد ایسی بہاولپوری کے جواں سال صاحبزادے کی وفات پر اظہار ملال کرتے پایا۔ وہ کسی اجلاس میں جانے والے تھے ہمیں سر راہ نوازتے گئے۔ ان کے جانے کے چند منٹ بعد ”جمعیت علمائے پاکستان“ کے سابق صوبائی سیکرٹری سردار محمد خان لغاری، پیر خادم حسین شرقپوری، سید مزمل حسین شاہ، چودھری محمد افضل ایڈیٹر ”لابی بعدی“ آگئے۔ سیاسی صورت حال پر گفتگو کرتے رہے۔ یہ سیاسی لوگ ہیں۔ سیاسیات حاضرہ پر معلومات بہم پہنچاتے رہے۔ وہ ابھی اٹھے ہی تھے کہ ڈاکٹر محمد سرفراز نعیمی ناظم جامعہ

نعمیہ تشریف لے آئے۔ وہ کسی خاص اجلاس میں جا رہے تھے۔ چند لمحوں کے لیے ہمارے پاس رک گئے۔ دینی مدارس پر حکومتی خشمناکیوں پر اظہار خیال کرنے گئے اور علمائے کرام پر آئے دن جو سختیاں ہو رہی ہیں، اس کا تذکرہ کرتے رہے اور یہ کہہ کر اٹھ گئے کہ میں تفصیلات پھر بتاؤں گا۔

عزیزم مولانا مفتی الرحمن رضوی ابھی طالب علم ہیں وہ ”جہان رضا“ کو صفحہ اول سے آخر تک پڑھ کر آئے تھے۔ وہ صفحہ صفحہ پر تبصرہ کرتے گئے ہمارا دل خوش ہوتا گیا انہوں نے بتایا کہ ان کے پاس فاضل بریلوی کی ایک سو پچاس تصنیفات موجود ہیں ہم نے محسوس کیا کہ جواں سال طالب علم اعلیٰ حضرت بریلوی سے اتنی محبت کرتے ہیں ہم نے انہیں ایک سال کے لیے۔ ”جہان رضا“ اعزازی طور پر جاری کرنے کا فیصلہ کیا۔

پروفیسر عبدالرؤف قریشی ہمارے مخلص احباب میں سے ہیں۔ وہ ہر روز جان محفل بن کر ہمارے پاس بیٹھتے ہیں لاہور کے نامور خطیب ہیں اور پیغام قرآن کے جلسوں میں تقریر کرتے ہیں۔ وہ ہمیں قومی درد کے واقعات سناتے ہیں اور مسلمانوں کی بے بسی پر گفتگو کرتے ہیں اور ہمیں غمگین کر دیتے ہیں۔ وہ ایک زمانہ تک علامہ ڈاکٹر محمد طاہر القادری کے حلقہ احباب میں رہے مگر اب اپنے طور پر ”غلبہ اسلام“ پر تقریر کرتے ہیں۔

حضرت پیر محمد حسن شاہ گیلانی نوری سجادہ نشین خانقاہ چک سادہ (گجرات) تین ماہ تک دیار حبیب میں رہے واپسی پر تشریف لائے تو ”شہر محبت“ کی باتیں سناتے رہے ہم جب ”شہر محبت“ میں حاضری دیتے تھے حضرت کی مجالس میں رہتے

تھے۔ اس سال ہماری شکستہ پائی آڑے آئی نہ جاسکے۔ اسکے باوجود انہوں نے بارگاہ مصطفیٰ میں ہماری کئی بار حاضری لگوائی وہ مدینہ پاک کی باتیں سنا رہے تھے اور ساتھ ساتھ ان احباب کا تذکرہ کرتے جاتے تھے جنہوں نے بارگاہ مصطفیٰ میں ہمیں یاد کیا تھا۔ دیار حبیب سے واپس آنے والے دوسرے احباب نے بھی ہمیں اپنی زیارت سے مستفیض کیا ہم نے ان سے کہا!

”آنے والو! یہ تو بتاؤ شہر مدینہ کیسا ہے؟“

صاحبزادہ محبت اللہ نوری، سید ریاض الحسن گیلانی سینئر ایڈوکیٹ سپریم کورٹ، ملک عبدالمجید سانگلہ ہل، سید صدیق رحمانی (ایڈیٹر نعت رنگ) حافظ محمد اصغر (میزبان دسترخوان مصطفیٰ مدینہ منورہ) حاجی انعام اللہ اور ان کے بیٹے، اسلام آباد سے دس افراد کا قافلہ، احمد فاروقی ابن رشید فاروقی اور پنجاب کے ایک سو سے زیادہ علمائے کرام آکر ملے جو دیار محبت سے سرفراز ہو کر آئے تھے۔

مولانا محمد عالم مختار حق ایک محقق کتاب دوست ہیں۔ وہ کتاب دوست ہونے کے ساتھ ساتھ ہمارے بھی دوست ہیں۔ حکیم محمد موسیٰ امرتسری مرحوم کے دیرینہ احباب میں سے ہیں ”جہان رضا“ کے اشاعتی معاون ہیں۔ ہفتہ کی ہر صبح حکیم محمد موسیٰ مرحوم کے مطب پر جاتے ہیں اور ہمارے پاس بھی آتے ہیں۔ مختلف علمی موضوعات پر رہنمائی فرماتے ہیں۔ ”حیات اعلیٰ حضرت“ کی ترتیب اور ڈاکٹر مختار الدین احمد کے خطوط کی اشاعت میں رہنمائی نہ کردار ادا کرتے رہے ہیں۔ وہ کئی کتابوں کے مصنف اور مقدمہ نویس ہیں۔ وہ ہماری محفل میں تشریف لائے علمی موضوعات پر گفتگو کرتے رہے انہیں ”ذکر رضا“ کی اشاعت سے خاصی دلچسپی ہے وہ

ان دنوں میاں جمیل احمد شر قیوری کے جلسیں مجالس ہیں۔ پروفیسر محمد اقبال مجددی کی کتاب ”مقامات معصومیہ“ کی اشاعت کے نگران ہیں۔ وہ ڈاکٹر محمد مسعود احمد مظہری صاحب کی کتاب ”جہان مجدد الف ثانی“ کی اشاعت کی راہیں دیکھ رہے ہیں ان کی سب سے بڑی خوبی یہ ہے کہ وہ ”جہان رضا“ کے صفحات کی نگرانی کرتے ہیں اور جب ”جہان رضا“ چھپ جاتا ہے تو اس کی غلطیوں کی نشان دہی بھی کرتے ہیں۔ فون نمبر: 042-7576978

”جہان رضا“ کے دفتر میں اگرچہ علمائے کرام کی محفل میں آنا جانا لگا ہوا تھا مگر ہم نے اپنے استاد گرامی، مفسر قرآن، مولانا محمد نبی بخش حلوائی رحمۃ اللہ علیہ کے سالانہ عرس کی تقریبات میں بھی جانا تھا۔ آپ کا عرس ۱۴ ذیقعد بمطابق ۲۷ دسمبر ۲۰۰۴ء ظہر کی نماز کے بعد آپ کی تعمیر کردہ مسجد نبویہ بیرون دہلی دروازہ لاہور منعقد ہو رہا تھا۔ ظہر کی نماز کے بعد مسجد میں سالانہ عرس کی تقریبات شروع ہوئیں۔ پہلے قرآن خوانی ہوئی، ختم قادریہ ہوا، ختم خواجگاں ہوا، نعت و مناقب کی محفل جمی، نماز عصر کے بعد مزار مبارک پر چادر پوشی ہوئی، پھولوں کے گلہستے سجے اور سلام پیش کیا گیا۔

نماز مغرب کے بعد علمائے کرام کی تقاریر کا سلسلہ شروع ہوا۔ ثناء اللہ بہت صاحب نے اپنے مخصوص انداز میں نعت سنائی، آغاز بیان مولانا محمد صادق قادری صاحب کے الفاظ سے ہوا۔ فاضل نوجوان پروفیسر علامہ غلام مصطفیٰ صاحب مجددی نے تقریب کا آغاز کیا اور مولانا محمد نبی بخش حلوائی کی علمی خدمات پر روشنی ڈالی۔ حضرت علامہ مجددی صاحب نے مولانا حلوائی رحمۃ اللہ علیہ کی پنجابی تفسیر کی ایک جلد کا اردو ترجمہ کیا تھا جو چھپ چکا ہے۔ آپ نے حضرت کی تفسیری خصوصیات کا جامع

الحاق میں تذکرہ کیا۔ حضرت مولانا محمد شہزاد مجددی نے عالمانہ انداز میں صاحب مزار کی اعتقادی خدمات کو ہدیہ تحسین پیش کیا۔ مفتی محمد خان صاحب قادری ناظم اعلیٰ اور العلوم اسلامیہ لاہور نے علمائے دین کی موجودہ معاشرہ میں ضرورت پر اچھی گفتگو کی۔ حضرت مولانا محمد نبی بخش حلوائی کے شاگرد عزیز مولانا محمد عالم سیالکوٹی رحمۃ اللہ علیہ کے فرزند ارجمند علامہ صاحبزادہ حامد رضا صاحب وزیر اوقاف حکومت آزاد کشمیر خصوصی طور پر تشریف لائے تھے۔ انہوں نے اپنے والد گرامی کی یاد کو تازہ کر دیا۔ اور حضرت مولانا نبی بخش حلوائی اور مولانا باغ علی نسیم رحمۃ اللہ علیہما کی علمی اور اعتقادی خدمات پر روشنی ڈالی۔

مجلس کے اختتام سے ذرا پہلے پروفیسر علامہ غلام مصطفیٰ مجددی، ایم اے ایچ بی، دو بارہ تشریف لائے۔ انہوں نے ”تفسیر نبوی پنجابی“ کی نسبت سے پنجابی زبان میں ایک تمہیجاتی منقبت سنائی۔

دین نبی سرور دا رکھا ، دل دا نور اُجالا
ونڈ گیا عشقِ حلاوت سوہنا ” حلوہ وچن والا“
خن جدھے تلواریاں وانگوں دردے کفر دے اُتے
چاپ جدھے قدماں دی سن کے جاگے سنی ستے
” لائانی دا دلبر جانی “ واقف راز ” قصوری “
نقشبنداں دا نقش جہاں وچ ، صاحب ساز حضوری
عالم ، عامل ، صوفی ، زاہد ، عارف تے ” حلوائی “
دولت دین دنی دی جس نے پاک مدینیوں پائی

”باغ علی“ دالا کے جس نے وج ”نسیم“ چلائی
پھل دی دیکھے ایس چمن دی کردے پھرن جدائی
”فاروقی“ دی جس دا منگتا عالم خدمت کردے
”گوچرے“ والے صوفی “آکے جس دا پانی بھردے
سدا بہار ہوئے اس ”باغے“ وگے ”نسیم“ سوہانی
اسی غلام تے ایہہ آقا نیں واہ دا شان سہانی
پاک ”نئی“ نے رب توں لے کے ایہہ پھل ”نسیما“ سانوں
مہک کھلا رے رحمتا دلی بخشے اہل وقا نوں

یاد رہے کہ اس سچی ہوئی محفل میں راقم (پیرزادہ اقبال احمد فاروقی) علمائے کرام کا
تعارف کرانے، مہمانان گرامی کو خوش آمدید کہنے، شرکائے محفل کا شکریہ ادا کرنے، پھر
جستہ جست اپنے پیرومرشد کی بارگاہ میں ہدیہ تحسین پیش کرنے میں مصروف رہا۔
”(جہان رضا“ ماہ جنوری ۲۰۰۵ء)

پرائیویٹ باتیں

”جہان رضا“ کے قارئین عید ملنے آگئے

پیرزادہ اقبال احمد فاروقی ”خوش آمدید“ کہتے رہے

پاند دیکھا تو تیری یاد آئی عید آئی تو تیری یاد آئی
مخ پھوٹی تو تیری یاد آئی غنچے چکے تو تیری یاد آئی
عید آئی تو پیارے پیارے دوستوں کی یادیں آنے لگیں۔ پھران کے پیغام
آنے لگے۔ بعض بڑے باہمت نکلے خود چلے آئے..... ہم نے اپنے ایسے دوستوں
کے مسکراتے چہرے دیکھے تو دل جھوم اٹھا۔

ہماری عید تو ہے جب کہ دیکھیں تیرے ابرو کو

ہلال عید کو اے ماہ جہیں دیکھا تو کیا دیکھا !

ہمارے دوستوں میں سے عزیز ”محمد نواز کھرل“ بڑے پیارے دوست ہیں

بڑی محبت کرتے ہیں۔ بڑے خلوص سے ملنے آئے۔ وہ آئے تو یوں محسوس ہوا۔

ہلال عید بر آویج فلک ہویدا شد !

وہ نو عمر ہیں اور دبلے پتلے جسم کے مالک ہیں۔ اسی لیے ہم انہیں ”ہلال عید“

کہہ کر یاد کرتے ہیں ورنہ ہم انہیں ”بدر چہارہ شب“ بھی کہہ سکتے تھے اور اگر مزید

بات بڑھاتے تو یہ بھی کہہ سکتے تھے کہ

تم چودھویں کا چاند ہو یا آفتاب ہو

جو کچھ بھی ہو خدا کی قسم لا جواب ہو

وہ آئے۔ اور نوٹنگم "برطانیہ" سے چھپنے والا میگزین "ایمز انٹرنیشنل" کا تازہ خوبصورت شمارہ لے آئے۔ میگزین کیا لائے ہمیں بھلا دینے والے دوستوں عبدالرزاق ساجد، خجمل گورمانی، صاحبزادہ فضل الرحمن اوکاڑوی کی یادیں ساتھ لیتے آئے۔ مربی دھنن علامہ سید ریاض حسین شاہ کی چار رنگی تصویر اور صد ہزار رنگی باتیں لیکر آئے۔ پھر عمرہ سے ہمارے بھولے ہوئے بکھرے ہوئے، دنیا کے گوشے گوشے میں پھیلے ہوئے، دوستوں کی یادوں کے پھولوں کا ایک باغیچہ لے کر پہنچے۔ جن کی خوشبوؤں سے دل کے غنچے کھل اٹھے۔ مفکر اسلام ڈاکٹر پیر سید عبدالقادر شاہ جیلانی آف لندن کی خوبصورت تحریر اور تصویر "جماعت اہلسنت پاکستان" کے ناظم اعلیٰ سید ریاض حسین شاہ کی تقریر یا تصویر کا تھکا کر لائے۔ مدت ہوئی تھی مولانا غلام رسول چک سواری کو دیکھے۔ محمد نواز کھرل انہیں بھی "ایمز" کے صفحات پر برطانیہ سے اٹھا کر لے آئے۔ فرمانے لگے:

بخوبی لاف می زد گل، بہ پشت بستہ آوردم!

عزیزم کھرل نے کئی دوستوں کی یادیں تازہ کر دیں۔ صاحبزادہ غلام ربانی انصاری برطانیہ سے، علامہ عبدالرزاق ساجد کے ساتھ باتیں کرتے آپہنچے۔ ان کے ساتھ حیرانہ سردار احمد قادری بھی آئے۔ مولانا بوستان قادری کو کبھی دیکھا نہ تھا۔ ہاں حضرت علامہ عمر حیات الحسنی آف یوسن ملتان کے قلم نے انہیں "گلستان بوستان" بنا کر دنیا میں پھیلادیا۔ اور ہم ان سے متعارف ہو گئے۔

بد گفتم کہ مشکلی یا جبری کہ از بوسے دلاویز تو مسر
کھرل صاحب نے بتایا۔ علامہ بوستان قادری مجاہد ملت بھی ہیں اور سفیر

اسلام در برطانیہ بھی ہیں۔ ابھی احباب کے ہجوم سے باہر نہ نکلے تھے۔ کہ پیر سید منور حسین شاہ جماعتی کا مسکراتا ہوا چہرہ دکھائی دیا تو "شہر محبت مدینہ منورہ" میں ان سے ملاقاتیں یاد آئیں تو دل خوش ہو گیا۔ "جماعت اہلسنت پاکستان" کے مرکزی امیر سید مظہر سعید کاظمی اور ہمارے فاضل دوست علامہ عبدالنبی کوکب کے برادر عزیز قاضی عطفی کامل، پھر اپنے پرانے کرم فرما سابق وزیر بائد بیر حاجی حنیف طیب صاحبزادہ حامد سعید کاظمی کو کراچی۔ ملتان۔ لاہور سے ساتھ ملا کر آ گئے۔

محمد نواز کھرل کو کن الفاظ میں داد دی جائے اور ان کی محبت کا کس انداز میں شکریہ ادا کیا جائے کہ وہ ہمارے اہل سنت کا اتنا بڑا قافلہ ساتھ لے کر
ع میرے دل کی انجمن میں حسن بن کر آ گئے

سب سے پیارا تھخہ میرے عزیز از جاں عمران چودھری کو برطانیہ سے بلا کر
لے آئے۔ ان کا مسکراتا ہوا چہرہ ان کے "مجلد مشرق و مغرب" کی طرح روشنیاں
بکھیرتا ہوا آ گیا۔

محمد نواز کھرل جو ہمارے جلسوں کی آواز ہیں، نے "ایمز" کے آخری صفحہ پر
سیدنا غوث الاعظم جیلانی رضی اللہ عنہ کی ایک کرامت جلی حروف میں لکھی ہے کہ:
"حضرت غوث اعظم نے ایک مرغی کی ہڈیوں پر ہاتھ رکھا اور "قم باذن اللہ" کہا تو وہ
مرغی زندہ ہو گئی۔ ہم نے کھرل صاحب سے پوچھا "سینوں کی مرغیوں کی ہڈیوں پر
بناب غوث پاک کب "قم باذن اللہ" کہہ کر ہاتھ پھیریں گے۔ تاکہ یہ مرغیاں بھی
زندہ ہو جائیں!"

عزیز من مولانا محمد صلاح الدین سعیدی جنہوں نے چوری چوری ہماری

تجربہ میں مرتب کر کے ”باتوں سے خوشبو آئے“ کے نام سے ایک کتاب شائع کر کے دنیائے اہل سنت میں پھیلا دی تھی، مسکراتا ہوا چہرہ لے کر عید مبارک کہنے آگئے۔ وہ گئے تو ”تحریک غلبہ اسلام“ کے ناظم اعلیٰ پروفیسر عبدالرؤف قریشی تشریف لے آئے۔ صاحبزادہ سلیم حماد سجادہ نشین حضرت داتا گنج بخش اپنی زنبیل میں برکات اٹھائے آگئے۔ پھر ”نعت رنگ“ کراچی کے ایڈیٹر سید صبیح الدین رحمانی اور علامہ کوکب نورانی کی آوازیں موبائل سے گونجنے لگیں اور عید کا پیغام سنا کر دل خوش کرتی گئیں۔ امریکہ کی ریاستوں سے سید منور حسین شاہ بخاری، محمد حسین امام، محمد عثمان نوری، علامہ ظفر اقبال نوری نے عید کے پیغامات بھیجے۔ سید محمد حسن شاہ انگلیانی نوری بھی بارگاہ مصطفیٰ میں بیٹھے عید مبارک کہہ رہے تھے۔ بریلی سے پروفیسر عبدالنعیم عزیزی، جلی گڑھ سے ڈاکٹر مختار الدین احمد، ممبئی سے رضا اکیڈمی کے ناظم اعلیٰ سید نوری، ”افکار و رضا“ کے زیر قادی، ڈاکٹر محمد جابر شمس مصباحی، عبدالستار بارگر کرکی آوازیں موبائل کے راستے آئیں اور دل کو خوش کرتی گئیں۔ الحاج عبدالستار ”صل علی محمد“ کی پانچ خوبصورت جلدیں تحفہ عید بنا کر لائے۔

”جہان رضا“ کے بے شمار قارئین نے ہر شہر، ہر صوبے، ہر علاقے سے عید کی خوشی کے پیغامات بھیجے اور ہمیں ممنون فرمایا۔

عمرہ کرنے اور دیار حبیب کی زیارت کے بعد ہمارے رفیق قلم محترم محمد عالم مختار حق بذات خود عید کے مبارک تحائف لے کر آگئے۔ صاحبزادہ میاں جمیل احمد شرقپوری نے ”عید مبارک“ کے ساتھ کئی قسم کے ”تمکات“ عطا فرمائے اور یہ تمکات ”تحائف شیر ربانی“ تھے جو ہمارے سارے اہل و عیال اور عید پر آنے والے مہمانوں

کی خوشیوں میں اضافہ کرتے رہے۔ ابھی تک اہل محبت کے سیکڑوں ”تہنیت نامے“ ہمارے موبائل کے خفیہ خانوں میں محفوظ ہیں اور جب کبھی ہمارا دل اُداس ہوگا تو ہمیں اپنی پیاری آوازوں سے خوش دل کر دیں گے۔

ہماری والدہ مرحومہ اور ہمارے چھوٹے بھائی فیض احمد فاروقی مرحوم لاہور کے قبرستان میانی میں حضرت طاہر ہندگی رحمۃ اللہ علیہ کے احاطے میں آرام فرما ہیں۔ زیارت کو گئے تو مرحومین میں سے کئی احباب جو ہمارے پرانے کرم فرماتے۔ قبروں سے اٹھے اور دوڑے دوڑے ہمارے پاس آ پہنچے۔ ان سے ملیں یہ ہیں نادر و نایاب کتابوں کے تاجر مولانا شمس الدین، اور یہ ہیں خطاط العصر محمد صدیق الماس رقم۔ اور یہ ہیں مولانا غلام محمد ترنم، مفتی اعجاز دلی خان اور اعلیٰ حضرت کے خلیفہ مولانا محمد جان ہزاروی، پھر اپنے یار غم گسار محمد اکرام حسین مجددی راہپوری، یہ سب قبرستان میانی میں آرام فرما ہیں۔ ہمیں دیکھ کر عید کی خوشیاں لے کر جمع ہو گئے اور اپنے مسکراتے ادئے چہروں سے ہمارے دل کو خوش کرتے رہے۔ وہ اتنے خوش تھے کہ کئی بار خیال آیا کہ ان کے ساتھ ہی بیٹھے رہیں اور اگر موقع ملے تو ان کے ساتھ ہی رہیں۔ ہم نے بے لفظوں میں ڈرتے ڈرتے پوچھا کہ اگر ہم آپ کے ساتھ آجائیں تو ہمارے ہاتھ کیسا سلوک ہوگا۔ ایک صاحب نے آگے برہ کر کہا:

۔ بیا بیا کہ ہم دل کشادہ رکھتے ہیں

”سرے نے کہا:

بیا بیا کہ ہم قبریں کشادہ رکھتے ہیں

”خفقان خاک میانی“ کا ایک میلا لگا ہوا ہے۔ یہ سارے لوگ قبروں سے

نکل نکل کر اپنے اپنے عزیزوں کے تحائف قبول کر رہے ہیں۔ دعائیں دے رہے ہیں۔ اظہارِ مسرت کر رہے ہیں۔ بعض اپنے نہ آنے والے عزیزوں کی راہیں تنگ کر رہے ہیں اور یاد کر کے انہیں پیغام دے رہے ہیں:

بیا بگور عزیزانِ خویش گزرے کن !

پچھلے دنوں آسمانِ رضویت کے کئی ستارے غروب ہو گئے اپنے عزیزوں، عقیدت مندوں اور شاگردوں کی آہوں اور سسکیوں کی پروانہ کرتے ہوئے عالمِ بقا کو پہنچ گئے۔ ہمارے پیارے دوست، عالمِ دین، محقق، معلم اور مصنف علامہ عبدالحکیم شرف قادری داغِ مفارقت دے گئے۔ ابوالنور علامہ محمد بشیر کوٹلی لوہاراں پچانوے سال کی عمر میں راہی ملک بقا ہوئے۔ بریلی شریف میں خانوادہ اعلیٰ حضرت کے کئی سرسبد حضرت علامہ تحسین رضا خان چلے گئے۔ لاہور سے مولانا عبدالغفور نقشبندی بھی داغِ مفارقت دے گئے۔ ہمارے مہربان قدردان بزرگ جناب شوکت حسن خان کراچی کی اہلیہ محترمہ انتقال فرما گئیں۔ مرحومہ حضرت مولانا اختر رضا خان الازہری بریلی شریف کی ہمیشہ تھیں۔

انا للہ وانا الیہ راجعون

مقدور ہو تو خاک سے پوچھوں کہ اے لئیم
تو نے وہ گنجائے گراں مایہ کیا کیے؟

(جہانِ رضا لاہور۔ اکتوبر نومبر ۲۰۰۷ء)

یارانِ محفل ”جہانِ رضا“ کی باتیں

تیری محفل میں بیٹھنے والے آدمی بے نظیر ہوتے ہیں
ماہنامہ ”جہانِ رضا“ اعلیٰ حضرت فاضل بریلوی کے افکار و نظریات کا ترجمان ہے۔ اس کے آشنائے قلم سارے ملک میں پھیلے ہوئے ہیں۔ ہندوستان میں ایک سو سے زیادہ علماء کرام کا ایک حلقہ ہے جو جہانِ رضا کے لیے چشمِ براہ رہتا ہے اور ”جہانِ رضا“ کی سطر سطر پڑھتا ہے بعض حضرات تو اتنے انہماک اور دلچسپی کا مظاہر کرتے ہیں کہ اگر کسی لفظ کا ایک نقطہ یا شوشہ بھی رہ گیا ہو تو ایڈیٹر کو سرزنش کرتے ہیں۔ اگر پروف ریڈنگ میں ذرا سی کوتاہی ہو جائے تو ان کی طبعِ سلیم پر گراں گزرتی ہے۔ پاک و ہند سے ماوراءِ ارب امارات، سعودیہ (خصوصاً مکہ و مدینہ) میں ”جہانِ رضا“ چپکے چپکے اہلِ محبت کے دلوں پر دستک دیتا ہے۔ یورپی ممالک، امریکہ اور افریقی ممالک میں تو جہانِ رضا دندنا تا ہوا چلا جاتا ہے۔

آج ہم ”جہانِ رضا“ کے ایڈیٹر (پیرزادہ اقبال احمد فاروقی ایم اے) کی محفل میں آنے والے ان حضرات کا ذکر کریں گے جو بن بلائے چلے آتے ہیں۔ باتیں کرتے ہیں، رونقِ محفل بنتے ہیں۔ اپنے اپنے علاقے کی خبریں سناتے ہیں اور ”جہانِ رضا“ کے مضامین پر تبصرہ کرتے ہیں۔ اگر پوچھا جائے کیسے آنا ہوا تو فرماتے ہیں بس یونہی چلا آیا تھا۔ خیال آیا چلو وہ ”کنج خانہ“ دیکھوں۔ جہاں پیرزادہ اقبال احمد فاروقی ایم اے بیٹھے ہم سے قلمی طور پر ہم کلام ہوتے ہیں۔

لو ہمارے آنے سے پہلے ہی ایک مہمانِ عزیز جلوہ فرما ہیں۔ یہ کویت سے

ہوں گے۔ میرا دل باغ باغ ہو جائے گا۔ یہ لوگ بھی کتنے روشن ضمیر ہوتے ہیں جو“
تختہ درود شریف“ چھپوا کر اپنے احباب میں تقسیم کرتے رہتے ہیں۔

مفتی ڈاکٹر محمد سرفراز نعیمی حضرت مفتی محمد حسین نعیمی رحمۃ اللہ علیہ کے فرزند ارجمند
اور آپ کے علمی جانشین ہیں۔ جامعہ نعیمیہ کے مہتمم ہیں۔ مسجد چوک دالگراں کے
خطیب ہیں اور علمائے اہلسنت میں ممتاز مقام رکھتے ہیں۔ بڑے مستعد اور مخفی عالم
دین ہیں وہ جب آتے ہیں مفتیانہ شان و شوکت سے نہیں آتے۔ ایک چھوٹا سا سکڑ
پکڑا اور جہاں چاہا چلے گئے۔

انجن لگا ہوا ہے میرے سائیکل کے ساتھ

پھٹ! پھٹ! پٹھاہ! پٹھاہ! کیسے جا رہا ہوں میں

فرمانے لگے آج رات داتا گنج بخش کے دربار سے ایک ”مشعل بردار جلوس
“ نکلتا ہے۔ جس میں علماء اہلسنت اور طلبہ مدارس دینیہ شرکت کریں گے اور آزادی
وطن پر اظہار مسرت کریں گے۔ شام ڈھلی تو ہزاروں مشعل بردار نوجوانوں نے
ٹریفک بند کروادی۔ نعرہ ہائے تکبیر اور نعرہ ہائے رسالت اگوں بجنے لگے۔ علمائے کرام
جگہ بہ جگہ آزادی وطن، تشکیل پاکستان اور تحریک پاکستان پر تقریریں کرتے جاتے
تھے۔ مفتی محمد سرفراز نعیمی صاحب کا بازو پکڑا ہم بھی اس مشعل بردار جلوس میں شامل
ہو گئے۔ جلوس ناصر باغ پہنچا..... ”نگاہت گرفت آستینم کہ.....“ ”قم“ ڈاکٹر سرفراز
صاحب کو اپنے بڑے ہاٹے کا واسطہ دیا۔ فرمانے لگے۔ ”فرض کفایہ“ ادا ہو گیا۔ اب آپ
بہان رضا کے دفتر میں چلے جائیں۔ ہم واپسی پر آپ سے چائے پیئیں گے۔ ہمارا
درا آپ کے دروازے پر کھڑا ہے۔

حضرت مولانا قاری مطیع الرحمن سعیدی ان دنوں اسلام آباد میں رہتے ہیں
ایک عرصہ کے بعد ”یاران محفل جہان رضا“ میں آپہنچے۔ فرمانے لگے۔ ”جہان رضا“
پڑھتا ہوں تو اپنے آپ کو اعلیٰ حضرت فاضل بریلوی رحمۃ اللہ علیہ کی مجالس میں موجود پاتا
ہوں۔ اس بار آپ نے ادارہ نہیں لکھا۔ میلا دارالرسول کی نسبت سے ”آفتاب قدس نکلا
نور برساتا ہوا“ لکھا۔ اس آفتاب قدس کی کرنوں کو خوبصورت شعری پھولوں سے سجاکر
شائع کر دیا۔ دل خوش ہو گیا۔ یہ جو آپ ”کس نفاست کے یہ نامے میرے نام آتے
ہیں“ چھاپتے ہیں میں انہیں بڑی دلچسپی سے پڑھتا ہوں۔ یہ نگہائے رنگارنگ رونق
چمن بن کر آتے ہیں۔ اس بار آپ نے علمائے کرام کی یادوں کو اپنے لطیف انداز میں
بیان کیا ہے۔ میرا ایک دوست آپ کی یہ یادیں پڑھ کر لوٹ پوٹ ہوتا ہوا میرے پاس
آیا اور کہنے لگا۔ قاری صاحب میں ”جامعہ نظامیہ لاہور“ کے اس جلسے میں موجود تھا جس
میں مولانا عبدالغفور ہزاروی رحمۃ اللہ علیہ نے میرا تجلی تیری تجلی پر گفتگو کی تھی۔ آپ
نے ”اعلیٰ حضرت کا سفر جبل پور“ بھی مولانا محمد ظفر الدین رضوی رحمۃ اللہ علیہ کی
مشاہداتی قلم سے شائع کر دیا ہے۔ بڑا لطف آیا۔ سید عارف محمود مجبور نے عراق کے صدر
سید صدام حسین کو صلاح الدین ایوبی ثانی بنا کر مبالغہ آرائی سے کام لیا ہے۔

ہم نے کہا سعیدی صاحب آپ نے کتنے لطیف انداز میں ”جہان رضا“ کے
تازہ شمارہ پر اپنے تاثرات دیے ہیں اب آم کے جوس کا ایک گلاس تو نوش جاں فرمائیں
فرمانے لگے اب مجھے علامہ کوکب نورانی کی مرتبہ سنی ڈائریکٹری دیں۔ ”قلای رضویہ“
کا ایک سیٹ دیں ”حالات مشائخ نقشبندیہ مجددیہ“ دیں۔ ”جواہر نقشبندیہ“ عنایت
کریں۔ ”انوار رضا کا تاجدار بریلی نمبر“ دیں۔ ”الاشرفیہ“ مبارک پور کا ”سیدین نمبر“

جہان رضا کے دفتر میں مہمانوں کی آمد

لاہور میں ان دنوں بڑی رونقیں رہیں۔ حضور داتا گنج بخش رحمۃ اللہ علیہ کا سالانہ عرس، امام ربانی مجدد الف ثانی قدس سرہ کا سالانہ ”یوم مجدد“ اور اعلیٰ حضرت عظیم البرکت امام اہلسنت مولانا احمد رضا خان بریلوی رحمۃ اللہ علیہ کے عرس کی سالانہ ”تقریبات“ سے سارا شہر جگمگا اٹھا۔ ”جہان رضا“ کے دفتر میں معزز مہمانوں کا تانا بندھا رہا۔ قطار در قطار، کارواں در کارواں، جوق در جوق مہمانان گرامی آتے رہے اور ہر مہمان رنگا رنگ تحفے ساتھ لایا۔ اتنے تحفے، اتنی سوغاتیں، اتنی محبتیں اور اتنی شیرینیاں آئیں کہ ”جہان رضا“ کا دفتر بھر گیا۔ اللہ تعالیٰ ان مہمانان گرامی کو خوش رکھے۔ جو آیا، پھولوں، گلہستوں، گلابوں اور خوشبوؤں کی بہاریں لے کر آیا۔ ہم ہر مہمان کو ”خوش آمدید“ کہتے کہتے تھک گئے ہر ایک کو مرحبا کہتے کہتے خوش ہوتے رہے اور آنکھیں فرش راہ کرتے رہے۔ آج ہم ان معزز مہمانوں سے آپ کی ملاقات اس لیے کر رہے ہیں کہ اگرچہ آپ کو مہمان بن کر ہمارے پاس آنے کی فرصت نہیں ملی۔ تاہم ان مہمانان گرامی کی ایک جھلک دیکھ لیں۔ اگر آپ بھی آجاتے ہمیں خوشی ہوتی پھر آپ بھی ہمارے لیے نفیس تحفے لے کر آتے اور ہم کہتے:

آمد سنی کسی کی تو واللہ رے اشتیاق

آنکھیں بچھائیں ہم نے جہاں تک نظر گئی

کراچی سے صاحبزادہ سید وجاہت رسول قادری آئے اور ”معارف رضا“

کا نفیس تحفہ ساتھ لائے، فقیہ عصر علامہ نور احمد شاہ تازا آئے تو ”فقہ اسلامی“ ساتھ لائے

حضرت علامہ محمد شہزاد قادری آئے تو ”تحفظ“ کا تحفہ لائے، حضرت علامہ شاہ تراب الحق قادری آئے تو ”مصلح الدین“ ساتھ لائے، ڈاکٹر مظاہر اشرف ”آستانہ“ لے کر آئے، عزیز از جاں نعت خوان، سید صبیح الدین صبیح رحمانی آئے تو اپنا خوبصورت گلہستہ ”نعت رنگ“ اٹھا لائے، صاحبزادہ محمد صحبت خان کوہاٹی آئے تو ”کاروانِ قمر“ لائے، صاحبزادہ زکریا خراماں خراماں آئے تو ”نعت نیوز“ کا خوبصورت تحفہ لے کر آئے، مولانا محمد نسیم صدیقی صاحب تو کراچی سے ٹوکرابھر کر تحائف لے کر پہنچے، محترمہ سعدیہ ”ہمدرد صحت“ لے کر آگئیں۔

ہندوستان سے سمجھوتہ ایکسپریس کیا آئی ”باد بہاری ٹرین“ آگئی علامہ خوشتر لورانی دہلی سے ”جام نور“ کے ایک سو گلدستے لے کر آ پہنچے۔ علامہ یسین اختر مصباحی دہلی سے ”کنز الایمان“ کے پچاس پھول لے کر آئے، ”مبارک پور“ سے حضرت مولانا مبارک حسین مصباحی ”الاشرفیہ“ کے پچاس سے زیادہ پھول لے کر آئے اور ممبئی سے عزیز گرامی محمد زبیر خاں قادری ”افکار رضا“ کے پھولوں کا ایک باغچہ اٹھا لائے اور ہم انہیں احباب میں بانٹتے رہے۔ پشاور سے ”آواز حق“ اور ”الحسن“ کے تحفے آئے۔ پھر حضرت ابو داؤد مولانا محمد صادق رضوی صاحب اور عبدالحفیظ نیازی صاحب گوجرانوالہ سے ”رضائے مصطفیٰ“ لے کر آ گئے۔ حضرت مولانا محمد سعید مجددی رحمۃ اللہ علیہ نے گوجرانوالہ سے ”دعوت تنظیم الاسلام“ کا خوبصورت تحفہ اپنے جانشین صاحبزادہ محمد رفیق مجددی کے ہاتھ بھیج دیا، نارووال سے ”تاجدار یمن“ آگیا۔ شکر گڑھ سے محمد افتخار منون ”الحقیقہ“ لے کر آ گئے، گجرات سے ”اہلسنت، آواز اہلسنت“ کھاریاں سے ”عرفان القرآن“ دینہ سے ”احکام القرآن“ آ گئے، بھیرہ سے صاحبزادہ امین الحسنات ”ضیائے حرم“ اور

علامہ ابراہیم راجہ بگوی "شمس الاسلام"، بہاولپور سے علامہ فیض احمد اویسی "فیض عالم" اور محمدی شریف سے "الجامعہ" آگیا اور صاحبزادہ حامد سعید کاظمی "السعد" لے آئے۔ پھر پور سے صاحبزادہ محمد محبت اللہ نوری اپنا گل فشاں "نور الحبيب" اٹھا کر تشریف لے آئے۔ دور دراز سے یہ جتنے پیچھے تو اہل لاہور نے بھی اپنی نوازشوں کی بارش کر دی۔ مفتی ڈاکٹر سرفراز نعیمی "عرفات"، مولانا ضیاء الحق صاحب "فکر لائٹ"، علامہ ہنزدار "سبیل الرشاد"، محترم محبوب الرسول قادری "سوئے حجاز" اور مولانا بشیر احمد نقشبندی "انوار لائٹ" اور عرفان القرآن، محمد ابراہیم مغل "کاروان نعت"، محترم محمد نعیم طاہر "کثر الایمان"، حافظ وسیم احمد قادری "امیر المصنوع"، میاں جمیل احمد شرقپوری "نور اسلام"، مفتی غلام سرور قادری "المیزان" لے کر آگئے، علامہ محمد جاوید غامدی "الاشراق" لے آئے اور حافظ احمد شاکر "الاعتصام" لے کر آگئے، پھر مولانا محمد اجمل قادری "خدام الدین" لے کر آئے، مولانا عبدالرحمن کی "محدث" ادارہ فرہنگ ایران اسلام آباد سے فارسی کا "دانش" آگیا پھر ہمارے مہربان صاحبزادہ سید طاہر رضا بخاری ڈائریکٹر امور مذہبیہ و ثقافت پنجاب، اپنا خوبصورت مجلہ "معارف اولیاء" کشف الحجب کے دیباچوں اور مقدموں کا بانچہ اٹھا لائے۔ حضرت مولانا محمد منیر یوسفی آئے تو "سیدھا راستہ" ساتھ لائے۔ ہم ان تحائف کو سجاتے گئے، دیکھ دیکھ کر خوش ہوتے گئے اور ورق ورق پر دے دیتے گئے۔ مگر تحفہ لانے والے تمام حضرات چائے کی پیالی پیے بغیر غائب ہو گئے۔

خود سوئے ماند دید وادار بہانہ ساخت

("جہان رضا" ماہ مارچ ۱۹۷۷ء)

ندجات ایڈیٹر "جہان رضا" کی مجالس میں گزارے

آمد سنی کسی کی تو واللہ رے اشتیاق

آنکھیں بچھائیں ہم نے جہاں تک نظر گئی

ماہنامہ "جہان رضا" بھی اہل علم و شوق سے ملاقات کا ذریعہ ہے۔ دنیا کے گوشے گوشے میں رہنے والے قارئین "جہان رضا" کے صفحات پر نظر ڈالتے ہیں تو اشتیاق سے ملاقات کرتے ہیں۔ اب یہ ملاقاتیں ضروری نہیں کہ خود انہیں چل کر آنا پڑے۔ موبائل بولتے ہیں، فون کانوں میں رس مگھولتے جاتے ہیں۔ ڈاک سے خطوط آ کر نصف ملاقاتی "کاشرف" بنتے ہیں۔ پھر بعض حضرات تو اپنی ڈاک میں بہت بھرے "نفاست نامے" ارسال کرتے رہتے ہیں۔ اور ہم پکاراٹھتے ہیں۔

خط میں لکھے ہوئے الفت کے پیام آتے ہیں

کس نفاست کے یہ نامے میرے نام آتے ہیں

گزشتہ ماہ کئی احباب خود چل کر "جہان رضا" کی محفل میں آئے۔ آج ہم ان سے آپ کی ملاقات کرانا چاہتے ہیں۔ اس طرح آپ کی شرکت محفل میں بھی ہوگی اور ملاقات بھی ہو جائے گی۔

ہم اپنے دوست ہیر خادم حسین شرقپوری بغدادی کے خسر صوفی محمد اسماعیل مرحوم کے ایصال ثواب کی محفل میں بیٹھے تھے کہ بریلی شریف کے معروف عالم مولانا شاہاب الدین رضوی نے ہمارے موبائل کو چھیڑا۔ ہم محفل سے باہر نکلے تو پیام آیا کہ "ہم شیخ الحدیث کے عرس پر فیصل آباد آئے ہوئے ہیں۔ صبح ہندوستان

روانہ ہونا ہے آج رات آپ کے پاس گزرے گی۔“ یہ ان کی شفقت اور محبت کی ہم انھیں لاہور آئے، ان کے لیے چشم براہ ہوئے تو وہ تن تنہا ایک گل رعنا نوجوان شکل میں ہماری محفل میں آپہنچے ہم نے سمجھا کہ شہاب الدین رضوی کتابیں لکھتے ہیں، رسالے چھاپتے ہیں کوئی بڑے بزرگ ہوں گے۔ کرم فرماتے ہوئے مصالک کیا، پھر معافہ فرمایا، پھر مصادرہ کیا، پھر دست بوسی کا شرف عطا فرمایا۔ فرمانے لگے لاہور میں صرف آپ سے ہی ملنے آیا ہوں۔ وہ جس خلوص و اشتیاق سے گفتگو کر رہے تھے ہمارے دل گل و گلزار بنتا گیا، ”خیابان بریلی کا گل سرسبز“ ہماری محفل کی زیبت ہوا تھا۔ علامہ محبوب الرسول قادری ایڈیٹر ”سوئے حجاز“ پہلے ہی آنکھیں بچھالے بیٹھے تھے، ملے اور خوش ہوئے۔ مفتی اعظم ہند کے خلیفہ مجاز، ہمارے مخلص دوست علامہ گلزار حسین قادری نے سنا کہ شہاب الدین رضوی بریلی سے آئے ہیں۔ وہ اپنی گاڑی لے کر آگئے۔ ملاقات کیا ہوئی ہمارے مہمان گرامی کو ”اغوا“ کر کے مولانا عبد الحکیم شرف کے گھر لے گئے۔ مفتی محمد خاں قادری کے جامعہ اسلامیہ میں لے گئے۔ اس طرح وہ ساری رات لاہور کے علماء سے ملاقات کراتے رہے۔ علی الاعمال ہندوستان کو روانہ کر کے میرے پاس آ بیٹھے اور کہنے لگے ”لو جناب“ ہم آپ کے مہمان عزیز کو ہندوستان پہنچا کر آئے ہیں۔“

ہمارے بھی ہیں مہرباں کیسے کہنے!

برہان شریف ضلع انک سے ہمارے مخلص دوست سید صابر حسین شاہ بخاری آپہنچے۔ آپ ”ادارہ فروغ افکار رضا“ کے بانی ہیں اور رضویات کی خوشبوئیں بکھیرتے رہتے ہیں۔ فرمانے لگے میں تو محمد زبیر قادری ایڈیٹر ”افکار رضا“ بمبئی کا

ایا ہوں، تسلی دی۔ بیٹھے، وہ ممبئی سے چل چکے ہیں آتے ہی ہوں گے۔ ابھی چند ہی گزرے تھے ہمارے ایک اور رفیق قلم خلیل احمد رانا، آف جہانیاں تھکے آئے آپہنچے۔ اس محفل کی وجہ پوچھی تو فرمانے لگے ”میں زبیر قادری کو لینے ریلوے اسٹیشن گیا تھا، وہ کہیں نہیں ملے“ ہم نے تسلی دی وہ دھان پان نوجوان ہیں، مافروں کے ہجوم میں گم ہو گئے ہو گئے آجائیں گے۔ آپ پانی پیئیں چائے پیئیں ہم سے پرانی باتیں کریں۔

آؤ زلف یار کی باتیں کریں

کاکل و رخسار کی باتیں کریں

ابھی باتیں ختم نہیں ہوئی تھیں کہ زبیر قادری صاحب اپنے ایک دوست کے ساتھ ہماری مجلس میں آپہنچے۔ سب دوست خوش ہوئے حال احوال پوچھے محفل جمی اور دکر دکر کے احباب عند لیبان شوق بن کر آنے لگے۔ زبیر قادری ہماری محفل کی شمع فروز ہیں تھے اور ان کے مداح پروانہ دار اپنی محبتیں نچھاور کر رہے تھے۔ ابھی چائے کا دور ختم نہیں ہوا تھا کہ یار لوگوں نے زبیر قادری کو ہاتھوں ہاتھ لیا اور لاہور کے گلی، کوچہ و بازار کو مل پڑے۔ ہم چلا تے رہے۔ ممبئی سے چل کر آئے ہیں، ساری رات جاگتے رہے ہیں، تھکے ماندے ہیں، مگر یہ سرستان بادہ محبت یہ کہتے ہوئے انہیں اڑالے گئے کہ ہندوستان کے لوگ تھکتے نہیں اور یوں زبیر قادری صاحب کو بھی ”اغوا“ کر لیا گیا۔ مارا دن گزر گیا ساری رات گزر گئی۔ ہم ان کی آرام گاہ پر موبائل کرتے رہے مگر وہ ات کے دو بجے تک لاہوری احباب کی محفل میں بیٹھے رہے، حضرت داتا گنج بخش کے حرار پر حاضری دیتے رہے۔ اور ہم دیدہ فرشتہ راہ کیے بیٹھے ان کا انتظار کرتے رہے۔

شب ہجراں کے جاگنے والو کیا کرو گے اگر سحر نہ ہو لی
زیر قادری صاحب ہمارے مخلص دوست ہیں۔ وہ سارے ہندوستان میں
”جہان رضا“ کے سفیر ہیں ہر ماہ جہان رضا ہندوستان کے علمی حلقوں میں پہنچاتے
ہیں۔ دودن کے بعد وہ ”دعوت اسلامی“ کے اجتماع پر صحرائے مدینہ ملتان چلے گئے
اور وہاں سے کراچی، پھر دہلی، پھر ممبئی!۔

آج سید عبداللہ قادری واہ کینٹ سے آئے ہیں۔ بڑے ادیب اور محقق
نوجوان ہیں۔ کئی سال حکیم محمد موسیٰ امرتسری (بانی مرکزی مجلس رضا) کے مطلب میں
رہے۔ حکیم صاحب کے قریبی خدمت گزاروں میں سے ہیں۔ مدت کے بعد ہماری
محفل میں آئے۔ دو تین دن لاہور رہے اپنے احباب سے مل کر ہمارے پاس
آجائے، کرم فرماتے اور اپنی یادوں کو تازہ کرتے۔ آپ نے مولانا محمد بخش مسلم لی
اے پر ایک خوبصورت کتاب لکھی ہے۔ جو بہت مقبول ہے۔

صوفی شیرزماں ہمارے دیرینہ کرم فرما ہیں۔ کئی سال دیار حبیب مدینہ منورہ
میں رہے۔ قطب مدینہ حضرت مولانا ضیاء الدین قادری کی خدمت میں حاضر رہتے۔
آپ کی رحلت کے بعد مولانا فضل الرحمن مدنی سے بیعت ہوئے۔ ان کی وفات کے
بعد کویت کے وزیر اوقاف فضیلت الشیخ یوسف الرفاعی کے ایماء پر کویت چلے گئے۔ آج
وہ بھی ہماری مجلس میں آہنچے، ”جہان رضا“ کے مضامین پر اپنے تاثرات دیتے رہے
اس طرح مدینہ پاک کی یادوں سے ہمارے دل و دماغ کو معطر و معطر کر کے چلے گئے۔

علامہ کوکب نورانی ہمارے خاص احباب میں سے ہیں۔ صاحب قلم و بیان
ہیں۔ سخن شناس بھی ہیں اور رواں قلم کے مالک بھی۔ ”جہان رضا“ کی تحریروں کو

تے ہیں اور ہماری حوصلہ افزائی فرماتے ہیں۔ انہیں جب کوئی سخن فہم ملتا ہے تو
”جہان رضا“ کا تعارف ضرور کراتے ہیں۔ فرمانے لگے کراچی میں ایک بزرگ
ت الشاہ شوکت حسن نوری صاحب علم بھی ہیں اور سخن شناس بھی ہیں انہیں
”جہان رضا“ بھیجا کرو۔ وہ خانوادہ اعلیٰ حضرت کے ایک علمی فرد ہیں۔ ہم کو کب
ان کا اشارہ پا کر حضرت میاں نوری کو ”جہان رضا“ بھیجتے ہیں۔ ہماری محفل جمی
لی تھی کہ حضرت شوکت نوری آہنچے اس شان و شوکت سے آئے کہ محفل ”نور علی
” بن گئی احباب محفل اٹھے، ادب بجالائے، دست بوسی ہوئی تو حضرت نے گفتگو
وہ آغاز کیا، بات کرتے تو زبان سے موتی جھڑتے۔ اعلیٰ حضرت کے شہر بریلی کا ذکر
بمیز اتو گئی گلی، کوچہ کوچہ، مسجد مسجد، مدرسہ مدرسہ دکھاتے گئے۔ بریلی کے افکار سے
مل محفل جھوم اٹھے۔ یوں محسوس ہونے لگا کہ ہم ساٹھ سال پیچھے بریلی شریف کی
گلیوں میں گھوم رہے ہیں۔ حضرت کے بیان میں وہ حلاوت تھی کہ مجلس میں بیٹھا ہر
فلس ہم تن گوش بنا ہوا تھا۔ اٹھنے لگے تو کسی نے اٹھنے نہ دیا جانے لگے تو کسی نے
مانے نہ دیا، فرمایا وقت کم ہے سفر زیادہ ہے مگر اہل مجلس نے جس انداز سے میری
اتنی نہیں میرا دل اٹھنے کو نہ چاہتا۔

ہائے وہ پھول سے رخسار وہ قد بوٹا

وہ جہاں بیٹھتے ہیں باغ لگا دیتے ہیں

ل خوش ہو گیا بادل خواستہ اٹھے اور بادل خواستہ ہم نے انہیں الوداع کہا:

ہ سلامت روی د باز آئی

علی الصباح ہمارے ٹیلی فون کی گھنٹی بجی، امریکہ سے ہمارے ایک عزیز

دوست سید منور علی شاہ بخاری بول رہے تھے وہ امریکہ کی ایک اسٹیٹ میں رہتے ہیں امریکہ میں رہنے والوں میں اعلیٰ حضرت کے عاشق ہیں۔ انہوں نے امریکہ میں "فیضان رضا" کے نام سے ایک لائبریری قائم کی ہے۔ جس میں صرف اعلیٰ حضرت کی اپنی تصانیف کا ذخیرہ ایک سو ستر کتابوں پر مشتمل ہے پھر پانچ سو ایسی کتابیں رکھی ہوئی ہیں جو اعلیٰ حضرت پر مختلف سکالرز نے لکھی ہیں۔ سید منور علی شاہ بخاری ایک کتاب دوست نوجوان ہیں جو امریکی مسلمانوں کے لیے ایک مثال ہے۔ جب وہ فون پر بات کرتے ہیں تو دل کے غنچے کھلتے جاتے ہیں۔ انہوں نے فرمایا میں اپنی تمام کتابوں کی فہرست بھیج رہا ہوں جو "جہان رضا" میں چھپے اور لوگوں کو کتاب پڑھنے، کتاب رکھنے، کتاب کی حفاظت کرنے کا شوق پیدا ہو۔ آج سنیوں کے ہاں کتابی ذوق کم ہے انہیں شکایت ہے کہ سنی علماء بھی کتاب کا مطالعہ نہیں کرتے اور سنی سنائی باتیں رنگین آواز میں سناتے رہتے ہیں۔ سید منور علی شاہ بخاری نے بتایا کہ جب انہیں "جہان رضا" ملتا ہے اسے پڑھے بغیر کسی دوسری طرف متوجہ نہیں ہوتے پڑھنے کے بعد فون کرتے ہیں۔ تاثرات ریکارڈ کراتے ہیں ان کی باتیں سن کر دل کے غنچے کھلتے جاتے ہیں۔ جب وہ رواں دواں بولتے ہیں تو یوں محسوس ہوتا ہے ذکر رضا کے دریا بہا رہے ہیں۔ امریکہ میں ہمارے احباب جناب عثمان نوری، محمد حسن اور ڈاکٹر ظفر اقبال نوری سے رابطہ رکھتے ہیں۔

آج ہفتہ ہے، محمد عالم مختار حق صاحب کا معمول ہے کہ ہر ہفتہ کی صبح اپنے تمام احباب سے ملنے نکلتے ہیں۔ حکیم محمد موسیٰ امرتسری مرحوم کے مطلب پر جاتے ہیں۔ ان کے جانشینوں صاحبزادہ زبیر احمد ضیائی اور صاحبزادہ ریاض ہانیوں سے گفتگو کرتے ہیں۔ لاہور کے بعض اشاعتی اداروں کے ناظمین سے ملتے ہیں پھر

ہماری محفل میں شریک ہوتے ہیں۔ وہ شریک ہی نہیں ہوتے اکثر "میر محفل" ہوتے ہیں۔ وہ درویش منش سکالر ہیں مگر ہفتہ وار یہ سفر ایک بڑی بیجا روکار پر کرتے ہیں۔ جب ہماری محفل میں آئے تو اہل علم و قلم کا ایک مجمع موجود تھا۔ علمی گفتگو ہو رہی تھی کہ یہ کس کا شعر ہے جو خواجہ معین الدین اجیری سے منسوب ہے؟

شاہ ہست حسین بادشاہ ہست حسین
دیں ہست حسین دیں پناہ ہست حسین

اہل مجلس میں بیٹھے حضرات نے بڑی نفیس گفتگو کی، محمد عالم مختار حق نے شعر کی نسبت کا خواجہ اجیری سے انکار تو نہ کیا مگر ایسے کئی اشعار سنائے جو زبان زد اہل علم ہیں مگر ان کے کہنے والوں کا بہت کم علم ہے۔ ایسی محفل میں ایک صاحب نے "جہان رضا" میں چھپنے والے اشاریہ پر موصوف کی محنت کو ہدیہ تحسین پیش کیا۔ افکار رضا کے ایڈیٹر زبیر قادری صاحب ممبئی سے آئے تھے وہاں سے قرآن پاک کی ایک خوبصورت جلد لائے تھے۔ جو الحاج عبدالستار صاحب نے ہماری علمی خدمات کے صلہ میں ہدیہ بھیجا تھا۔ قرآن پاک کے ہر ایک ورق پر پورا سپارہ سامنے لایا گیا ہے۔ خطاطی اور نفیس طباعت کا بے مثال مرقع ہے۔ محمد عالم مختار حق اس بے مثال تحفہ کو دیکھ کر نہایت خوش ہوئے اور چند روز کے لیے اپنے ساتھ گھر لے گئے۔ ہمارے یہ دوست قرآن پاک کے سلسلے میں بہترین کام کرنے پر عالمی سطح سے خراج تحسین حاصل کر چکے ہیں۔

ایک دن ہم تہا بیٹھے تھے۔ ہمارے ایک دوست مدینہ منورہ میں رہتے ہیں ہم جب بارگاہ رسول میں حاضری دیتے ہیں تو وہ خاطر و مدارات کرتے ہیں بعض مواقع ہر راہنمائی فرماتے ہیں۔ وہ حضرت سید علی ہجویری داتا گنج بخش رحمہ اللہ کے مزار

کی زیارت کے بعد ہمارے پاس آئے اور بیٹھ گئے۔ مدینہ پاک کی باتیں، کوہِ دلدار کی باتیں صبح و شام کی باتیں، زلف یار کی باتیں کرتے رہے، پھر کاکل و رخسار کی باتیں کرتے گئے اور ہمارے دل کو خوش کرتے رہے۔ فوراً گویا ہوئے فاروقی صاحب! آپ نے حضرت خضر کو نہیں دیکھا؟ ہم نے نفی میں سر ہلایا فرمانے لگے آپ نے! رجال الغیب سے ملاقات نہیں کی؟ ہم پھر چپ رہے۔ پھر بولے آپ نے لاہور کے ”روحانی گورنر“ سے ملاقات نہیں کی؟ جب انہیں معلوم ہوا کہ ہم ان مقامات سے محروم ہیں تو فرمانے لگے اس بار مدینہ منورہ کی حاضری کے لیے آنا تو مجھے یہ باتیں یاد دلانا پھر دیکھنا۔ یہ کہہ کر چائے کی آدھی پیالی چھوڑ کر چلے گئے۔ ہم نے باقی چائے کے گھونٹ بھرے تو یوں محسوس ہوا گنبد خضراء کی چھاؤں میں بیٹھے چائے پی رہے ہیں۔

محفل جمی ہوئی ہے ڈاک آگئی کنز الایمان آگیا، جام نور آگیا، الاشرفیہ آگیا، تاجدار اہلسنت آگیا، انکار رضا آگیا، تجلیات رضا آگیا، کراچی سے ”معارف رضا“ آگیا، ”مجلہ فقہ اسلامی“ آگیا، علامہ کوکب نورانی کا ایک پیکٹ آگیا، یادگار رضا فیصل آباد سے، اصغر علی نظامی صاحب کا لفافہ آگیا، الحاج محمد سعید نوری کے مہینے سے تحفے آگئے، ڈاکٹر عبدالنعم عزیز کی بریلی سے خط آگئے، ڈاک کیا آئی یوں لگا جیسے خط لکھنے والے تمام احباب ہمارے پاس آگئے ہوں، اس طرح ایک مواصلاتی مجلس سج گئی۔ ڈاک کھلتی گئی بہاریں پھلتی گئیں، گلہائے رنگ رنگ رونق محفل بننے لگے، ورق ورق صفحہ صفحہ آج ہماری انجمن میں حسن بن کر آتے گئے، کیا آپ اس محفل میں اپنی یادوں سے ہمیں سرفراز فرمائیں گے؟

(”جہانِ رضا“ ماہ اکتوبر ۲۰۰۵ء)

جب ہم درویش تھے

ہم سے درویشوں کی اسے اہل جہاں قدر کرو۔ ہم سے درویشوں کا تاریخ میں نام آتا ہے یہ ۱۹۳۹ء کی بات ہے۔ ہم ان دنوں درویش تھے۔ قرآن پڑھنا، یاد کرنا، قاری بننا، فرش پر سونا، اینٹوں کا سر ہانہ بنانا، دری کا بچھونا اور ٹاٹ کا فرش، سوکھی روٹی، کچی لسی، نہ کوئی دکھ نہ درد، نہ کوئی غم نہ فکر۔

ہمارے استاد مکرم مولانا محمد نبی بخش المعروف ”ہ“ حلوائی“ تھے۔ مگر ہمیں پڑھانے والے چھوٹے استاد تھے جو ہمارے کان مروڑنا اپنا حق جانتے تھے۔ ہم بھی ایسے بے نیاز کہ مار کھا کر بھی برا نہ مناتے۔ بلکہ ان کے پاؤں دبانے کو شائب جانتے۔ کتنے نازک ہیں تیرے ہاتھ کہ میر مار کھا کے بھی بد مزہ نہ ہوئے مولانا محمد نبی بخش حلوائی ایک عالم اجل تھے۔ ۱۵ جلدوں میں ”تفسیر نبوی“ لکھی تھی۔ پنجابی میں۔ پھر پنجابی شعروں میں۔ وہ ہم درویشوں کو کچھ نہ کہتے۔ ہم اودھم مچاتے، وہ پیار کرتے۔ ہم شور مچاتے تو وہ مسکرا دیتے۔ ہم نے پہلی بار سعدی کا ”کریما“ پڑھنا شروع کیا تو استاد ہمیں ”کریما بہ بخشائے بر حال ما“ بار بار یاد کراتے۔ حضرت علامہ حلوائی سنتے تو

سوار جہاں گیر یک راں براق کہ بگذشت از قصر نیلی رواق خاص طرز اور اونچی آواز سے پڑھاتے۔ ”یک راں“ کا معنی سمجھاتے کہ اس براق پر پہلے کسی نے سواری نہیں کی تھی۔ ”قصر نیلی رواق“ کا معنی بتاتے نیلے آسمانوں کو پیچھے چھوڑ گئے تو حضور کے واقعہ معراج کا ذکر کرتے۔ جن لوگوں نے کریما پڑھا ہے وہ

ان شعروں کی مٹھاس کو محسوس کریں گے۔

ہم روکھی سوکھی کھا کر ٹھنڈا پانی پی لیتے۔ مگر ہمارے استاد ہمارے لیے نفیس کھانے تیار کراتے اور اپنے سامنے بٹھا کر کھلاتے۔ کوئی درویش کو نے میں بیٹھے کھانا کھاتا تو اسے اپنے سامنے لاتے اور خوب کھلاتے۔ صبح کی نماز کے بعد ایک سفید چادر بچھتی۔ اس پر کھجور کی گٹھلیاں پھیلا دی جاتیں اور ہم سارے درویش مل کر درود شریف پڑھتے۔ طالب علم، استاد، مہمان، نمازی، زیر تربیت سالک اور خود حضرت درود شریف پڑھتے۔ یہ روز کا معمول تھا۔ ہم جب تک درویش رہے درود شریف پڑھتے رہے۔ نہ حساب نہ شمار ”درو دے شمار ہا، ہزار ہا، ہزار ہا“۔

ایک دن مسجد کے دروازے کے سامنے دو برقع پوش خواتین کو کھڑے دیکھا ایک خاتون دوسری کو کہہ رہی تھی کہ اس مسجد کے درویشوں کے پاس ”جنت کی کنجیاں“ ہیں۔ ہم بڑے خوش ہوئے۔ اپنے استاد مکرم سے پوچھا یہ عورتیں یہ باتیں کہہ رہی تھیں۔ فرمایا تم نے ”پند نامہ“ نہیں پڑھا۔ اس میں لکھا ہوا ہے۔

رع حب درویشاں کلید جنت است

اُس دن سے ہم سارے درویش محسوس کرنے لگے کہ واقعی ہمارے پاس ”جنت کی کنجیاں“ ہیں۔ ہم کسی دنیا دار، مالدار اور امیر آدمی کو خاطر میں نہ لاتے۔ کیونکہ ہم جنت کے ”چابی بردار“ تھے۔

ہمارے استاد کے پاس ایک ایسا عمل تھا کہ اگر کوئی شخص کم ہو جائے تو اس عمل کی وجہ سے واپس گھر آ جاتا تھا۔ لاہور کے ایک امیر آدمی کی خوبصورت بیوی فلمی دنیا کے فنکاروں کے جیسے چمکھ گئی۔ وہ اسے فلم ایکٹریس بنانے کا جھانسا دے کر بمبئی

لے گئے۔ خاوند نے بڑے جتن کیے مگر اس کی بیوی واپس آنے کا نام نہ لیتی تھی۔ وہ پریشان حال ہمارے استاد گرامی کے پاس آیا۔ بیوی کی واپسی کی التجا کی۔ اس کی آنکھوں سے آنسو جاری تھے۔ آہ وزاری سے التماس کر رہا تھا کہ ”میری بیوی کو واپس بلایا جائے“۔ ہمارے استاد نے ہم درویشوں کو آواز دے کر بلایا اور کہا کہ اس بابوی بیوی بھاگ گئی ہے۔ کون واپس لائے گا؟ ہم سب درویشوں نے مل کر کہا ”ہم لائیں گے“۔ استاد مکرم اس بابو کو فرمانے لگے جاؤ کہہ مار کی دکان سے کورے برتن کی ٹھیکریاں لے آؤ۔ تمہاری بیوی گھر آ جائے گی۔ وہ ٹھیکریاں دے کر چلا گیا۔ ہمارے استاد نے ان ٹھیکریوں پر کچھ لکھا اور آگ کے شعلوں میں رکھ دیا۔

دس دن گزرے تھے تو وہی شخص ایک خوبصورت عورت کو ساتھ لے کر مسجد میں آیا۔ اس کے ساتھ چار نوکروں نے چار مٹھائی کے ٹوکڑے اٹھائے ہوئے تھے۔ ہمارے استاد کے سامنے رکھ دیے۔ پاؤں کو چھوتے ہوئے کہنے لگا ”باباجی میری بیوی آگئی ہے“۔ ہم نے اس شخص کی آنکھوں سے غم کے آنسو بھی دیکھے تھے مگر آج خوشی کے آنسو بھی دیکھے۔ حضرت نے فرمایا: ”درویشو! مٹھائی کھاؤ۔ تمہاری دعا سے اس کی بیوی واپس آگئی ہے“۔

ہم سارے درویش اتنے زوردار درویش تھے کہ اگر کوئی دولت مند، دنیا دار، پیسے والا ہمیں حقارت کی نظر سے دیکھتا یا ہمیں ڈانٹتا تو ہمارے استاد مولانا نبی بخش اسے برملا کہتے ”تم میرے درویشوں کو ڈانٹتے ہو آئندہ میری مسجد میں نہ آنا“۔ ہم لاہور کے بازاروں میں یوں پھرا کرتے تھے کہ جیسے ہم سارے لاہور کے مالک ہیں۔ سحری اٹھنا۔ تہجد پڑھنا۔ علی الصبح درود شریف کے حلقے میں بیٹھ کر درود شریف پڑھنا۔

اس بی بی کی قبر پر اللہ اپنی رحمتوں کے بادل برسائے۔ ہر صبح طلوع تیار کرتی مجھے بلاتی اور کھلاتی۔ ایک دن اس کے خاوند نے پوچھا کہ یہ کون لڑکا ہے جس کے لیے ہر روز ملہا تیار کیا جاتا ہے اور ہمیں پوچھا تک نہیں جاتا۔ مجھے یاد ہے اس بی بی نے کہا ”تم کیا ہو یہ تو نعت خوان رسول ہے“۔ میں اس بی بی کو کون الفاظ سے یاد کروں جو نعت خوان رسول سے حسن سلوک کر کے اپنے خاوند کی بھی پروا نہیں کرتی تھی ساٹھ سال سے زیادہ عرصہ ہو گیا ہے۔ ہم جہاں تھے وہاں درویشوں کی ایک جماعت تھی۔ ان میں سے ہر شخص آج کر دڑ پتی ہے اپنی کوٹھیاں ہیں۔ اپنی کاریں ہیں۔ اپنے کاروبار ہیں۔ اپنی اولاد ہے اپنی سوسائٹی ہے۔

خاکسارانِ جہاں را بہ حقارت مگر

ہمارے استاد، ممتاز عالم دین تھے۔ بلند پایہ شاعر تھے پنجابی شعروں میں انہوں نے ۱۵ جلدوں میں تفسیر لکھی تھی۔ اردو فارسی، عربی میں ان کا کلام چھپا۔ وہ سلسلہ نقشبندیہ، مجددیہ سے وابستہ تھے۔ مولانا غلام قادر بھیروی کے خاص شاگرد تھے۔ پیر عبدالغفار شاہ کشمیری کے حلقہ، درود کے تربیت یافتہ تھے۔ مناظر اسلام مولانا غلام دنگیر ہاشمی قصوری کے خلیفہ مجاز تھے۔ حضرت پیر سید جماعت علی شاہ لاٹانی علی پوری کے خلیفہ ثانی تھے۔ ان کی مجالس میں کئی سالکانِ طریقت زیر تربیت رہتے تھے۔ ہم ان کے درویش تھے۔ بیمار ہوتے تو ”پیر برہان“ کے مزار سے تین کنکریاں لا کر گلے میں باندھ لیتے۔ تندرست ہوتے تو کنکریاں مزار پر رکھ آتے اور مزار کے ارد گرد منڈلا بنے والے کتوں کو بیٹھی روٹیوں کے ٹکڑوں کا صدقہ دیتے۔

دہلی دروازے کے باہر جہاں آج ”مسجد میلاد“ کھڑی ہے یہ ایک چھوٹی

مذہب تھی۔ اس کے امام افغانستان کے ایک پنجان تھے۔ گھڑیاں مرمت کر کے بی کھاتے لوگ انہیں ”مسح الساعات“ کہتے۔ ہم بیمار ہوتے تو وہ بادام کی تین بیوں پر ”یا ہارو یا مارو“ لکھ دیتے۔ ہم تندرست ہو جاتے۔ ہم نے یہ طریقہ بتالیا کہ ہمیں بیمار ہوتا اس کو ”یا ہارو یا مارو“ پڑھ کر دم کر دیتے۔ وہ تندرست ہو جاتا۔ ہم محسوس کرتے تھے ”یا ہارو یا مارو“ کوئی جنات یا موکل ہیں جن کے نام سے بیماری بھاگ جاتی ہے۔ حضرت سے ایک دن پوچھا تو وہ فرمانے لگے یہ ”ہارو یا مارو“ جنات نہیں ہیں۔ یہ ”یا ہاروت و یا ماروت“ ہے۔ بعد میں ہم کئی سال ہاروت و ماروت کے ناموں سے کام چلاتے رہے اور لوگوں کا علاج کرتے رہے۔

رع یہ درویشی تھی جس پر تھے فدا حاذق زمانے کے!

جب ہم درویش تھے، بادشاہ تھے۔ جہاں جاتے لوگ عزت کرتے، پیار کرتے، ہاں بٹھاتے، دعا کراتے۔ ہم دن کو گلستاں پڑھتے، بوستاں پڑھتے، ابواب الصرف پڑھتے، نحو میر پڑھتے، صرفیوں کی زبان چلاتے، نحو یوں کے دماغ رکھتے، منطقوں کی وجہ رکھتے، فلسفوں کی فکر رکھتے۔ بوعلی سینا اور فارابی کی باتیں سنتے۔ ہم درویش تھے کتابیں پڑھتے۔ رات کے وقت سبق یاد کرتے۔ سحری کے وقت تہجد پڑھتے۔ صبح کی نماز کے بعد درود پڑھتے جب محفل نعت جنتی تو لوگوں کو نعت سناتے۔

میں بلبلِ باغ مدینے دی ہاں کی کرناں ایں باغ بہاراں نوں

میں وچھڑی احمد پیارے دی ہاں اگ لاواں ان گلزاراں نوں

لوگ سنتے۔ پھول نچھاور کرتے۔ گلے میں ہار ڈالتے۔ لیکن یہ قصہ آج سے

۶۲ سات پہلے کا ہے۔ جب ہم درویش ہوا کرتے تھے!

ناکساران جہاں را بہ حقارت منکر تو چہ دانی کہ دریں گرد سوارے باشد
 ہمارے استاد گرامی مولانا نبی بخش حلوائی رحمۃ اللہ علیہ جمعرات کو ظہر کی نماز
 پڑھ کر حضرت داتا گنج بخش کے حزار کی حاضری کے لیے پیدل روانہ ہوتے۔ ان دنوں
 دہلی دروازے سے لے کر بھائی دروازے تک ایک بڑا خوبصورت باغ تھا (جوان
 ذیل تجاوزات کی نذر ہو چکا ہے) اس کے درمیان ایک صاف ستھرا راستہ تھا جس پر
 پہنچتے تھے ہم اپنے استاد کے ارد گرد داتا دربار پہنچ جاتے۔ ظہر کے بعد سورج ہمارے
 سامنے ہوتا گرمی لگتی۔ آنکھیں چندھیا جاتیں۔ مگر ہم سب اپنے استاد کے ارد گرد پیدل
 آتے۔ حضرت تو حزار پر انوار پر "مرا تے" میں بیٹھ جاتے، ہم ادھر ادھر گھومتے رہتے۔
 آٹھ بجتے ہم واپس آتے تو ہمارے استاد ہمارے لیے تانگے مہیا کرتے۔ ہم شان
 و شوکت سے بھائی دروازے سے دہلی دروازے آتے۔ ہم نے خیال کیا کہ حضرت
 ایک طرف کا کرایہ بچانے کی غرض سے ایک طرف تانگے مہیا کرتے ہیں۔ ہم نے عرض
 کی حضرت آتے وقت دھوپ گرمی اور سامنے سورج ہوتا ہے۔ واپسی پر موسم ٹھنڈا ہو
 جاتا ہے تاگوں پر دہلی دروازے سے آتی بار آنا چاہیے۔ ہمارے اس بچکانہ مطالبہ پر
 آنکھ اٹھا کر دیکھا مسکرائے۔ فرمایا جب کسی بزرگ کی زیارت کو جاؤ تو پیدل جاؤ۔
 ادب سے جاؤ۔ افتاں خیزاں جاؤ۔ دھوپ گرمی برداشت کرو۔ حاضری کے بعد اپنی
 منزل سے واپس جاؤ۔ آج ہم سوچتے ہیں تو اپنے استاد کی بات کتنی اچھی لگتی ہے۔

نیم سو گپے ہر بہانے میرا افتاں خیزاں آتا کبھی دوڑے دوڑے آتا کبھی اٹک ریزاں آتا
 (جہان رضا لاہور۔ اگست ۲۰۰۷ء)

جب ہم طالب علم تھے

تحریک پاکستان زوروں پر تھی اور ہم طالب علم تھے۔ لاہور کے باغات
 و بلسوں سے آباد تھے اور ہم طالب علم تھے۔ ہندو مسلم معرکوں کا آغاز ہو چکا تھا
 ہم طالب علم تھے۔ "لے کے رہیں گے پاکستان"۔۔۔۔۔ "بن کے رہے گا
 تان"۔۔۔۔۔ "دینا پڑے گا پاکستان" سے لاہور کے گلی کو بچے گونج رہے تھے اور ہم
 بے علم تھے۔

ہم دینی مدارس کے طالب علم تھے۔ ہماری دنیا مسجد اور مدرسہ کے در و دیوار
 کی ہوئی تھی۔ ہماری بود و باش حجرہ درویشی تک محدود تھی۔

نامہ مسجد و مدرسہ خانقاہ کے دروے بود قیل و قال محمد
 لاہور کے دہلی دروازے کے باہر پولیس کی ایک بہت بڑی بلڈنگ ہے۔
 ان دنوں کو تو والی کہتے تھے اور وہاں لاہور کا کووال بیٹھتا تھا۔ (آج کل یہ بلڈنگ
 CI پولیس کا ہیڈ کوارٹر ہے) اس کو تو والی کی شمالی دیوار کے ساتھ ہمارے استاد گرامی
 مولانا نبی بخش حلوائی (مؤلف تفسیر نبوی) رحمۃ اللہ علیہ نے ایک دو منزلہ مسجد بنائی
 اس کے حجروں میں طلبہ اور درویش رہتے تھے اور خود حضرت علامہ حلوائی اپنے
 بے میں تالیف و تصنیف کا کام کرتے تھے۔

ہم ان دنوں صرف دھوکے والیوں میں گھومتے، گلستاں اور بوستاں کے
 اوس میں سیر کرتے۔ حَسْرَتِ یَضْرِبُ کی ضربیں لگایا کرتے تھے۔ ان دنوں
 دارالعلوم حزب الاحناف اندرون دہلی دروازہ ۲ مدرسہ فتحیہ (اچھرہ)

دارالعلوم نعمانیہ، مدرسہ حمیدیہ (نیلا گنبد) جیسے دینی مدارس علوم دینیہ کے مراکز تھے۔ مگر ہم کچھ عرصہ ان مدارس میں آمدورفت تو رکھتے تھے لیکن شام کو ایک حلقہ قائم تھا، جس میں آہٹھتے تھے۔ ہمارے استاد گرامی حضرت مولانا محمد نبی بخش صاحب نے اس وقت کے معروف مدرسین اور قابل اساتذہ کی خدمات حاصل کر لیں۔ ان کے زیر اہتمام طلبہ کا ایک خصوصی حلقہ ہر شام کے وقت قائم ہوتا تھا۔ ایک کلاس لگتی، جس میں درس نظامی کی کتابیں پڑھائی جاتیں اور ہم اسی ”حلقہ“ کے ایک خوشہ چین تھے۔

اس حلقہ میں حافظ محمد عالم رحمۃ اللہ علیہ پڑھا کرتے تھے۔ مولانا صوفی محمد حسین آف گوجرہ اس حلقے کے رکن تھے۔ صاحبزادہ سید محمد مسلم شاہ علی پوری صاحبزادہ علی اکبر علی پوری بھی طالب علم تھے اور راقم الحروف جو درویشی کے کوٹھ سے نکل کر ان نامور طلبہ کا ہم سبق بنا تھا اسی حلقے میں بیٹھا کرتا تھا۔ ہم چار طالب علم، امام النجواً والمنطق، حضرت مولانا مہر الدین جماعتی رحمۃ اللہ علیہ اور حضرت مولانا غلام نبی گورداسپوری سے صرف، بنواد منطق کی کتابیں پڑھا کرتے تھے۔ سارے ہم درس اپنے اپنے انداز میں محنت کرتے تھے۔ حافظ محمد عالم ذہین طالب علم تھے۔ انہیں صرف و نحو پر بڑا عبور حاصل تھا۔ مولانا غلام حسین گوجروی کلام و دیباچہ بڑی دلچسپی رکھتے تھے۔ وہ خوش آواز تھے انہوں نے سعدی کی گلستاں کا دیباچہ لکھ کر لیا تھا اور گلستاں و بوستاں کے چیدہ چیدہ اشعار خاص طرز سے سنایا کرتے تھے۔ صاحبزادہ محمد مسلم علی پوری پیرزادے تھے اور اسباق کو ایک نظر دیکھ کر یاد کر لیا کرتے۔ راقم الحروف ان حضرات کا ہم سبق ہونے کی وجہ سے بھی خاص مقام رکھتا تھا اور علی

ان کا لقب چین تھا۔

آپ لوگوں نے ”قصہ چہار درویش“ پڑھا ہوگا۔ ہم چاروں طالب علم اس کتاب کے کردار تو نہ تھے مگر دن رات حصول علم میں سرگرداں تھے۔ ہم نے ہی اپنے اساتذہ اور خصوصاً حضرت مولانا محمد نبی بخش حلوائی کے منظور نظر بھی ہوئے۔ حافظ محمد عالم حضرت مولانا محمد نبی بخش حلوائی کے ایک مرید حاجی شاہ محمد صاحب جوں کے فرزند ارجمند تھے جو سیالکوٹ سے قرآن حفظ کر کے لاہور آئے۔ صوفی غلام حسین گوجروی خانوادہ علی پوری کے صاحبزادہ سید علی حسین علی پوری فارش سے داخل ہوئے تھے۔ صاحبزادہ محمد مسلم علی پوری، حضرت علامہ حلوائی صاحب خانہ کے صاحبزادہ تھے۔ راقم (پیرزادہ اقبال احمد فاروقی) اپنے چچا پیر محمد الفائق فاروقی جو حضرت علامہ حلوائی کے خلیفہ اور سابقہ تیس سال سے حضرت کے تربیت تھے کی سفارش پر داخل حلقہ ”چہار درویش“ ہوا تھا۔

ایک وقت آیا کہ ہم چاروں طالب علم، مختلف علمی وادیاں طے کر کے ایک سرے سے پھنڑ گئے۔ حافظ محمد عالم آگے چل کر سیالکوٹ میں دو دروازہ کی جامع مسجد میں ایک عظیم دارالعلوم کے بانی بنے۔ جہاں سے ہزاروں طلبہ زیور علم سے ارستہ ہو کر نکلے۔ صوفی غلام حسین گوجروی اپنے وقت کے باکمال مقرر اور خوش بیان صلیب بنے۔ اور سارے پاکستان میں ان کی خطابت کا طوطی بولتا رہا۔ صاحبزادہ محمد مسلم علی پوری پیر طریقت بنے جن کی زیر نگاہ ہزاروں مریدان باصفائے راہ سلوک طے کیا۔ راقم مختلف علمی راہوں میں چلتا ہوا اس مقام پر پہنچا جہاں پہنچنا تھا۔

انہوں ہم سبق بودیم درد یوان عشق
او بصر ارفقت و مادر کو چہار سواشدیم!

ہمارے استاد محترم مولانا محمد مہر الدین علی پوری رحمۃ اللہ علیہ صرف دُخو میں رکھتے تھے۔ منطق و کلام میں بے مثال تھے۔ ہم جن دنوں ان سے ”علم الصیغہ“ کرتے تھے تو وہ عجیب و غریب صیغے پڑھاتے تھے۔ جو ہمیں ساری عمر کام آتے رہے۔ وہ صرف پڑھاتے تو ہمیں ایک ایک گھنٹہ کھڑا کر کے ”ابواب الصرف“ کی گردائیں کراتے۔ آپ نے ہمیں ”علم الصیغہ“ پڑھاتے وقت پانچ سو صیغوں سے آگاہ کیا۔ لوگ ان علوم سے واقف ہیں، وہ ان صیغوں کی اہمیت کو جانتے ہیں۔ فارسی کتابوں میں گلستاں، بوستاں، زلیخا، سکندر نامہ جیسی کتابوں سے گزرے تو کئی اشعار ہمیں ازبر ہو گئے۔ مجھے یاد ہے مولانا مہر الدین نے منطق کی ابتدائی کتاب ”ایسا غوجی“ کرائی تھی اور ”قطبی“ کے ابتدائی صفحات پڑھائے تھے۔ ہم اپنے استادوں سے منطق کی کتابیں پڑھتے تو بڑے لطیف اور باریک نکتے ہمارے سامنے آتے۔ وہ بڑے منطقی اصول ذہن نشین کراتے اور ہم کہتے۔ ”ہزار نکتہ باریک تر زموایں جاست“۔ اصولی بات کرتے تو ہم خوش ہو جاتے۔ ایک ناقابل شکست اصول ہے اور آج تک دنیا کا کوئی دانشور اس اصول کو توڑ نہیں سکا اور وہ یہ ہے۔ ”اذا كنت شمس طالعة فاما النهار موجود“ جب سورج نکل آئے تو رات ختم ہو جاتی ہے اور دن موجود ہوتا ہے۔ یہ ایک سچی اور سچی بات ہے کوئی شخص اس سے انکار نہیں کر سکتا۔ مگر ہمارے استاد نے فرمایا کہ ہم اس اصول کو رو کرتے ہیں اور شعر کہا:

مثالے را کہ در مرضیہ گفتہ بگو با منطقی کاں بہت مرد
رخ وز فین یارم را نظر کن کہ شمس طالع است دلیل مرد
ہمارے استاد فرمایا کرتے کہ منطقیوں نے یہ اصول بنایا ہے انہیں کہہ دو کہ

ہم نے اسے رد کر دیا ہے۔ میرے محبوب کا روشن چہرہ دیکھو جو دن ہے اور اس زلف کو دیکھو جو سیاہ رات بن کر چھائی ہوئی ہے۔

ایک بار انہوں نے مزید بتایا کہ دنیا مانتی ہے کہ پھول کی کلی جب ایک بار مل جائے، پھول بن جائے تو دوبارہ کوئی طاقت اس کو کلی نہیں بنا سکتی۔ مگر فرمانے لگے۔

غنجہ کہ بشکفت دگر غنجہ نہ گردد قرباں بہ لب یار، گہے غنجہ، گہے گل!
غنجہ ایک بار کھل کر پھول بن جائے تو دوبارہ غنجہ نہیں بن سکتا۔ مگر میں اپنے محبوب کے لبوں پر قربان جاؤں کبھی غنجہ بنتے ہیں، کبھی پھول بنتے ہیں۔ پھر کبھی غنجہ بنتے ہیں اور پھول بنتے ہیں۔

ہم نے اپنی طالب علمی کے زمانے کے صرف ”چار درویش“ کا ذکر کیا ہے۔ در نہ دارالعلوم حزب الاحناف، ”چنگڑ محلہ“، دارالعلوم نعمانیہ، دارالعلوم فتحیہ (اچھرہ)۔ مدرسہ غوثیہ (تکلیہ سادھواں) کے علاوہ کئی دینی مدارس موجود تھے اور ہم علم کے موتی پھینکنے کے لیے کبھی کبھی وہاں کے طلبہ کی صفوں میں جا بیٹھتے تھے۔ ہمارے حلقہ طلبہ کے نگران مولانا باغ علی نسیم رحمۃ اللہ علیہ تھے جو خود دارالعلوم حزب الاحناف میں دورۂ حدیث پڑھتے تھے مگر ہمارے دارالعلوم کے طلبہ کی ضروریات کا خیال رکھتے تھے۔

یہ غالباً ۱۹۳۹ء کا زمانہ تھا لاہور سیاسی جلسوں کی تقریروں سے گونج رہا تھا۔ فریکو پاکستان زوروں پر تھی۔ خاکسار بیلچے اٹھائے ہوئے گلی گلی کوچے کوچے ”چپ“ کرتے رہتے۔ علماء مختلف لٹریچر تقسیم کرتے۔ ”احرار“ سرخ وردیوں میں طہا زیاں اٹھائے لاہور میں جلسے کرتے رہتے تھے۔ ادھر مسلم لیگی..... مسلم ہے تو

مسلم لیگ میں آ..... کے نعرے لگاتے رہتے تھے۔ ہمارے استاد مکرم ابوالبرکات سید محمد احمد قادری ناظم اعلیٰ حزب الاحناف نے ”غازی فوج“ تیار کی تھی۔ جس میں ہم بھی خاکی وردی پہن کر ”میلین یسار“ کرتے رہتے۔ کالجوں کے کمر طالب علم ہمارے پاس چلے آتے اور ہمیں ساتھ لے کر سیاسی جلسوں میں پہنچ جاتے۔ ساری ساری رات جلسے ہوتے۔ مجلس احرار اسلام دہلی دروازے کے باغ میں، مسلم لیگ موچی دروازے کے باغ میں، ہندو مہا-بھائی شاہ عالمی دروازے کے باغ میں خاکسار شیرانوالہ دروازے کے باغ میں جلسے کرتے تھے۔ ہم رات کے وقت کتابیں سمیٹ کر حجرے میں رکھتے اور لیڈروں کی تقریریں سننے چلے جاتے اور وہاں رنگ رنگ کی تقریریں سننے۔

ہمیں اس زمانے میں نہ سیاسی شعور تھا نہ دینی پختگی تھی۔ مگر جلسے سننے کا چہرہ ضرور تھا۔ حزب الاحناف کے جلسے وزیر خاں کی مسجد میں ہوتے تھے اور ہم ساری ساری رات تقریریں سننے رہتے۔ ہمارے سارے طلبہ بھرپور حصہ لیتے۔ استاد بھی ان جلسوں میں شریک ہوتے۔ سارے ہندوستان سے اہل سنت کے بلند پایہ مقرر آتے اور لاہور کو اپنی تقریروں سے مالا مال کرتے تھے۔ ہم نے ان جلسوں میں صدر الافاضل مولانا محمد نعیم الدین مراد آبادی کی تقریریں سنیں۔ شہزادہ اعلیٰ حضرت مولانا حامد رضا خاں بریلوی کی زیارت کی۔ حضرت محدث کچھوچھو کی شہنشاہ سنان کا تاج سر پر سجائے تقریر کرتے سنا۔ مولانا محمد یار فریدی جب خاص طرز میں مولانا رام کی مثنوی پڑھتے تو لوگ جھوم جاتے۔ مولانا قطب الدین جھنگوی کو گر جتے دیکھا اور سنا۔ سید ولایت شاہ گجراتی کو سنا۔ مولانا حشمت علی کی دھواں دھار تقریریں بھی سنیں۔

ہم اگرچہ سنی طالب علم تھے۔ مگر چھپتے چھپتے رات کو سید عطاء اللہ شاہ بخاری کی تقریریں سننے چلے جاتے۔ ان کے سٹیج پر صاحبزادہ فیض الحسن بیٹھے ہوتے۔ محمد علی بالندھری ہوتے۔ چودھری افضل حق ہوتے۔ مولوی حبیب الرحمن لدھیانوی ہوتے۔ قاضی احسان احمد شجاع آبادی ہوتے۔ پھر احرار کا مغنچہ شورش کا شیریں ہوتا۔ شیخہ راہنما مظہر علی انظہر ہوتا، مظفر علی ششی ہوتا۔ یہ سارے لوگ کانگریس کے وظیفہ خوار تھے اور پاکستان کے خلاف بڑی بدبودار تقریریں کیا کرتے۔ قائد اعظم کا مذاق اڑاتے بلکہ انہیں کافر اعظم کہہ جاتے۔ ہندوؤں کے زیر سایہ ”حکومت الہیہ“ قائم کرنے کا اعلان کرتے اور مسلمانوں کو گاندھی کی دھرم شالہ میں نمازیں پڑھاتے۔

ہم رات موچی دروازے کے باغ میں جا پہنچتے۔ وہاں مسلم لیگ کے راہنما تقریریں کرتے اور ”مسلم ہے تو مسلم لیگ میں آ“ اور ملت کا پاساں ہے محمد علی جناح“ کے ترانے سننے۔ اگرچہ ہم طالب علم تھے مگر ہم نے موچی دروازے کے باغ میں میاں ممتاز محمد خاں دولتانہ، نواب آف ممدوت، خان عبدالرب نشتر اور مولانا محمد مسلم بی۔ اے کو پاکستان کے حق میں تقریریں کرتے سنا اور لوگوں کو پاکستان بنانے پر آمادہ کرتے سنا۔ وہ قائد اعظم محمد علی جناح اور علامہ اقبال کی تحریف و توصیف میں زبردست تقریریں کرتے۔ ہمارا دل جھوم جاتا۔ ہمیں اپنا مستقبل روشن نظر آتا۔ احراری مولویوں کی تقریریں اگرچہ دھواں دار ہوتیں اور ان کا ہر شخص شعلہ بیاں ہوتا اور ان سے محفوظ ہوتے مگر ان کی تقریروں سے بد بو آتی۔ جیسے ہندوؤں کے ”گوکھل خانوں“ میں سے آتی ہے۔ مسلم لیگی راہنماؤں کی تقریریں دھواں دار تو نہ ہوتی تھیں مگر دل کو بھاتیں اور ہم قائد اعظم کو دیکھے بغیر ”ملت کا پاساں ہے محمد علی جناح“

ارباب علم و دانش نے خوبصورت کتابیں لکھی ہیں جو ہمارے سامنے آئی ہیں۔ ہمارے دوست ڈاکٹر عبدالنعیم عزیزی صاحب نے بریلی شریف سے ایک کتاب لکھی۔ اس صدی کا مجدد کون؟ ہمارے ایک اور کرم فرما ”جہان رضا“ سے محبت کرنے والے علامہ محمد نسیم احمد صاحب صدیقی نوری نے کراچی سے ایک کتاب لکھی پھر صاحب قلم و فکر علامہ نور احمد صاحب۔ شہناز مدیر مجلہ ”فقہ اسلامی“ کراچی نے ایک کتاب، اس صدی کا مجدد کون؟ لکھی۔ ڈاکٹر محمد مسعود احمد مظہری ایم اے، پی ایچ ڈی کے حلقہ تحریر نے اس صدی کے مجدد کی نشان دہی کی۔ ڈاکٹر علامہ محمد طاہر القادری صاحب کے عقیدت مندوں نے بھی اس صدی کے مجدد کے اوصاف بیان فرماتے ہوئے اعلا ن کیے ”دعوت اسلامی“ کے سب سے عقیدت کیش مقام مجددیت سے نا آشنا ہوتے بھی اس موضوع پر اپنے خیالات کا اظہار بڑی محبت سے کرتے۔ یہ ساری کتابیں ہمارے حلقہ سے آرہی ہیں اور پکار رہی ہیں اہل فکر و نظر کوئی فیصلہ کر لیں بتائیں کہ **اس صدی کا مجدد کون ہے؟**

اعلیٰ حضرت فاضل بریلوی رحمہ اللہ کی مشہور کتاب ”الزبدۃ الزکیہ فی تحریم السجود الخیہ“ کا عربی ترجمہ چھپ گیا۔ ہمارے محترم دوست عزیز خاں صاحب قادری ناظم ”حزب القادریہ“ جی بلاک ۲۲۲ گلشن راوی لاہور اسے ہدیہ دعائے خیر پر تقسیم کر رہے ہیں۔ یہ کتاب عرب ممالک کے لیے لکھی گئی ہے پاکستان میں عربی جاننے والے علماء کرام یہ کتاب مفت حاصل کریں۔

کتا بے خوب دادم جاں خریدم
بچہ اللہ چہ ارزاں خریدم

فاروق احمد خان یوسف زئی ”جہان رضا“ کے پرانے قارئین میں سے ہیں قائد اعظم انٹرنیٹ پورٹ کراچی میں پی آئی اے کے کمپیوٹر ونگ کے سٹاف آفیسر ہیں۔ ”بہندی سلسلہ طریقت سے وابستہ ہیں انہوں نے ایک خوبصورت کتاب لکھی ہے۔ ”اصطلاحات صوفیہ“ جسے صاحبزادہ ڈاکٹر ابوالخیر محمد زبیر صاحب ایم این اے مہتمم کن الاسلام حیدر آباد کی نظرات التفات کی پذیرائی حاصل ہے۔ مشکل اصطلاحات کو صوفیہ کے اقوال کی روشنی میں بیان کیا گیا ہے کتاب خوبصورت ہے چھوٹی ہے مگر باتیں بڑی ہیں۔

کس نے قطروں کو اکٹھا کر کے دریا بھر دیا؟
”معارج النبوت“ ایک باکمال کتاب ہے تین جلدوں پر مشتمل ہے۔ ملا حسین الہودی الکاشفی کی تصنیف ہے۔ رسول اکرم ﷺ کی سیرت پر لکھی جانے والی ”تبرکتوں میں سے ہے۔ اس کا ترجمہ مولانا محمد اطہر صاحب نعیمی، مولانا محمد اصغر فاروقی اور پیرزادہ اقبال احمد فاروقی نے کیا ہے۔ صاحبزادہ میاں جمیل احمد شرقی پوری نے بتایا کہ حضرت شیر ربانی میاں شیر محمد شرقی پوری رحمہ اللہ اس کتاب کو اپنے مطالعہ میں رکھتے تھے اور فرمایا کرتے تھے۔ ”معارج النبوت“ اپنے محبت بھرنے انداز میں لکھی گئی ہے اس کے پڑھنے سے نبی کریم سے عشق پیدا ہوتا ہے اس کتاب کو پڑھنے سے پہلے اس کا تمہ پڑھیں۔ میاں جمیل احمد شرقی پوری نے اصل کتاب کا دیباچہ اور تمہ چھپوا کر ہزاروں لوگوں میں تقسیم کیا تھا۔ آج یہ کتاب مکتبہ نبویہ گنج بخش روڈ لاہور نے نئے انداز سے شائع کی ہے قیمت سات سو روپے رکھی ہے۔

کتاب سے محبت کرنے والے ہمارے ایک دوست امریکہ کی ایک دور دراز

یاست میں رہتے ہیں، سید منور علی شاہ بخاری۔ انہیں اعلیٰ حضرت بریلوی کی کتابوں سے بڑی محبت ہے جو کتاب چھتی ہے امریکہ بیٹھے منکواتے ہیں اور ”فیضان رضا لاہوری“ کی زینت بنا کر امریکہ میں رہنے والے رضویوں کو دعوت مطالعہ دیتے ہیں۔ وہ پچھلے دنوں اپنے وطن غور غشتی آنک آئے اور حضرت خواجہ عبدالرحمن چھوہروی رحمۃ اللہ علیہ کی تیس جلدوں میں مرتب کی ہوئی کتاب ”الصلوۃ الرسول“ دیکھی تو تڑپ اٹھے۔ ہائے حضور سے محبت کرنے والے لوگ تیس تیس جلدوں میں درود شریف کا خزینہ مرتب کرتے ہیں اور چھپواتے ہیں اور اہل محبت کے سینوں کو روشن کرتے رہتے ہیں۔ مولانا محمد اشرف سیالوی نے ترجمہ کیا۔ صاحبزادہ سید طاہر شاہ اور سید صابر شاہ سابق وزیر اعلیٰ سرحد نے بڑے اہتمام سے چھپوائی ہے، یہ کتاب بارگاہ رسالت میں درود پاک کا اتنا بڑا خوبصورت تحفہ ہے جس کی مثال بہت کم ملتی ہے۔ تیس ہندوں میں ایک ہزار سے زیادہ درود پاک کا یہ سرتع اپنی مثال آپ ہے۔ ”کھل نبوہ صلوات الرسول“ کا ہدیہ 2500 روپے

من چہ گویم شرح وصف این کتاب

آفتاب است، آفتاب است، آفتاب !

اعلیٰ حضرت فاضل بریلوی امام احمد رضا خاں کے فتاویٰ رضویہ کا نسخہ جمیل ”فتاویٰ العلماء“ جیسے ایک العلماء مولانا ظفر الدین قادری رضوی رحمۃ اللہ علیہ نے تیار کیا اور مولانا ارشاد احمد رضوی اور پروفیسر طارق مختار نے علی گڑھ سے مرتب کیا اور ”المجمع الرضوی“ محلہ سودا گراں بریلی نے شائع کیا۔ مکتبہ گنج بخش رونا لاہور نے 300 روپے بھیج کر منکواتے ہیں۔

”رسائل میلاد مصطفیٰ“ مرتبہ مولانا عبدالاحد صاحب قادری رضوی، مطبوعہ قادری رضوی کتب خانہ گنج بخش روڈ لاہور، میلاد پاک پر لکھے جانے والے رسائل کا مجموعہ ہے۔ ان میں علامہ ابن حجر مکی، عماد الدین دمشقی، علامہ سید امجد علی بنی، علامہ جلال الدین سیوطی، علامہ عبدالرحمن ابن جوزی، علامہ ملا علی قاری، اعلیٰ حضرت امام احمد رضا بریلوی، علامہ نور بخش توکلی رحمۃ اللہ علیہم اجمعین کے رباعی رسائل کے تراجم موجود ہیں۔ مختلف ادوار میں لکھے جانے والے یہ رسائل ملا دروس کی اہمیت کی وضاحت کرتے ہیں۔ آپ ایک ہی کتاب میں صدیوں میں پہلی ہوئی اہل علم و فضل کی تحریریں ایک نشست میں پڑھ سکیں گے۔

جس سہانی گھڑی چکا طیبہ کا چاند

اس دل افروز ساعت پہ لاکھوں سلام

(”جہان رضا“ ماہ جون ۲۰۰۵)

پیرزادہ اقبال احمد فاروقی کا خراجِ تشکر

مہمانانِ ذی وقار، محترم مشائخِ عظام، علماء کرام، سخنور اور سخن شناس حضرات! آپ لوگوں نے اس ”تقریبِ تحسین“ میں مختصر وقت میں جس طرح میرے ماضی کے نشیب و فراز، دینی و ملی خدمات اور قلمی کاوشوں کا احاطہ کیا، میری بھولی بھری یادوں کو تازہ کیا۔ ان لمحاتِ انبساط میں میری جو کیفیت ہے اس کو بیان کرنے کے لیے میرے پاس وہ الفاظ نہیں کہ جن سے میں آپ کا شکریہ ادا کر سکوں جس کے آپ حقدار ہیں۔ حضراتِ گرامی! آپ کی پر خلوص محبتوں کی بوجھاڑ نے مجھے جذباتِ تشکر سے شرابور کر دیا ہے۔ ممکن نہیں کہ میں اپنی محبت کا اظہار آپ حضرات سے فرداً فرداً کر سکوں اس لیے کہ میں اس محفل میں وقت کی تنگ دامانی کا شکار ہوں۔ ویسے بھی اظہارِ محبت کے لیے وقت کی قید ہمیشہ سدراہ اور جذبات کی رو بے کنار ہوتی ہے۔

جن اہل علم و دانش نے مجھ پر کرم فرمایا۔ بے شمار علماء و طلبہ نے اپنی تشریف آوری سے خوش کام کیا، دور و نزدیک سے آنے والوں نے اپنی محبت کا اظہار کیا پھر فرطِ محبت اور جس حسنِ کلام سے مجھے نوازا گیا اس کے لیے میں صرف اتنا کہوں گا کہ مجھے تو لوٹ لیامل کے علم والوں نے، مجھے تو لوٹ لیامل کے سخن والوں نے، مجھے تو لوٹ لیامل کے سخن والوں نے۔

”ہجویری فاؤنڈیشن“ کے بانی و چیئرمین میاں محمد سلیم حیدر ہجویری سجادہ نشین حضرت داتا گنج بخش رحمۃ اللہ علیہ کا شکر گزار ہوں کہ انہوں نے مجھ جیسے عاجز بندے

کی قدر افزائی کے لیے یہ محفل سجائی اور آپ جیسے اہل محبت کو جمع کیا۔ میاں صاحب سے میرا تعلق چار عشروں پر محیط ہے۔ یہ ہمیشہ مجھ سے مہر و محبت سے پیش آتے ہیں۔ جب میں ۱۹۹۲ء کو حج پر گیا تو میاں صاحب میرے رفیق سفر تھے۔ یہ مجھ سے عمر میں پھوٹے ہیں لیکن محبت و خدمت میں بلند مقام رکھتے ہیں۔ اگرچہ میں آدابِ مناسک حج سے بخوبی واقف تھا لیکن انہوں نے محبت و خدمت کے جذبات میں دورانِ حج میری انگلی پکڑ کر مناسک حج ادا کر دئے۔ آپ اندازہ کریں کہ میاں صاحب صاحبانِ علم و ادب سے کس قدر محبت اور ان کی قدر افزائی کرتے ہیں۔ اللہ تعالیٰ ان کو سلامت رکھے اور ان سے ہماری رفاقت قائم و دائم رکھے۔

مولانا صلاح الدین سعیدی صاحب! اللہ تعالیٰ آپ کو خوش رکھے آپ نے میری بہت خدمت کی ہے اور اس محفل کو منعقد کرنے میں تن من سے جس گرم جوشی کا مظاہرہ کیا ہے وہ قابلِ تحسین ہے۔ آپ نے چند برسوں میں نہ صرف میری قلمی کاوشوں کا مطالعہ کیا بلکہ میرے پتھرے ہوئے قلم قتلے کو جمع کر کے ایک کتابی صورت میں پیش کیا۔ جس کا نام ”باتوں سے خوشبو آئے“ رکھا۔ اس کتاب کی تقدیم میاں محمد سلیم حماد ہجویری صاحب نے تحریر کی جس میں ”ماہنامہ جہانِ رضا“ کے اداروں سے اپنے ذوق کے مطابق چیدہ چنیدہ اقتباسات پیش کیے جن کو پڑھ کر قارئین کے ساتھ ساتھ بندہ خود بھی محظوظ ہوتا ہے۔ سعیدی صاحب کی اس کاوش کے بعد کتاب دوست دانشور محمد عالم مختار حق صاحب نے ”ماہنامہ جہانِ رضا“ لاہور ۱۹۹۱ء سے دسمبر ۲۰۰۵ء تک کے اداروں کا گلدستہ ”فکر فاروقی“ کے نام سے پیش کیا۔ (جو زیورِ طباعت سے آراستہ ہو کر مارکیٹ میں آچکا ہے) بندہ ان کاوشوں

فاضل بریلوی کے نظریات و افکار کی نشر و اشاعت میں مصروف ہوں۔ میری ان کوششوں کو اہلسنت عوام و خواص نے بڑا سراہا، تعاون کیا۔ اس طرح مجھے ماہنامہ ”جہان رضا“ کی وساطت سے دنیا کے گوشے گوشے تک رسائی حاصل ہوئی اور میرے قلم کی آواز پاک و ہند کے علاوہ دنیائے اسلام کے کونے کونے تک پہنچ رہی ہے۔ آج کی یہ تقریب دراصل میری حقیر خدمات کا اعتراف ہے۔ آپ لوگوں نے یہاں آکر میری قدر ہی نہیں کی بلکہ اپنے اعتقاد و مسلک کی قدر کی ہے۔ ایک عاشق رسول ﷺ علیٰ حضرت بریلوی رحمۃ اللہ علیہ کی قدر کی ہے۔

آج اس موقع پر جہاں بڑے بڑے بلند پایہ اہل علم و قلم اور مقتدر علماء اہلسنت تشریف فرما ہیں سے اپیل کروں گا کہ آپ اپنے آقا و مولیٰ سرکارِ دو عالم ﷺ کی بارگاہ میں ہدیہ عقیدت و محبت پیش کرنے کے لیے آگے بڑھیں، بد اعتقادی اور مغرب کی نام نہاد روشن خیالی کے اندھیروں کو دور کرنے کے لیے اپنا اپنا بھرپور اور موثر کردار ادا کریں۔ اللہ تعالیٰ ہم سب کا حامی و ناصر ہو۔

حضرات محترم! میرے بہت سے ایسے دوست بھی یہاں موجود ہیں جنہوں نے مجھے محبت کے گھونٹ پلائے ہیں۔ صاحبزادہ محبت اللہ نوری صاحب بصیر پور سے تشریف لائے ہیں۔ جناب عبد المجید اولکھ صاحب امریکہ سے، محترم ظہور احمد فاروقی صاحب لندن سے آئے ہیں۔ جسٹس (ر) ڈاکٹر منیر احمد مغل صاحب میری خاطر سب کچھ چھوڑ چھاڑ کر آگئے ہیں۔ ڈاکٹر خوجہ عابد نظامی صاحب، ڈاکٹر سرفراز نعیمی صاحب اور ڈاکٹر طاہر رضا بخاری صاحب آئے ہیں۔ علامہ منیر احمد یوسفی صاحب اور پیر محمد حسن گیلانی صاحب آئے ہیں۔ میرے حبیب حبیبی آئے ہیں۔

میرے عزیز عطاء الرحمن اور پروفیسر کبھی صاحب آئے ہیں۔ یہ سب اس مسکین پر محبت و خلوص کے پھول برسانے آئے ہیں۔ میں کتنا خوش نصیب ہوں کہ ایسے ایسے علماء کرام اور مشائخ عظام یہاں تشریف فرما ہیں جنہیں دیکھ کر میری آنکھیں جھکناکشی ہیں۔ میں ڈاکٹر اشرف آصف جلالی صاحب کا ممنون ہوں کہ انہوں نے مدینہ شریف سے ٹیلی فونک خطاب میں میری قدر دانی کی۔ میں کس کس کا ذکر کروں کس کس کا نام لوں اور کس کس کا شکر یہ ادا کروں۔ بندہ ان لوگوں کا بھی شکر گزار ہے جو آنے کے لیے پابہ رکاب بیٹھے تھے لیکن بعض ناگزیر وجوہات کی بنا پر تشریف نہ لاسکے۔ اللہ تعالیٰ آپ سب کو شاد کام کرے۔

(”جہان رضا“ ماہ جنوری، فروری ۲۰۰۷ء)

لندن سے اڑتے اڑتے مدینہ چلے آتے ہیں اور مسجد نبوی میں اعتقاد بیٹھتے ہیں۔ ہم
گھوم پھر کر کبھی کبھی ان کے دامن میں جا بیٹھتے ہیں اور ان سے کہتے ہیں۔
گوشت یہ نزدیک آر کہ آوازے ہست !

اس سال ہم صدیقی صاحب کے کانوں کے نزدیک سرگوشی کر رہے تھے تو
کسی نے ہمارے کندھے دبائے دیکھا تو ایک جوان رعنا.... عزیز سید صبیح رحمانی
ہماری غفلت شعاری کو چھوڑ کر اپنی طرف متوجہ فرما رہے ہیں۔ اٹھے، گلے لگایا، ماتھا
چومنا، پھر ہاتھ چومے اور سر جبار جاکھا۔ ماشاء اللہ صبیح رحمانی ہمیں تلاش کرتے کرتے
یہاں آپہنچے تھے۔ صبیح رحمانی سفیر نعت ہیں، جادہ رحمت کے مسافر ہیں، اقلیم نعت کر
اجی کے فرماں روا ہیں۔ وہ ”نعت رنگ“ کی بارہ جلدیں شائع کر کے نعت رسول کے
خیاباں بسا چکے ہیں۔ نعت لکھتے ہیں اور نعت سناتے بھی ہیں !

وہ ہمارے پاس بیٹھ گئے۔ یوں کہیے کہ ہم ان کے دامن میں بیٹھ گئے۔ میٹھی
میٹھی باتیں کرنے لگے اور اپنا حال دل سنانے لگے۔ ہم ان کا نعت رنگ پڑھ کر خوش
ہوتے ہیں مگر وہ ہمیں بارگاہ مصطفیٰ میں مل کر خوش ہوئے۔ امریکہ سے آئے مولانا محمد
رضا چشتی، ڈاکٹر نور محمد ربانی مرحوم کے بیٹے محمد ابراہیم نور (کراچی)، مرزا امداد حسین
(فیصل آباد)، محمد محبوب صاحب (بزم غوثیہ نعت انٹرنیشنل کراچی) اور ہمارے لندن
دوست انصار اللہ صدیقی نے ایک حلقہ بنا لیا اور سید صبیح رحمانی صاحب کی باتیں سننے
لگے ایک گوشہ میں ڈاکٹر سید ابوالخیر کشفی تشریف فرما تھے۔ آگے بڑھے اور حلقہ صبیح میں
شریک ہو گئے۔ صبیح رحمانی ابھی ابھی مواجہہ شریف سے ہو کر آئے تھے۔ اپنی قلم
کیفیت زبان پر لے آئے۔

کھویا کھویا ہے دل، ہونٹ چپ، آنکھ خم، ہیں مواجہہ پہ ہم
روبرو ان کے لایا ہے ان کا کرم، ہیں مواجہہ پہ ہم
لمحے لمحے پہ آیات کا نور ہے، نعت کا نور ہے
نور افشاں درودی نضا دم بہ دم، ہیں مواجہہ پہ ہم
ایک کونے میں ہیں، سر جھکائے ہوئے، منہ چھپائے ہوئے
گردنیں ہیں کہ بار ندامت سے خم، ہیں مواجہہ پہ ہم
آنسوؤں کی زباں کر رہی ہے بیاں، ان سے احوال جاں
صرف اپنا نہیں، پوری امت کا غم، ہیں مواجہہ پہ ہم
ہر اندھیرا مقدر کا چھٹنے لگا دور پہننے لگا
قریب نور میں آگئے ہیں قدم، ہیں مواجہہ پہ ہم۔
مسکراتی ہوئی ہر جلی ملی، کیا تسلی ملی
دور ہوتے گئے سارے رنج و الم، ہیں مواجہہ پہ ہم
سب طلب گار حرف شفاعت کے ہیں ان کی رحمت کے ہیں
چہرے چہرے پہ ہے اک سوال کرم، ہیں مواجہہ پہ ہم
ابھی صبیح رحمانی اپنے تاثرات بیان کر رہے تھے کہ حرم نبوی کی اذان گونجی اور ہم
صف بست ہو گئے۔ اللہ اکبر۔ اللہ اکبر۔ اللہ اکبر۔ اللہ اکبر
(”جہان رضا“ ماہ جون، جولائی ۲۰۰۲ء)

بیابہ مجلس اقبال احمد فاروقی

صاحبزادہ محمد محبت اللہ نوری: اپنے دوست ہیں۔ آپ فقیہ اعظم حضرت علامہ نور اللہ نعیمی نور اللہ مرقدہ کے نامور فرزند ہیں۔ دارالعلوم حنفیہ فریدیہ بصیر پور (اوکاڑا) کے ناظم اعلیٰ ہیں۔ ماہ نامہ ”نور الحیب“ کے مدیر اعلیٰ ہیں۔ ایک دن خراماں خراماں ”جہان رضا“ کے دفتر آ پہنچے۔ وہ جب آتے ہیں تو وقت کے تیز رو گھوڑے (اب گام کار) پر سوار ہو کر آتے ہیں۔ چند لمحے گفتگو کی اور ”یوں جانے کہ گردش کو خبر نہ ہو۔ وہ اپنے دارالعلوم کے سالانہ اجلاس کی رونقوں کی داستان سنار ہے تھے نامور علما کرام کی آمد کا ذکر کر رہے تھے۔ شعلہ بیان مقررین کا تذکرہ کر رہے تھے۔ ہمارے حاضر نہ ہونے پر شکوہ کر رہے تھے۔ ہم نے جواب شکوہ یوں دیا کہ فقیر ان دنوں جلاوطن کی بجائے محافل ذکر میں بیٹھنے لگا ہے۔ جاتے جاتے فرمانے لگے۔

زادہ نہ داشت، تاب جمال پری رخاں کعبہ گرفت و ذکر خدا را بہانہ ساخت حکیم نذیر احمد چشتی: دیار حبیب میں سابقہ بیس سال سے مقیم ہیں۔ جدہ میں رہے ہیں اور زائرین حرم کی میزبانی کرتے ہیں۔ علماء و صوفیہ اور مدحت سرایان رسول اللہ میزبانی کے لیے بھیجے جاتے ہیں۔ اعلیٰ کھانے کھلاتے ہیں، مشروبات سے لطف کرتے ہیں۔ ہر چیز اپنے ہاتھ سے پکاتے ہیں۔ دسترخوان بچھاتے ہیں اور چائے لٹکاتے ہیں۔ ہر مہمان کے پاس جا کر بڑے میٹھے انداز میں کہتے ہیں کہ ”یہ کھانا میں نے آپ کے لیے پکایا تھا۔“ پھر مجالس نعت کا خوبصورت اہتمام کرتے ہیں۔ خوشنوا نعت خوانوں کو بلاتے ہیں۔ پاکستان کے شیریں ہیاں خطیبوں کی تقاریر سناتے

اہل محفل کو رنگین کیسروں میں سمیٹتے ہیں۔ آوازوں کو ویڈیو میں بند کرتے ہیں۔ محفل کی کارروائی کو سی ڈی میں محفوظ کرتے ہیں۔ وقت رخصت تھے دے کر فرماتے ہیں۔ دوبارہ آپ کب آئیں گے؟

وقت رخصت یہ چھیڑ تو دیکھو ہم سے کہتے ہیں، کب ملیں گے آپ؟ وہ چند دنوں کے لیے پاکستان آئے تھے۔ لاہور آئے۔ حضرت خواجہ علی محمد رحمۃ اللہ علیہ کے مزار پر حاضری دی، دعا کی اور خراماں خراماں اپنے عزیز علی کے ساتھ ”جہان رضا“ کے دفتر میں آ پہنچے۔

نی کسی کی تو واللہ رے اشتیاق! آنکھیں بچھائیں ہم نے جہاں تک نظر گئی! لاہور کے چند احباب کو آپ کی آمد کی خبر ہو گئی۔ پیر خادم حسین شریقی اپنے سید محمد حسن شاہ نوری الگیلانی آ گئے۔ صاحبزادہ سید محمد معصوم شاہ نوری آ گئے۔ مزادہ رضا المصطفیٰ آ گئے۔ حکیم صاحب کے ساتھ ان کے رفیق سفر لیاقت صاحب تھے۔ آزاد کشمیر سے ان کے مدنی دوست خواجہ محمد شفیع آزاد کشمیر سے اڑتے آئے۔ (خواجہ صاحب کئی سال شہر محبت میں رہے تھے۔ ہم جب حاضری دیتے ہیں آپ شنوی مولانا روم، شیریں آواز اور مترنم انداز میں سنایا کرتے تھے)۔ حکیم نذیر احمد کی محفل جی تو ذکر مدینہ چل نکلا آپ نے مدینہ میں ہماری غیر حاضری پر سرزنش کیا۔ ہم نے اپنی ناتوانی اور بیماری کا عذر کیا تو ایک نسخہ لکھ کر دیا فرمانے لگے یہ کھاؤ۔

ت ہو جاؤ۔ جوان ہو جاؤ۔ اور اگلے رمضان میں مدینہ چلے آؤ۔
ایں نسخہ از بیاض مسیحا نوشتہ ایم !

ملک محمد اشرف پنجاب گورنمنٹ کے آفیسر ہیں۔ ڈسٹرکٹ انٹرنی لاہور میں سلسلہ نقشبند یہ شریعت شریف سے روحانی نسبت رکھتے ہیں۔ ہمارے دوست ہیں۔ درود شریف کے عامل ہیں۔ درود حضرت کو حرز جان بنائے رکھتے ہیں۔ علامہ البشیر الخیری رنگون (برما) کی مرتبہ کتاب ”تحفہ درود شریف“ شائع کر کے مفت کرنے کا پروگرام بنانے آگئے۔ ہم اس سے پہلے اس کتاب کے کئی ایڈیشن چھپوا کر تقسیم کر چکے تھے۔ مگر ملک محمد اشرف صاحب نے اعلان کیا کہ ایک ایڈیشن تازہ اور اہل محبت کو پہنچے۔ اخراجات اپنی تنخواہ سے مہیا کیے۔ قانون دان احباب کو شریک ثواب کیا۔ اس طرح ان کی تحریک پر ”تحفہ درود شریف“ کا خوبصورت ایڈیشن تیار ہوا سیکڑوں جلدیں مجسٹریٹوں، ججوں اور وکیلوں میں تقسیم ہونے لگیں۔ اس طرح ان کی کوششوں سے ”تحفہ درود شریف“ کی خوشبو کے جھونکے پچھریوں عدالت کورٹوں، وکیلوں، ایڈوکیٹوں اور مجسٹریٹوں کے دل و دماغ کو مسح کرنے لگے۔

کس کی زلفوں کی مہک لائی ہے بٹھا سے نسیم
دل دجاں وجد کنناں جھک گئے بہر تعظیم

”جہان رضا“ کے قاری محمد فہیم، الحاج محمد تنویر نے ”تحفہ درود شریف“ پانچ سو جلدیں اپنے احباب میں تقسیم کیں۔ چودھری شفقت محسن، مالک آرمی پرنٹنگ پریس، گارڈی ٹرسٹ بلڈنگ پیالہ گراؤنڈ، لاہور نے اپنے والد مرحوم ایصال ثواب کے لیے پانچ سو جلدیں تقسیم کر دیں مرکزی مجلس رضا اور مکتبہ انجمنش روڈ، لاہور نے آنے والوں کو ”تحفہ درود شریف“ کے تحائف دیے۔ حقیقتاً

لایا خوب کہا۔

باد رحمت سنک سنک جائے وادی جاں مہک مہک جائے
جب چہرے بات نطق حضرت کی غنچہ فن چمک چمک جائے

علامہ کوکب نورانی نے اپنے والد گرامی خطیب پاکستان مولانا محمد شفیع اوکاڑوی کے سالانہ عرس پر خوبصورت کتاب ”الخطیب“ شائع کر دی۔ خطیب پاکستان کی دینی خدمات کے ساتھ ساتھ علامہ کوکب نورانی نے سالانہ ملکی واقعات پر روشنی ڈالی۔ پچاس جلدیں ڈاک کے ذریعے بھیجیں اور احباب میں تقسیم کرنے کا کہا۔ مولانا محمد نسیم صدیقی نوری کراچی سے اٹھے اپنی بیس کتابوں کی کئی جلدیں عنایت کیں اور حکم دیا کہ ”مہان رضا“ کے حلقوں میں مفت تقسیم کریں۔ مولانا باغ علی رضوی، فیصل آباد سے آئے۔ حضرت سیدنا غوث اعظم پر خوبصورت کتاب چھپوا کر تقسیم کرنے کا حکم دیا۔ انڈیا سے عزیز محترم زبیر قادری نے اپنا سہ ماہی مجلہ ”افکار رضا“ بھیج دیا۔ رضا اکیڈمی ممبئی کے صدر گرامی قدر سعید نوری صاحب نے ”یادگار رضا“ کا بڈل بھیج کر ایما احباب میں تقسیم کر دو۔ مولانا غلام مصطفیٰ رضوی نے مالیر گاؤں سے ”الاناندہ“ کی لاشی“ کی کئی جلدیں بھیج دیں۔

علامہ ارشد القادری کے نامور پوتے علامہ خواجہ نورانی نے اپنے ماہنامہ ”جام نور“ کی ایک سو جلدیں بھیج دیں۔ علامہ مبارک حسین مصباحی نے مبارک پور سے اشرفیہ کی پچاس جلدیں بھیج دیں، علامہ محمد یحییٰ مصباحی نے دہلی سے ”کنز الایمان“ کی پچاس جلدیں عنایت فرمادیں۔

کسی کو دشت نوردی کسی کو دارورسن یہ عظمتیں ہیں مقدر کسی کسی کے لیے
اب ہم ان عنایات کے ٹوکے سر پر رکھے کو چہ بازار میں صدالگار ہے ہیں:
ہم نشیں چاک گریباں بیچتا پھرتا ہوں میں حاصل علم و قلم کو بیچتا پھرتا ہوں میں
مولانا صلاح الدین سعیدی ایک فاضل نوجوان ہیں، "باتوں سے خوشبو آئے"
ہماری خزاں دیدہ تحریروں کا گلدستہ بنا کر انہوں نے شائع کی تھی اور چار دانگ عالم
میں پھیلا دی تھی۔ "جہان رضا" کے دفتر میں آئے۔ ہماری مصروفیت اور بزرگی کا
خیال کر کے کہنے لگے۔ حضرت آپ "انجمن غفلاں" کے صدر محترم ہیں۔ اس ماہ "جہان
رضا" کی ترتیب و اشاعت کا انتظام میں کروں گا۔ مسودات، مضامین، نفاست
نامے، ادارہ، خبرنامہ اٹھا کر لے گئے۔ تین دنوں کے اندر اندر "جہان رضا" تیار
کر کے پریس میں بھیج دیا۔ ہم دیکھتے رہ گئے اور محترم محمد عالم مختار حق پروف ریڈنگ
کے لیے ترستے رہے۔

شیخ کہتا رہا حساب! حساب!

ہم مضامین کی ترتیب کو دیکھنے کے لیے ہاتھ پاؤں مارتے رہے۔ مگر سعیدی
صاحب نے "جہان رضا" تیار کیا، ڈاک کے حوالے کیا اور منتظر قارئین کے ہاتھوں تک
پہنچا دیا۔ فجز اللہ خیر۔

مدینہ یاد آتا ہے نظامی یاد آتا ہے۔ اصغر علی نظامی ہمارے دوست ہیں۔ ہم
مدینہ پاک میں جائیں تو ان کی مجلس میں چلے جاتے ہیں وہ بیس سال شہر محبت میں
رہے۔ اب پاکستان آ گئے ہیں۔ پچھلے ہفتے ہمارے پاس آ گئے۔ لبوں پر مسکراہٹ

ہاتھ میں پاسپورٹ، پاسپورٹ کے سینے کے اندر ویزہ اور جہاز کی ٹکٹ ہم کہے کہے رہے
گئے ہم نے کہا:

اے قافلے والو ٹھہرو ذرا ہم نے بھی مدینے جانا ہے

مگر نظامی صاحب تو ہاتھ سے نکلے جا رہے تھے۔ چائے کی ایک پیالی ٹیش
کی، سلام محبت کا نذرانہ پیش کرنے کی التجا کی۔ بارگاہ رسالت میں پیغام دیے۔
التجائیں دیں اور نظامی صاحب کو دعائیں دیں اور کہا

بسلامت روی و باز آئی

پیر سید محمد حسن شاہ گیلانی نوری آ گئے، ہمیں علیحدہ لے گئے کہنے لگے کسی کو بتانا
نہیں یہ ہے میرا پاسپورٹ، یہ ہے میرا شناختی کارڈ یہ ہے میری زادراہ۔ بس آپ
جائیں آپ کا کام جانے۔ میں معراج النبی کی مقدس رات حضور ﷺ کی بارگاہ میں
گزارنا چاہتا ہوں۔ ہم اٹھے قافلے ابھی جا رہے تھے "عزیز خاں قادری" کا خدا
بھلا کرے، کاغذات لیے اور شاہ صاحب کو مدینے جانے والے ایک قافلے کے
ساتھ روانہ کر دیا اور

ہم ترستے ہی رہے، جلوے برستے ہی رہے!

حضرت مولانا محمد فیض احمد اویسی عالم دین ہیں۔ فخر اہل سنت ہیں۔ صاحب
علم و قلم ہیں۔ عصر حاضر کے سب سے بڑے مصنف ہیں، مؤلف ہیں، مرتب ہیں اور
مترجم ہیں۔ تفسیر روح البیان کی تیس جلدوں کا اردو ترجمہ اہل علم کے ہاں مقبول
ہوا۔ اعلیٰ حضرت بریلوی کے "دیوان حدائق بخشش" کی شرح لکھنے پر آئے تو پچیس

جلد میں مکمل کر دیں۔ امام اعظم ابو حنیفہ رضی اللہ عنہ کے مناقب تیار کرنے پر آئے تو ہمارے لیے مناقب امام اعظم مؤلفہ امام موفق بن احمد کی کا ترجمہ کر کے لے آئے اور ہم زیور طباعت سے آراستہ کرتے گئے۔ لاہور آتے ہیں تو زیارت کراتے جاتے ہیں۔ وہ سفر و حضر میں لکھتے جاتے ہیں۔ جہاں قیام کرتے ہیں وہاں درس قرآن کے فیضان اویسی پھیلاتے جاتے ہیں۔ بڑے متحرک قلم و زبان کے مالک ہیں۔ ممتاز عالم دین ہیں۔ ان تمام اوصاف حمیدہ اور شامک پسندیدہ کے باوجود ہمیں دوست رکھتے ہیں۔ دربار مصطفیٰ میں حاضری دیتے ہیں تو ہمارے لیے بارگاہ رسول میں خصوصی دعا فرماتے ہیں۔ رمضان کے آخری عشرہ میں ”حرم نبوی“ میں اعتکاف بیٹھتے ہیں مگر ”نجدی مطوے“ ان کے تعاقب میں رہتے ہیں اور وہ اپنے ”مقامات اعتکافیہ“ بدلتے رہتے ہیں۔ ہم انہیں تلاش کرنے نکلتے ہیں تو حرم نبوی کے کسی نہ کسی گوشے میں مل جاتے ہیں۔ ہم ان کے نحیف و نزار بدن پر اوڑھے ہوئے کبل کو پہچان کر ان کی زیارت کو چلے جاتے ہیں اور ان کے چہرہ انور سے کبل کا گوشہ ہٹاتے ہوئے عرض کرتے ہیں۔

لاہو کھ تھیں خطط برد یمن!

تو اٹھ کر گلے لگا لیتے ہیں۔ جب سلسلہ گفتگو جاری ہوتا ہے تو گلہائے رنگ رنگ بکھیرتے چلے جاتے ہیں۔

مجلس جمعی ہوئی تھی۔ احباب بیٹھے ہوئے تھے۔ سلسلہ گفتگو جاری تھا کہ موبائل فون کی کھنٹی بجی۔ محمد ممنون اسلام آباد سے بول رہے تھے۔ آواز آئی ”پروفیسر محمد حسین آسی انتقال کر گئے“۔ ہمارے منہ سے آہ نکلی۔ رنگ محفل بدل گیا۔ چہرے

افسردہ ہو گئے۔

اک تیر میرے سینے میں مارا کہ ہائے ہائے!

پروفیسر محمد حسین آسی ہمارے دوست تھے۔ صاحب علم و قلم تھے۔ غلوں و محبت کے پیکر تھے۔ تحریر و تقریر میں یکساں تھے۔ ماہنامہ ”الحقیقہ شکر گڑھ“ کے چیف ایڈیٹر تھے۔ لکھتے تو خوب لکھتے تھے۔ ان کا قلم بے باک تھا۔ ان کی تحریر بدکردار اور باب اقتدار کے لیے ”شیران غاب“ سے بڑھ کر تھی۔ مگر اہل محبت کے لیے مثال ”غزال تاتاری“ تھی۔ شاہان وقت کو لاکارتے۔ ان کی تحریر میں جاہ و جلال بھی تھا اور حسن و کمال بھی۔ لاہور آتے تو ہمیں ضرور ملتے۔ بیمار ہوتے تو ساری ساری رات اللہ کی بارگاہ میں آہ و زاری کرتے۔ ہسپتال میں داخل ہوتے تو دفنوں کے دفتر لکھ جاتے۔ صاحب تصنیف تھے۔ صاحب تالیف تھے۔ ان کی تحریریں اہل دل کے ہاں مقبول تھیں۔ وہ فنانی اشیخ تھے۔ ہر عمل میں اپنے شیخ کی نشانی تھی۔ کتاب لکھیں تو ”انوار لاٹانی“، مسجد بنائیں تو ”نقش لاٹانی“، مدرسہ بنائیں تو ”ضیائے لاٹانی“، جس طرف نگاہ کرتے ”لاٹانی ہی لاٹانی“، رگ رگ میں لاٹانی۔ نس نس میں لاٹانی۔ رنگ رنگ میں ”نقش لاٹانی“، نور اللہ مرقدہ۔ یہ تھے۔ ہمارے یار لاٹانی!

یوم آزادی آگیا کچھ تقریبات، کچھ جلسے، کچھ جلوس، کہیں چراغاں، کہیں بے گلے، علامہ اقبال کا شعر

عرشیاں را صبح عید آں ساعتے چوں شود بیدار چشم ملتے

یاد آیا تو دل جھوم اٹھا۔ صبح ”جہان رضا“ کی محفل میں آئے تو ڈاکٹر مختار الدین

احمد کا تیز رو قاصد علی گڑھ سے چل کر لاہور آ پہنچا۔ یوں محسوس ہوا کہ ڈاکٹر مختار الدین احمد بنفس نفیس لاہور تشریف لے آئے ہیں۔ لفافہ کھولا تو ان کے پاکستانی احباب کے نام دس خطوط ملے اور اپنے لیے چار نفاس تانے ہمدست ہوئے۔ ابھی یہ نفاس تانے کھلے ہی تھے کہ اپنے پیارے دوست کو کب نورانی کانیز گام قاصد آ پہنچا۔ اس کے ہاتھ میں ایک خوبصورت رنگین لفافہ تھا۔ جس میں ”الخطیب“ کے پچاس شمارے تھے۔ یہ علامہ کو کب نے اپنے والد مکرم کے سالانہ عرس کی یادیں سمیٹ کر بھیجے تھے۔ جنرل پوسٹ آفس کی خفیہ ڈاک آئی تو اس میں ایک نفیس پیکٹ تھا جس میں ایک خوبصورت کتاب تھی جو ملک العلماء مولانا ظفر الدین بہاری خلیفہ اعلیٰ حضرت کی ایک نایاب تصنیف تھی۔ یہ کتاب ان کی بیٹی نے اپنے والد گرامی کے ایصالِ ثواب کے لیے زیور طباعت سے آراستہ کر کے پاک وہند میں مفت تقسیم کی۔ سیدہ محترمہ نے بہار سے ہمیں یہ تحفہ بھیج کر ذرہ نوازی کا ثبوت ہی نہیں دیا بلکہ خوش کر دیا۔

بریں لطف گر جاں فشام رواست

محسن اہل سنت الحاج سعید نوری نے رضا اکیڈمی ممبئی انڈیا کی مطبوعات یاد گار رضا کی کئی جلدیں عنایت فرمائیں۔ جو کہ ان کے مرشد گرامی مفتی اعظم ہند کے علمی اور روحانی کمالات پر مشتمل تھیں۔ ”الاشرفیہ مبارک پور“ کے چیف ایڈیٹر مبارک حسین مصباحی، مبارک پور انڈیا سے آتے دکھائی دیے اُن کے سر پر ”سیدین نمبر“ کی دس جلدیں تھیں۔ ہم اٹھے کتابوں کا بھاری گٹھا اٹھایا۔ دست بوسی کرنے سے لیے آگے بڑھے تو ان کے بجائے ان کا قاصد خوش خرام تھا۔ جو ہمیں اتنا بھاری

مرکم تحفہ دے کر یہ جاوہ جا۔

میاں فضل احمد حبیبی ہمارے دوست ہیں گجرات میں رہتے ہیں۔ ”نور علی نور فاؤنڈیشن“ کے بانی ہیں۔ ”فضل پلازا“ کے مالک ہیں۔ ”قرآن پاک کی نزدیکی ترتیب“ کی روشنی میں سیرت طیبہ کی تین جلدیں ترتیب دے رہے ہیں۔ ان کا ایک لفافہ خصوصی قاصد کی وساطت سے آ پہنچا۔

آنکھیں بچھائیں ہم نے جہاں تک نظر گئی!

پیر طریقت میاں جمیل احمد شرقی پوری کبھی کبھی ہمارے گھر ”چھاپا“ مارا کرتے تھے اب وہ ”پیر طریقت“ کی بجائے ”پیر حقیقت“ ہو گئے ہیں۔ ان کا قاصد آیا۔ تین کتابیں ”میرے مخدوم“ ارشادات مجدد“ اور ”ارشادات میاں شیر محمد شرقی پوری“ عنایت فرما کر ان کا برق پا قاصد دوڑتا نظر آیا مگر منہ پھیر کر کہتے گئے ”اس میں حضرت صاحب کا سلام بھی ہے۔“ ہمارے شوقین قارئین جہان رضا اگر اس محفل میں ہوتے تو سارے تحفے سمیٹ کر لے جاتے۔

کہ من سیارہ دل می فروشم

سید منور علی شاہ بخاری ہمارے دوست ہیں۔ امریکہ میں رہتے ہیں۔ علی الصباح فون کی گھنٹی دیتے ہیں تو پچیس منٹ تک پیاری پیاری باتیں ذکر کرتے رہتے ہیں۔ فون اٹھایا تو وہ بول رہے تھے۔ اعلیٰ حضرت کے عاشق زار ہیں۔ بس انہی کی باتیں کرتے رہتے ہیں۔ سلام عرض کیا تو حسن امام عثمان خان نوری، ڈاکٹر ظفر اقبال نوری کی دینی خدمات کا ذکر کرتے گئے۔ انگلینڈ سے ایک کتاب دوست مولانا امجد کاٹیلی

فون رات کو آگیا۔ پاک وہند میں چھپنے والی کتابوں کی تلاش میں سرگرداں تھے۔ فلاں کتاب بھیجی جائے۔ وہ تیس ہزار کتابوں کا ذخیرہ دیار غیر میں سجائے بیٹھے ہیں۔ مولانا نواز مالیک جنہوں نے ”مولانا اندھے کی لائٹ“ شائع کر کے برطانیہ اور ہندوستان میں دھوم مچادی تھی۔ ”جہان رضا“ ملنے پر اظہار مسرت فرما رہے تھے۔ بارگاہ رسول میں نماز اشراق ادا کرنے کے بعد ہمارے کرم فرما ”اصغر علی نظامی“ کا فون آگیا۔ دربار رسول کے درودیوار کی خوشبوئیں آنے لگیں۔ بارگاہ نبوی میں آنے جانے والوں کی دھیمی دھیمی باتوں کی لطیف آوازیں سنیں تو دل خوش ہو گیا۔ مولانا غلام مصطفیٰ قادری راجستھان کے شہر ناگور کے علاقہ باسنی سے فون پر خوش کرنے لگے۔ ممبئی سے ڈاکٹر غلام جابر شمس مصباحی شکوہ بہ فون تھے کہ ان کی کتاب ابھی تک نہیں چھپی۔ افکار رضا ممبئی کے ایڈیٹر محمد زبیر قادری کا فون آیا اور ”لائٹ کٹ گئی“۔

(”جہان رضا“ ماہ ستمبر ۲۰۰۶ء)

سید محمد امیر شاہ گیلانی سجادہ نشین شاہ محمد غوث کی رحلت پر پیر زادہ اقبال احمد فاروقی کا

تعزیتی خط

حضرت صاحبزادہ سید نور الحسنین سلطان آغا گیلانی قادری زید مجدہ
السلام علیکم ورحمۃ اللہ وبرکاتہ! فخر اہل سنت، راہنمائے اہل محبت حضرت
سیدی و مولائی مولانا محمد امیر شاہ القادری الگیلانی کی رحلت کی اندوہناک خبر پہلے
احباب سے، پھر ارباب پشاور سے، پھر آپ کے اطلاعی خط سے ملی۔ بے پناہ صدمہ
پہنچا، بڑا اہمال ہوا، بڑا غم ہوا۔ (انا للہ وانا الیہ راجعون)

حضرت پیر طریقت سید محمد امیر شاہ صاحب رحمۃ اللہ علیہ ایک بہت بڑے
عالم دین، روحانی رہنما اور محقق و مدقق تھے۔ آپ کی رحلت سے ملت اسلامیہ کو ایک
ناقابل تلافی نقصان پہنچا ہے۔ برصغیر پاک و ہند میں لاکھوں لوگ آپ کی علمی اور
روحانی خدمات سے محروم ہو گئے ہیں۔ خصوصاً شمالی پاکستان صوبہ سرحد اور افغانستان
میں آپ کے علمی انوار کی ضیاء پاشیاں در در دور تک پہنچی تھیں۔ آپ کی بلند پایہ
تصانیف و تالیفات نے ایک منفرد مقام حاصل کیا تھا۔ ان کی روحانی تربیت سے
سارے پاکستان اور افغانستان میں ہزاروں افراد کو قلبی روشنائیاں ملیں۔ اور سلسلہ
قادریہ کی شہرت میں انہوں نے خصوصی خدمات سر انجام دیں۔ حضرت شاہ محمد غوث
لاہوری رحمۃ اللہ علیہ کے علمی آثار کو زندہ کرنے میں آپ نے نہایت ہی اہم کردار ادا
کیا اور ان کی تصانیف کو نہایت شاندار انداز میں چھپوا کر عوام کی راہنمائی فرمائی۔

دینی اور سیاسی میدان میں آپ نے سارے سرحد میں اہل سنت کی قیادت

کی اور ”نظام مصطفیٰ“ کے نفاذ میں ان کی جدوجہد مثالی رہی ہے۔ قائد اہل سنت حضرت مولانا الشاہ احمد نورانی کی رحلت کے بعد آپ کا وجود اہل سنت کے لیے بڑا سہارا تھا۔ آپ نے ایک طویل عرصہ تک الشاہ احمد نورانی رحمۃ اللہ علیہ کی رفاقت میں نظام مصطفیٰ کے لیے کامیاب کوششیں کی ہیں۔ قدم قدم پر اللہ و رسول کی رضا کو مقدم رکھا۔ مجھے الشاہ احمد نورانی رحمۃ اللہ علیہ کی قربت کی سعادت حاصل رہی ہے آپ حضرت کے لیے نہایت وقیع رائے رکھتے تھے اور جب بھی آپ کا تذکرہ فرماتے تو بڑے ادب و احترام سے یاد کرتے۔ اللہ تعالیٰ ہمارے ان دونوں رہنماؤں کو علین کی بلند یوں میں جگہ دے۔

حضرت ”مولوی جی“ سید محمد امیر شاہ قادری الگیلانی رحمۃ اللہ علیہ مجھے خصوصی طور پر اپنے دامن شفقت میں جگہ دیتے تھے لاہور آتے تو ملاقات سے سرفراز فرماتے اور میرے مکتبے میں کافی وقت دیتے۔ اپنی تالیفات کی اشاعت کے سلسلہ میں راہنمایانہ ارشادات سے نوازتے۔ لاہور سے واپس جا کر جب اپنے مرکز یکہ توت پشاور میں جاتے تو دوستوں کے ذریعے اپنی خوبصورت کتابوں کے تحائف سے نوازتے اور اپنی دعاؤں میں خصوصی یاد رکھتے۔ آپ نے حضرت شاہ محمد غوث رحمۃ اللہ علیہ کی شرح بخاری کا ترجمہ شائع کیا تو اہل علم نے اسے اپنے دامن میں سمیٹا۔ ”انوار غوثیہ“ ”ترمدی شریف“ شاندار انداز میں شائع ہوئیں تو ہمیشہ کی طرح مجھے اپنی ان گراں قدر تصانیف کے تحفے عنایت فرمائے۔ آپ کی تصانیف میں سے ”تذکرہ علماء و مشائخ سرحد“ ”انوار علی“ ”شرح بخاری“ (شرح غوثیہ) ”انوار غوثیہ“ جب چھپتی تو مجھے نوازتے۔ میں بھی ان کتابوں کی تقسیم و اشاعت کے لیے

لاہور میں اپنے مرکز کو استعمال کرتا تھا۔

اللہ تعالیٰ حضرت کو اپنے قرب میں بلند مقامات عطا فرمائے۔ آپ کی قبر کو ”الروضۃ من روضۃ الجنۃ“ بنائے۔ آپ کی مغفرت کے لیے اپنے محبوب ﷺ کی چادر شفاعت کا سایہ و رحمت عنایت فرمائے۔

میرے قلبی تعلق کی وجہ سے لاہور کے اکثر علماء نے میرے پاس آکر فاتحہ خوانی کی، اظہارِ فسوس کیا اور آپ کو ایصالِ ثواب بخشے رہے۔ میں اپنے غم کو آپ کے غم میں شریک کر کے اپنے دل کو تسلی دے رہا ہوں۔ آپ تمام حضرات بے پناہ مدد سے دوچار ہوئے ہیں۔ میں آپ کے دردِ عالم میں برابر کا شریک ہوں۔ مجھے اپنے تمام دل و فکر عزیزوں کا ہم نوا جانیے۔ آپ کے علاوہ صاحبزادگان شیر آغا (غلام سیدین) سعید آغا، جان آغا، تاج آغا، اسد آغا، نبی آغا کے علاوہ دوسرے افراد خانہ کے غم و الم میں شریک تصور کیجیے۔ آپ کے غم کدہ میں مجھے حاجی محمد تنویر احمد صاحب قادری، سید محمد انور شاہ قادری، سید محمد یاسر بخاری اور دوسرے احباب جو موجود ہوں سب کو میری طرف سے اظہارِ غم کریں۔ اللہ تعالیٰ ان تمام حضرات کو صبر جمیل سے نوازے۔

شریک غم

عبیدزادہ اقبال احمد فاروقی

(”جہانِ رضا“ لاہور، نومبر دسمبر ۲۰۰۳ء)

بسم اللہ الرحمن الرحیم

عراق کی خونچکاں سرزمین

آج عراق دنیا میں واحد مسلمان ملک ہے جو یہود و نصاریٰ کی نظروں میں کھٹکتا ہے۔ دنیائے کفر کی نظریں اس کی آزادی، اس کے باشندوں کا جذبہ حریت، اس کے قائد سید صدام حسین کی سر بلندی کو نہیں دیکھ سکتیں۔ دنیا کی سپر پاور امریکہ "نٹو ورلڈ آرڈر" کے میزائل لیے عراق کو تہ و بالا کر چکی ہے۔ وہ اپنی ساری عسکری قوت کے باوجود کیا اپنے عزائم میں کامیاب ہو جائے گا؟ اس نے سرزمین عراق کو خاک و خون سے رنگین کر دیا ہے۔ ہزاروں انسان موت کی وادی میں چلے گئے ہیں۔ سیکڑوں بستیاں مٹی کا ڈھیر بن گئی ہیں شہروں کے شہر پوست زمین ہو گئے ہیں۔ مگر وہ اس مرد مجاہد "سید صدام حسین" کو اب تک شکست نہیں دے سکے۔

کہ کٹ سکتا ہے سرخوردار کا پر جھک نہیں سکتا!

ہم اگر اس المیہ کی داستان لکھنے لگیں تو دفاتروں کے دفتر درکار ہیں۔ جس ملک پر ہر روز بمباری ہوئی ہو۔ دنیا کا بچہ بچہ اس کی تباہی کو اپنی آنکھوں سے دیکھ رہا ہو۔ اس پر لکھنا قارئین کی معلومات میں کوئی اضافے کی بات نہیں۔ جس قوم کو افغانستان کی تباہی کے بعد نشانہ ستم بنایا گیا ہے، اس پر کوئی آنکھ ہے جو نہ روئی ہو، کوئی زبان ہے جس نے فریاد نہ کی ہو، کوئی دل ہے جو نہ تڑپا ہو، کوئی ملک ہے جس نے احتجاج نہ کیا ہو!

اس دور کا یہ بھی ایک سانحہ ہے کہ امریکہ اور برطانیہ "یو این او" اور "سیکورٹی

کونسل" کے فیصلوں کو ٹھکراتے ہوئے ایک مسلمان ملک کو روندتے چلے گئے ہیں۔ دنیا کے لاکھوں انسانوں کے احتجاج کے باوجود وہ ایک مسلمان ملک کو پامال کر چکے ہیں۔ صبح و شام آگ برساتے رہے ہیں مگر دنیا کا کوئی حکمران گردن اٹھا کر نہیں دیکھ سکا۔ غیر مسلم تو غیر مسلم، خود مسلمان حکمران عراق کے مسلمانوں کو تڑپا دیکھ کر افسوس نہیں کر سکے۔ دنیائے اسلام کی واحد ایٹمی قوت (پاکستان) تو ایسے دم سادھے بیٹھی رہی کہ

کوئی جانے منہ میں زباں نہیں، نہیں بلکہ جسم میں جاں نہیں!

"جہان رضا" کے ان صفحات میں ہم اس عراق کی سرزمین کی عظمت پر روشنی ڈالنا چاہتے ہیں جس کے بہادر مسلمانوں نے گئے گزرے زمانے میں امت مسلمہ کا سر بلند کر دیا ہے۔ جہاں کے مسلمانوں نے سر جھکانے کی بجائے سر کٹانے کا فیصلہ کیا۔ جہاں کے لوگوں نے مغربی طاقتوں سے انعام و اکرام پانے کی بجائے اپنی آزادی کے نقوش لکھنے کے لیے جانوں کے نذرانے پیش کیے۔ عراق کی سرزمین مسلمانان عالم کا ایک قیمتی اثاثہ ہے۔ اس خطہ کو سیدنا صدیق اکبر رضی اللہ عنہ کے مجاہدین نے فتح کیا تھا اور اسے عالم اسلام کے اقتدار کا گہوارہ بنا دیا تھا۔ ہمیں سرزمین عراق سے اس لیے بھی محبت اور انس ہے کہ اس سرزمین میں ایک سوا ایک انبیاء کرام آرام فرما ہیں۔ ان کے مزارات صدیاں گزرنے کے باوجود بھی اہل ایمان کی رہنمائی کر رہے ہیں۔ جب اسلام کی روشنیاں مدینہ منورہ سے نکل کر مشرق و مغرب میں پھیلیں تو عراق میں ہزاروں صحابہ، لاکھوں اولیاء اللہ اور کروڑوں اہل ایمان آکر آباد ہو گئے آج ان کے مزارات سرزمین عراق کو جگمگا رہے ہیں۔ آج ان صفحات پر ہم بعض صحابہ کرام، اولیاء اللہ اور علماء دین کا ذکر کریں گے۔ تاکہ ہمارے قارئین خاک

دخون کی اس زمین کو ایک انوکھے انداز سے دیکھ سکیں۔

آج سرزمین عراق میں رہنے والے اور وہاں مزارات پر حاضری دینے والے دنیا کے گوشے گوشے سے آتے جاتے ہیں۔ وہ حضرت شہید علیہ السلام (امین حضرت آدم علیہ السلام) حضرت ہود علیہ السلام، حضرت یونس علیہ السلام، حضرت صالح علیہ السلام، حضرت یوشع علیہ السلام اور حضرت نبی ذوالکفل علیہ السلام کے مزارات دیکھنے کو آتے ہیں۔

یہ عراق ہے۔ اس کی گود میں دجلہ و فرات بہتے ہیں۔ کبھی اس سرزمین میں ایک متعصب آتش پرست مگر زبردست بادشاہ حکومت کر رہا تھا۔ اس نے بڑی جنگ، فوج تیار کر رکھی تھی۔ اس کا ایک ایک سپاہی اسلحہ سے لیس اور فن سپاہگری میں ماہر تھا۔ اس نے اپنے سپہ سالار کو حکم دیا کہ عرب کی سرزمین میں ابھرنے والی اسلامی قوت کو مٹا دیا جائے یہ سپہ سالار.... رستم... اڑھائی لاکھ فوج لے کر میدان جنگ میں اتر آیا اور دریائے فرات کے ایک کنارے پر جا کر کھڑا ہو گیا۔

مدینہ منورہ مسلمانوں کا دار الخلافہ ہے امیر المومنین سیدنا عمر فاروق رضی اللہ عنہ خلیفۃ الرسول، مملکت اسلامیہ کے نگران ہیں۔ آپ نے ایک آتش پرست بادشاہ کی اڑھائی لاکھ فوج کو سرحد پر کھڑے دیکھا تو خالد بن ولید کو اٹھارہ ہزار مجاہدین اسلام کا سپہ سالار بنا کر حکم دیا کہ دریائے فرات کے کنارے پہنچ کر اسلام کا دفاع کریں۔ یہ خالد بن ولید ہیں! یہ سیف اللہ ہیں! وہ سیف من سیوف اللہ ہیں! سیدنا عمر ابن الخطاب کا اشارہ پاتے ہی اٹھارہ ہزار مجاہدین کا لشکر لے کر دریائے فرات کے کنارے جا پہنچے۔ کنارے کے ایک ٹیلے پر کھڑے ہو کر نگاہ ڈالی تو اڑھائی لاکھ فوج

سے جمائے تیار کھڑی ہے۔ خالد بن ولید نے غازیوں کی صف بندی کی۔ حیرانہ آوازوں کی ترتیب کی۔ صف شکن بہادروں کی صفیں تیار کیں۔ پھر چھاپہ مارتے تیار لیے اور رومی سپہ سالار رستم کو پیغام بھیجا کہ ”تم میدان جنگ میں آگئے ہو اور اپنی قوم میں لے کر آگئے ہو۔ لشکر گاہ میں کھڑے ہو میری ایک بات سن لو۔ یا تو کلمہ پڑھ کر اسلام کا جھنڈا بلند کرو یا ”ذمی“ بن کر اسلام کی پناہ میں آ جاؤ۔ ورنہ یاد رکھو جن لوگوں سے تمہیں لڑنے کا موقع مل رہا ہے وہ موت سے نہیں ڈرتے۔“

رستم نے یہ باتیں مذاق جانیں اور ہوا میں اڑا دیں۔ لڑائی پر آمادہ ہوا۔ اس کو اپنی اڑھائی لاکھ فوج پر بڑا ناز تھا۔ مگر یہاں تو اٹھارہ ہزار شیران غاب تھے۔ لڑائی شروع ہوئی، حملے شروع ہوئے، معرکے شروع ہوئے۔ پندرہ دن کشت و خون رہا۔ پھر ایک دن آیا کہ اٹھارہ ہزار مجاہدین اسلام نے اڑھائی لاکھ فوج کو چاروں طرف سے گھیر کر گاجر مولیٰ کی طرح کا ٹٹا شروع کر دیا۔ رومی سپاہی پچھ کٹ گئے کچھ بھاگ گئے کچھ زخمی ہو کر میدان جنگ میں تڑپتے دکھائی دیئے۔

دو نیم ان کی ٹھوکر سے صحرا و دریا سمٹ کر پہاڑ ان کی ہیبت سے رانی خالد بن ولید لاکار تا گیا۔ دور دور تک کفار کی فوجوں کو روندنا گیا۔ عراق کی زمین کے اندر تک چلا گیا۔ عراق کے حکمرانوں کی اتنی بڑی سلطنت سرنگوں ہو کر اسلامی فتوحات کا حصہ بن گئی۔ مدینہ میں خبر پہنچی تو حضرت عمر مسجد نبوی میں جا کر سر بسجود ہو گئے۔ شکرانے کے نوافل ادا کیے اور بارگاہ رسول کی دلیز کو چوم کر کہا ”یا رسول اللہ آج آپ کے غلام سارے عراق کے مالک بن گئے ہیں۔“

یہ دریائے فرات کا کنارہ ہے۔ قافلہ اہل بیت خیمہ زن ہے۔ کربلا کا سینہ

تپ رہا ہے یرید کی فوجیں دریائے فرات کے کناروں پر پہرہ لگائے بیٹھی ہیں۔ مگر جگر گوشہ رسول، سیدہ فاطمہ کا لعل، سید الشہاب اہل الجنت، حضرت سیدنا حسین علیہ السلام اپنے اہل بیت سمیت حق و باطل کی جنگ لڑ رہے ہیں۔ شمر، ابن زیاد اور یزید کے فوجی دستوں نے کمواریں سوئیں اور تیر و کمان سنبھالے چاروں طرف کھڑے ہیں۔ یہ حسین کون ہے؟ یہ یزید کون ہے؟ یہ کربلا کہاں ہے؟ یہ فرات کا پانی کدھر جا رہا ہے؟

جو دہکتی خاک کے شعلوں پہ سویا وہ حسین
جو جواں بیٹے کی میت پر نہ رویا وہ حسین
جس نے اپنے خون سے عالم کو دھویا وہ حسین
جس سب کچھ کھو کے لیکن نہ کھویا وہ حسین
مرتبہ اسلام کا جس نے دوبالا کر دیا!
دین احمد کا جہاں میں بول بالا کر دیا!

یہ بغداد ہے۔ اسلامی سلطنت کا دارالخلافہ ہے۔ ہارون الرشید "ایوان خلافت" میں تخت نشین ہیں۔ دربار میں علماء کرام کا ایک مجمع ہے اس مجمع میں مدنی، مکی، کوئی اور شامی اہل علم کا وسیع حلقہ موجود ہے۔ ہارون الرشید کے دائیں ہاتھ امام ابو حنیفہ علیہ السلام کے شاگرد رشید امام ابو یوسف علیہ السلام کرسی عدل پر تشریف فرما ہیں۔ اسلام کی وسیع سلطنت کے گوشے گوشے سے لوگ آ رہے ہیں۔ ہارون الرشید کے دربار میں علم کے خزانے لٹائے جا رہے ہیں۔ عدل و انصاف کے قبائے تقسیم ہو رہے ہیں۔ افریقہ کے مغربی ساحل سے لے کر سمرقند و بخارا کی سرحدوں تک اسلام کے زیریں قوانین کا نفاذ ہو رہا ہے۔ دنیا ان قوانین سے استفادہ کر رہی ہے۔ علم و فضل کے قافلے

شرقی سرحدوں تک پھیلائے جا رہے ہیں۔ احادیث و فقہ کے کاروان افریقی صحراؤں تک پہنچ رہے ہیں۔ یہ دوسری صدی ہجری ہے۔ ہر شہر، ہر قریہ، اسلام کی علمی نفاذوں سے معمور ہو رہا ہے۔ ہارون الرشید کے بیٹے مامون الرشید نے علمی اقدار کو پھیلائے میں مثالی کردار ادا کیا اور خاندان عباسیہ کی خدمات پر جتنا فخر کیا جائے کم ہے اور عراق کی سرزمین کو جس قدر ہدیہ تحسین پیش کیا جائے وہ کم ہے۔

ہجرت کو ۶۵۵ سال گزر گئے ہیں آج خلیفہ معتمد باللہ تخت نشین ہے وہ عیش و عشرت کے مسلمان معاشرے کا سربراہ ہے۔ بغداد "طاؤس و رباب" کی چنگاڑوں میں ڈوبا ہوا ہے۔ ادھر تاتار سے انھنے والے طوفان مسلمان حکومتوں کو تہ و بالا کرتے ہوئے بغداد کی دیواروں تک آپہنچے ہیں۔ چنگیز خاں کا پوتا ہلاکو خاں قیامت بن کر بغداد پر ٹوٹ پڑا ہے۔ ایک کروڑ مسلمانوں کی گردنیں کٹ چکی ہیں، شہروں کے شہر صفحہ ہستی سے مٹ گئے ہیں۔ مدرسے، خانقاہیں، مسجدیں اور کتب خانے جلا دیے گئے ہیں۔ جلد کا پانی انسانی خون سے سرخ ہو گیا ہے مسلمانوں کی لاشوں سے دریائے فرات اٹ گیا ہے۔ بغداد کے کتب خانوں کی لاکھوں کتابوں کو اٹھا اٹھا کود جگہ میں پھینک دیا گیا ہے۔ کتابوں کا پل بنا کر اوپر سے ہلاکو خان کے گھوڑے دوڑتے ہوئے بغداد شہر میں داخل ہوئے۔

ہلاکو خاں جشن فتح منانے کے لیے بغداد میں قصر خلافت کے اس تخت پر بیٹھا ہے جہاں معتمد باللہ بیٹھا کرتا تھا۔ آج مسلمانوں کا خلیفہ معتمد باللہ قیدی کی حیثیت سے پاؤں میں بیڑیاں ڈالے ہوئے سامنے لایا گیا ہے۔ ہلاکو خان نے اسے کہا "معتمد باللہ، میں فاتح ہوں! میں قاتل ہوں! میں ہلاکو خان ہوں! مجھے اپنی سب سے

محبوب چیز نذرانہ پیش کرو۔ مقصود باللہ نے اپنے خزانوں کی کتبیاں ہلاک و خاں
حوالے کر دیں۔ اس میں جواہرات تھے اور اشرفیاں تھیں۔ ہلاک و خاں نے کہا
اشرفیاں جو تم نے جمع کر رکھی ہیں ان کو کھاؤ۔ تم نے اپنے خزانے نہ عوام پر خرچ کیے۔
فوج تیار کی۔ ہلاک و خاں نے مزید کہا مسلمانوں کے اس زر پرست خلیفہ کو قالین
لیٹ کر ہلاک کر دو۔ اس کی لاش کے ٹکڑے ٹکڑے کر کے باہر پھینک دو۔ اس
دولت نہ عوام کے کام آئی نہ اس نے لشکر تیار کیا۔ اس کا مرنا ایسا ہی مرنا ہوگا۔

اگرچہ آج عراق کی ساری زمین دشمنان دین کے زرعے میں ہے شہر
قبیوں کے علاوہ بیابانوں اور ویرانوں میں بھی امریکہ کی فوجیں دندنارہی ہیں
عراق کا آسمان ان توپوں اور میزائلوں کی گھن گرج سے قیامت برپا کر رہا ہے۔
آپ پروا نہ کریں۔ اس شور و شغب سے بے نیاز ہو کر ہمارے ساتھ چلیں ہم آپ
حضرت شیخ علیہ السلام کے مزار پر لے چلتے ہیں، حضرت ہود علیہ السلام کا مزار
دکھاتے ہیں، حضرت یونس علیہ السلام کی زیارت گاہ پر چلتے ہیں۔ اگر آپ تھک
جائیں تو ہمارے ساتھ تھوڑا سا سفر اور کریں تو آپ کو حضرت صالح علیہ السلام کی
زیارت بھی کروائیں گے۔

عراق کی سرزمین میں ایک سوانیک انبیاء کرام آرام فرما ہیں۔ مگر ہم جس
تاریخ کے چہرہ کوں سے جھانکتے ہیں تو ہمیں وہاں بے شمار بزرگان دین سوئے ہوئے
دکھائی دیتے ہیں۔ بغداد کا شہر تو ”مدینۃ الاولیاء“ ہے ”عروس البلاد“ ہے۔ ”مرجع علم
وفضل“ ”خیابان تصوف و عرفان“ ہے۔ اس ملک کے ہر شہر کی گلی گلی کو چہ کو چہ اور کوٹ
کوٹے میں اسلام کے درخشندہ ستارے سو رہے ہیں۔

سیدنا شیخ عبدالقادر جیلانی رحمۃ اللہ علیہ..... بغداد کی ایک شاہراہ پر سیدنا عبد
القادر جیلانی رحمۃ اللہ علیہ کا مزار گوہر بار ہے اور دربار ضیا بار ہے۔ جہاں اولیائے
جہاں اپنی گردنیں جھکا کر آتے ہیں اور اپنی ولایت کی سند لے کر جاتے ہیں۔ آپ کا
مزار ”باب الشیخ“ میں واقع ہے۔ آئیے قدم بڑھائیے۔ گردن جھکائیے بغداد
کی گلیوں سے گزرتے ہوئے آگے بڑھیں اور دیکھیں! وہ ایک بوڑھا عراقی کھڑا
ہے۔ اس کو شیخ سیدنا عبدالقادر جیلانی کے مزار تک ساتھ لے چلتے ہیں اور دربار
نوشیہ پر حاضری دیتے ہیں۔ یوں معلوم ہوتا ہے کہ یہ بوڑھا عراقی ابھی جیلان
سے چل کر آیا ہے۔ ہماری التماس پر ہمیں ساتھ لے کر حضور کے دربار کی طرف چل
پڑے گا۔ ہم ایک پل سے گزریں گے پھر ایک چوک میں آجائیں گے۔ اب دائیں
ہاتھ مڑ جائیں پھر سیدھے حضرت غوث الثقلین رحمۃ اللہ علیہ کا مزار جگمگ جگمگ کرنا دکھائی
دے گا۔ یہاں امام الاولیاء آرام فرما ہیں۔ ایوان غوث اعظم کی دلیلیز پر پہنچ کر ”
قد مکت علی عینی وراسی“ کہہ کر داخل ہو جائیں۔ چوکھٹ کو بوسہ دیں۔ پھر
دعا کے لیے ہاتھ اٹھائیں۔ فاتحہ پڑھیں ایک نظر ادھر بھی دیکھیں کہ حضرت غوث
اعظم کے ایک بیٹے سیدنا عبدالجبار کا مزار بھی پاس ہی ہے۔ اب اور آگے بڑھیں اور
جناب غوث پاک کی وہ عظیم الشان مسجد ہے جہاں حضرت سیدنا غوث اعظم خطاب
فرمایا کرتے تھے اور مشرق و مغرب کے شیوخ گردنیں جھکا کر آپ کا خطاب سنا
کرتے تھے۔ آج صدیاں گزر گئیں بمباری کے باوجود آپ کا مزار محفوظ ہے۔
مصیبت زدہ لوگ ہمدن عقیدت بن کر قطار در قطار سر جھکائے چلے آ رہے ہیں اور
ان کی زبان سے یہ آواز آرہی ہے۔

تو ہے وہ غوث کہ ہر غوث ہے شیدا تیرا تو ہے وہ غوث کہ ہر غوث ہے پیا سا تیرا
 سورج اگلوں کے چمکتے تھے چمک کر ڈوبے افق نور پہ ہے مہر ہمیشہ تیرا
 راج کس شہر میں کرتے نہیں تیرے خدام ہاج کس نہر سے لیتا نہیں دریا تیرا
 مزرع چشت و بخارا و عراق و اجیر کون سی کشت پہ برسا نہیں جھالا تیرا
 سیدنا امام اعظم ابو حنیفہ رضی اللہ عنہ..... بغداد کا محلہ ”اعظمیہ“ حضرت امام
 ابو حنیفہ کے اسم مبارک سے منسوب ہے یہ ”شارع اعظم“ پر واقع ہے۔ دنیائے علم و فقہ
 کے یہ عظیم امام جس شان سے سوئے ہوئے ہیں اس پر حاضری کے وقت ”فدا نیت ہزار
 دل و جاں“ کہہ کر آگے بڑھیے۔ آپ کی خوبصورت مسجد کو دیکھ کر جی چاہتا ہے کہ دنیا
 و جہاں چھوڑ کر پھر پڑھنے بیٹھ جائیں۔ ہر طرف خوشبوؤں کے قافلے زائرین کو خوش
 کر رہے ہیں۔ یوں محسوس ہوتا ہے کہ امام ابو یوسف ہی نہیں، امام بخاری، امام مسلم جیسے
 سیکڑوں علم و فضل کے آفتاب و ماہتاب امام اعظم کی مسجد میں موجود ہیں۔ امام اعظم کے
 مزار کے پہلو میں حضرت شیخ شبلی، حضرت بشر حافی، خواجه غریب نواز معین الدین
 اجیری کے والد گرامی اور سید ابوالحسن نوری کے مزارات اسی محلہ میں ہیں۔ امریکیوں
 نے بغداد شہر پر بمباری کر کے ”مسجد امام ابو حنیفہ“ کے در و دیوار ہلا دیے تھے پھر صدام
 حسین کی موت کی خبر آ کر ساری دنیا کو ماتم کناں بنا دیا تھا۔ مگر اٹھارہ اپریل کو نماز جمعہ
 کے بعد لوگوں نے دیکھا کہ صدر صدام حسین کسی غار سے نکل کر پہلے امام ابو حنیفہ کے
 مزار پر حاضر ہوا۔ نماز پڑھی، نماز سے فارغ ہو کر ہزاروں عراقی مسلمانوں کے ”نعرۃ
 تکبیر“ میں گھر گیا۔ عراقیوں نے انہیں دیکھ کر خوش آمدید کہا امریکہ مردہ باد کے نعرے
 لگائے۔ اس مجمعے میں بڑا جوش و خروش تھا مگر صدام حسین اپنے ساتھیوں سمیت دیکھتے

دیکھتے غائب ہو گیا۔

انسانوں کا ایک جہوم ہے۔ امام ابو حنیفہ کے مزار اقدس سے متصل مسجد کا صحن
 اور گرد و نواح کی گلیاں لوگوں سے بھر گئی ہیں۔ امام اعظم کے تصور سے اقبال کی آنکھیں
 بھر آتی ہیں۔ اس امت نے کیسے کیسے جری لوگ پیدا کیے۔ بغداد کے بطن میں کیسے
 کیسے گراں قیمت ہیرے دفن ہیں۔ کوفہ میں پیدا ہونے والے امام ابو حنیفہ نعمان بن
 ثابت نے امیر شہر کے مظالم سے تنگ آ کر ہجرت کی راہ اختیار کی اور مکہ معظمہ جا پہنچے۔
 کئی سال وہاں گزار دیے۔ معلوم ہوا کہ خلیفہ ابو جعفر منصور دریا کے کنارے
 نیا شہر آباد کر رہا ہے۔ حضرت نعمان بن ثابت بغداد آئے اور دیکھتے دیکھتے علم و فضل
 کے چرچے نے انہیں امام اعظم، امام ابو حنیفہ کے نام سے معروف کر دیا۔ خلیفہ نے حکم
 دیا کہ میری حکمرانی کو معتبر بنانے کے لیے آپ کوئی بڑا سرکاری منصب قبول کر لیں
 امام ابو حنیفہ انکار کرتے رہے۔ ضد بڑھی تو آپ نے کہا مجھے سرکاری احکام پر مسجد کے
 ستون جگننے پر بھی لگا دیں تو میں قبول نہیں کروں گا۔ کچھ عرصہ بعد خلیفہ نے فرمان جاری
 کیا کہ آپ قاضی القضاۃ (چیف جسٹس) کے منصب جلیلہ پر فائز ہو جائیں۔ آپ
 راضی نہ ہوئے خلیفہ کی اتنا پر ضرب لگی۔ امام اعظم کو زنداں میں ڈال دیا گیا۔ وہ پھر
 بھی نہ مانے۔ ایک سو دس کوڑوں کی سزا سنائی گئی۔ آپ نے کوڑے کھا لیے لیکن
 منصب قبول نہ کیا۔ مورخین کی اکثریت کا کہنا ہے کہ ۷۷ سال کی عمر میں زنداں میں ہی
 آپ کا انتقال ہو گیا۔ آپ کے مزار کی نسبت سے عراق کا یہ پورا علاقہ ”اعظمیہ“ کہلاتا
 ہے۔ امام شافعی کا یہ قول مشہور ہے میں امام ابو حنیفہ سے برکت حاصل کرنے روزانہ
 ان کی قبر پر جاتا ہوں۔

اور یہ جنت المبارک کا دن تھا اور ایک لاکھ سے زائد عراقی برکت لینے امام اعظم کے مزار کے گرد جمع تھے۔ پھر وہ بڑی سڑک پر آئے بازو لہراتے، نعرے لگاتے ہوئے ہمیں صدام نہیں چاہیے، ہمیں بٹن نہیں چاہیے ”ہمیں صرف اسلام چاہیے!“ غاصب امریکو! یہاں سے نکل جاؤ۔ مسجد امام ابوحنیفہ کے امام شیخ احمد القیس نے مظاہرین سے خطاب کرتے ہوئے کہا۔ ہمیں بتایا جاتا تھا کہ امریکی قانون اور حقوق انسانی کا احترام کرتے ہیں۔ وہ پڑھے لکھے اور مہذب ہیں لیکن وہ تو ظلم اور درندگی کے سفیر نکلے۔ انہیں اپنی سرزمین سے نکال دو۔ یہ ہماری دولت پر قبضہ کرنے آئے ہیں ہمیں سیکولرزم نہیں اسلام چاہیے۔ ایک لاکھ سے زائد عراقی ہاتھوں میں قرآن اور جائے نمازیں لیے نعرہ زن تھے۔ آخری لکیر پر مظاہرین کو روک لیا گیا۔ ایک تیس چالیس سالہ شخص چیخا ہوا آگے بڑھا۔ امریکی میرین نے ہندوق کی نالی اس کے سینے پر رکھتے ہوئے کہا ”رک جاؤ اور نہ تمہیں شوٹ کر دوں گا۔ عراقی اپنے بدن میں دوڑتے لہو کے ایک ایک قطرے کی توانائی مجتمع کرتے ہوئے چیخا ہاں مجھے شوٹ کر دو لیکن میری زمین سے دور نکل جاؤ۔ امام ابوحنیفہ کی لازوال عظمتوں کو اس سے بہتر خراج تحسین پیش کرنا مشکل تھا“ بشکریہ..... (عرفان صدیقی (نقش خیال) نوائے وقت مورخہ ۲۱ اپریل ۲۰۰۳ء)

امام غزالی رحمہ اللہ..... اسلامی علوم کے قافلہ سالار ہیں چار سو پانچ ہجری میں طوس کے ایک گاؤں ”غزال“ میں پیدا ہوئے تھے۔ آپ نے ”عروس البلاد بغداد“ کو علوم اسلامیہ کا گہوارہ بنادیا تھا۔ بغداد میں سب سے بڑے قبرستان ”باب الشیخ“ میں

امام غزالی کا مقبرہ نمایاں نظر آتا ہے۔

ممتاز بزرگان دین کے مزارات..... دریائے دجلہ کے کنارے پر ایک بہت بڑا قبرستان ہے۔ حضرت معروف کرخی، حضرت جنید بغدادی، حضرت ذوالنون مصری، حضرت سری سقطی، حضرت ابراہیم خواص، حضرت یوشع بن نون (علیہ السلام)، حضرت بہلول دانا، حضرت حبیب عجمی، حضرت شاہ منصور حلاج، حضرت بشر حافی، شیخ داؤد طائی اور تفسیر روح المعانی کے مصنف، بغداد کے اسی قبرستان میں آرام فرما ہیں۔ (رحمۃ اللہ علیہ)

حضرت امام ابو یوسف رحمہ اللہ..... امام اعظم ابوحنیفہ رضی اللہ عنہ کے قابل اور لائق شاگرد ہیں۔ وہ سلطنت عثمانیہ کے چیف جسٹس کی حیثیت سے اسلامی قوانین کے اجرا و نفاذ میں زندگی بھر مصروف رہے۔ ۱۸۲ ہجری میں فوت ہوئے اور بغداد کے ایک محلہ ”کاظمین“ میں آرام فرما ہیں۔

منصور حلاج (حسین بن منصور حلاج)..... دنیائے اسلام کے ایک بلند پایہ صوفی ہیں اور عشق و محبت کی مثالی شخصیت ہیں۔ ”انا الحق“ کا نعرہ آپ نے ہی بلند کیا تھا اور تختہ دار پر کھڑے ہو کر جان دی تھی۔

عمرے است کہ آوازِ منصور کہن شد من از سر نو جلوه دہم وار در سن را حضرت شیخ شہاب الدین سہروردی رحمہ اللہ..... ”سلسلہ سہروردی“ کے بانی ہیں۔ آپ نے بڑے بڑے اولیاء اللہ کی تربیت کی جنہوں نے دنیا بھر میں ”سلسلہ سہروردی“ کی خانقاہوں کی بنیادیں رکھیں۔ حضرت غوث بہاء الدین ذکر یا ملتانی

مخدوم نظام الدین غزنوی، مخدوم یحییٰ منیری، مخدوم شہاب الدین عظیم آبادی، حضرت شیخ سعدی شیرازی رحمہ اللہ آپ کے ہی تربیت یافتہ تھے۔ آپ سیدنا غوث اعظم سے خرقہ دلائی لے کے نکلے تو ”سلسلہ سہروردیہ“ کی خانقاہیں آباد کیں اور دنیائے اسلام کو روحانیت سے مالا مال کر دیا۔ سلسلہ سہروردیہ نے برصغیر پاک و ہند میں خصوصی طور پر روحانیت کو فروغ دیا۔ ۶۳۲ھ میں فوت ہوئے آپ کا مزار پرانوار ”محلہ شیخ عمر“ شاہراہ عمر پر واقع ہے۔

حضرت امام احمد بن حنبل رحمہ اللہ..... المسند کے چوتھے امام ہیں۔ آپ کا سلسلہ حنبلی دنیائے اسلام کی فقہی اور شرعی راہنمائی کرتا ہے۔ آپ امام شافعی کے شاگرد رشید تھے بغداد میں ۱۶۵ھ میں پیدا ہوئے اور ۲۴۱ھ میں فوت ہوئے۔ آپ نے عباسی اقتدار کے سامنے کلمہ حق کہہ کر اہل حق کی قیادت کی۔ قید و بند میں رہے۔ بدن پر ٹیکروں کو ڈبے کھائے مگر قرآن پاک کو ”مخلوق“ ماننے سے انکار کر دیا۔ سرکاری علماء کے فتوؤں کی زد میں رہے لیکن سر نہیں جھکایا۔ دریائے دجلہ کے کنارے ایک خوبصورت گنبد میں آپ کا مزار واقع ہے۔ یہ مزار ”محلہ اعظمیہ“ کے قریب ہے یہاں قریب ہی حضرت حماد اور شیخ ابو بکر شبلی رحمۃ اللہ علیہما آرام فرما ہیں۔

کاظمین شریف علی صاحبہا السلام..... بغداد شہر کا شمالی علاقہ ”کاظمین“ کہلاتا ہے۔ یہ حضرت امام محمد موسیٰ کاظم رضی اللہ عنہ اور امام محمد کاظم کی وجہ سے ”کاظمین“ کے نام سے مشہور ہے۔ ان مزارات کی خوبصورتی قابل دیدہ ہے۔ تمام مزارات کے در و دیوار پر سونے کی نقاشی اور جواہرات کی مینا کاری ہوئی ہے۔ ان

مزارات پر ہر طبقہ کے مسلمان حاضر ہوتے ہیں زیارت کرتے ہیں اور فاتحہ خوانی کرتے ہیں۔

بغداد شہر سے ذرا باہر آئیں چند میل کے فاصلے پر بیت المقدس کو جانے والی سڑک پر ایک قصبہ ”فلوجہ“ ہے۔ یہاں دینی علوم کی بہت بڑی درس گاہ ہے۔ اس درس گاہ میں کتابیں پڑھنے کے علاوہ لباس، خوراک، اخلاق اور عادات کی تربیت بھی دی جاتی ہے تاکہ یہاں کا طالب علم دنیا کے کسی گوشے میں جائے تو اسلامی معاشرت اور دینی روایات کا نمونہ نظر آئے۔ اس علاقے کے ارد گرد میل ہائیل تک کھجوروں کے باغات ہیں جنہیں دیکھ کر طیب کی کھجوروں کے باغوں کی یاد تازہ ہو جاتی ہے۔

مدائن شہر..... بغداد سے پچیس میل دور جائیں تو آپ کو مدائن کا وہ شہر نظر آئے گا جہاں کبھی سلطنت روم کا دار الخلافہ تھا۔ جسے خالد بن ولید نے فتح کیا تو یہاں سے اتنا مال غنیمت دار الخلافہ مدینہ منورہ کو بھیجا گیا کہ مدینہ پاک کا بچہ بچہ نہ صرف دولت مند ہو گیا بلکہ اس شہر میں زکوٰۃ اور صدقہ لینے والا کوئی نہیں ملتا تھا۔ سیدنا عمر فاروق نے لوگوں کو یا عام لوگوں کو تو مالا مال کر دیا مگر خود اسی انداز میں اپنے پرانے گھر میں رہائش پذیر رہے۔

کسریٰ کے تاج روندتے تھے پاؤں کے تلے اک بوریا کھجور کا گھر میں بچھا ہوا تھے دوسروں کے واسطے سیم و زر و گھر اپنا یہ حال تھا کہ تھا چولہا بجھا ہوا یہاں صحابی رسول حضرت سلیمان فارسی رضی اللہ عنہ کا مزار ہے یہ رسول اللہ صلی اللہ علیہ وسلم کے بڑے پیارے صحابی تھے۔ انہی کے مشورہ سے مدینہ پاک کے دفاع کے لیے خندق کھودی گئی تھی۔ جہاں جنگ خندق یا غزوہ احزاب لڑی گئی تھی۔ عراق فتح

ہوا تو امیر المومنین سیدنا عمر فاروق رضی اللہ عنہ نے حضرت سلمان فارسی کو عراق کا گورنر بنا کر مدائن بھیج دیا۔ آپ کا یہاں ہی وصال ہوا اس شہر کا اسلامی نام ”مدینہ سلمان“ رکھا گیا۔

حضور کے دو صحابی حضرت سلمان فارسی کے پہلو میں آرام فرما ہیں ان میں ایک حضرت حذیفہ یمانی اور دوسرے حضرت جابر بن عبد اللہ انصاری رضی اللہ عنہما ہیں۔ آج سے ستر سال قبل جب عراق پر شاہ فیصل حکمران تھا ان دونوں صحابہ کی قبریں کھودنی پڑی تھیں۔ جب انھیں باہر نکالا گیا تو ان دونوں حضرات کے اجسام ابھی تک تازہ تھے۔ جیسے وہ فوت نہیں ہوئے سو رہے ہیں۔ قبریں کھودنے سے پہلے شاہ فیصل نے دنیا بھر میں اعلان کیا کہ جو لوگ ان صحابہ کی زیارت کرنا چاہیں تو وہ عراق آجائیں۔ ہزاروں لوگ مختلف ممالک سے عراق جا پہنچے ان صحابہ کے اجسام کو اپنی اصل حالت میں دیکھا۔ ان دنوں پاکستان کے سفیر اور ان کے رفقاء نے بھی ان صحابہ کرام کے اجسام کی زیارت کی اور ان مشاہدات کو پاکستان کے سرکاری گزٹ میں شائع کیا گیا اور مقامی اخبارات میں تفصیلات سے پاکستان کے لوگوں کو آگاہ کیا۔

حضور نبی کریم ﷺ کے یہ دونوں صحابہ فتوحات عراق کے معرکوں میں موجود رہتے تھے۔ ”جنگ قادسیہ“ میں دوشجاعت دیتے رہے۔ ”مدائن“ فتح ہوا تو اسلامی لشکروں میں صفہ اول میں نظر آتے۔ تیرہ سو سال گزرنے کے بعد شاہ فیصل والی عراق کو حضور نبی کریم ﷺ نے خواب میں فرمایا کہ میرے جاں نثاروں کی قبروں کی طرف توجہ دیں۔ پھر یہ دونوں صحابہ کرام شاہ فیصل کو خواب میں ملے اور بتایا کہ ہماری قبروں کے نزدیک دریا دجلہ کا پانی پہنچ چکا ہے۔ شاہ فیصل نے اسے عام خواب جانا مگر

دوسرے ہفتے ان صحابہ نے اسے دوبارہ آگاہ کیا۔ عراق کے چیف جسٹس کو بھی خواب میں آگاہ کیا کہ شاہ فیصل کو ہماری اس تکلیف پر آگاہ کریں۔ عراق کے چیف جسٹس نے قرآن و سنت کی روشنی میں شاہ فیصل کو سمجھایا کہ یہ محض خواب نہیں۔ دوسری طرف چیف جسٹس نے علماء و مشائخ کو اکٹھا کیا۔ اس واقعہ پر غور کرنے کے بعد شاہ فیصل نے علماء و مشائخ کے سامنے اعلان کیا اور شاہ فیصل نے عالم اسلام کے حکمرانوں کو ایک پیغام بھیجا کہ وہ عید الاضحیٰ کے موقع پر ان صحابہ کے مزارات کی کھدائی کروائیں گے۔ دنیا اسلام کے مختلف شہروں سے لوگ جوق در جوق پہنچنے لگے۔ اخبارات، ریڈیو کے نمائندے اپنے اپنے کیمرے لے کر عراق گئے۔ دریائے دجلہ کے دونوں طرف میل ہا میل تک خیمے نصب کر دیئے گئے۔ یوں محسوس ہوتا تھا کہ ایک نیا شہر آباد ہو گیا ہے۔

عید الاضحیٰ کے روز دن کے بارہ بجے لاکھوں انسانوں کی موجودگی میں ان دو صحابہ کرام کے مزارات کھولے گئے۔ لوگوں نے دیکھا کہ دونوں اجسام تروتازہ ہیں اسلامی ممالک کے سربراہوں، سفیروں اور اخباری نمائندوں نے ان صحابہ کے اجسام پر چشم خود دیکھنے کی سعادت حاصل کی۔ چیف جسٹس عراق، شاہ فیصل، مصر کے شاہ فاروق اور ترکی کے وزیر مختار نے اپنے ہاتھوں سے ان اجسام قدسیہ کو اٹھایا اور چار پائی پر رکھ کر کندھا دیا۔ اس موقع پر جرسن کی ایک فلم ساز کمپنی نے حکومت عراق کی اجازت سے تیس فٹ لمبا اور تیس فٹ چوڑا ٹیلی ویژن سکرین کے لیے ایک اسٹیج بنایا اور اس پر ایک کیمرا نصب کیا گیا۔ پھر درود درتک یہ سکرینیں نصب کی گئیں تاکہ لوگ جہاں بھی کھڑے ہیں ان اجسام کو اپنی آنکھوں سے دیکھ سکیں۔ اسی روز جرسن کا ایک مشہور ماہر چشم ڈاکٹر بھی پہنچا تھا۔ اس نے ان اجسام مقدسہ کے قریب ہو کر صحابہ کرام کی آنکھوں

کی پتلیوں کا مشاہدہ کیا اس نے دیکھا کہ ان صحابہ کرام کی آنکھیں ابھی تک روتی ہیں۔ مگر جب دیکھتے وقت اس نے ہاتھ بڑھایا تو غیب سے اسے ایک آواز سنائی دی کہ اپنے ہاتھوں کو دور رکھو کہ ہمارے چہروں کو حضور نبی کریم نے چھوا ہے اور ہماری اس آنکھوں نے حضور کے چہرہ انور کو ہزار بار دیکھا ہے۔ تم غیر مسلم ہو ہمیں ہاتھ نہیں لگا سکتے۔ یہ آواز سن کر ڈاکٹر کانپ گیا۔ اس نے تمام مجمعے کے سامنے کلمہ پڑھ کر مسلمان ہونے کا اعلان کیا۔ اس کیساتھ جتنے یہودی اور عیسائی ڈاکٹر آئے تھے انہوں نے بھی کلمہ پڑھا اور سب کے سب مسلمان ہو گئے۔ ان صحابہ کے اجسام کو وہاں سے اٹھایا اور سربراہ مملکت اسلامیہ کی موجودگی میں اس قبرستان میں لاکر دفن کیا گیا۔ رضی اللہ عنہما۔

نوشیرواں کے محلات حضرت سلمان فارسی کے مزار سے تین فرلانگ کے فاصلہ پر نوشیروان عادل کے محلات کے کھنڈرات ہیں جہاں وہ بیٹھ کر عدل و انصاف کے فیصلے دیا کرتا تھا۔ آج بھی اس کے ایوان عدل کی بلند و بالا محرابیں موجود ہیں یہ وہی محلات ہیں جن کے چودہ کنگرے (مینار) حضور نبی کریم کی پیدائش پر گر گئے تھے۔ اس شہر سے دور فارس کا 'آتش کدہ' تھا جو بجھ گیا تھا اور یہاں سے کئی سو میل دور دریائے ساوا بہتا تھا خشک ہو گیا تھا۔

موصل شہر کی گلیاں پچھلے دنوں برطانیہ اور امریکہ کے جہازوں اور میزائلوں نے موصل شہر پر زبردست بمباری کی تھی۔ بغداد کی طرح موصل شہر کی اینٹ سے اینٹ بجا دی ہزاروں عراقی مسلمان شہید کر دیئے گئے۔ موصل ایک قدیم اور

روحانی شہر ہے۔ اس میں کئی انبیاء کرام کی قبریں ہیں۔ حضرت شعیب علیہ السلام، حضرت دانیال علیہ السلام، حضرت یونس علیہ السلام کے مزارات اسی شہر کے ارد گرد ہیں۔ پھر ہزاروں اولیاء اللہ اس داوی میں آرام فرما رہے ہیں، یہ شہر حلب، حمص کی ملک پر واقع ہے۔ جو آگے جا کر شام اور ترکی کو نکل جاتی ہے۔

آؤ سامرہ دیکھیں بغداد سے ستر میل دور موصل کو جانے والی شاہراہ پر دریائے دجلہ کے کنارے ایک شہر ہے جسے "سامرہ" کہتے ہیں۔ اس شہر کا قدیم نام "سمرن اراپی" ہے جس نے مجھے ایک بار دیکھ لیا خوش ہو گیا۔ یہ لفظ عام لوگوں کی زبانوں پر پایا تو اسے "سامرہ" بنا دیا گیا۔ بعض لوگ اسے حضرت موسیٰ علیہ السلام کے زمانے کے "سامری" کے نام سے بھی نسبت قائم کرتے ہیں۔ "سامرہ" کئی سال تک عباسی حکومت کا پایہ تخت رہا ہے۔ وہ عراق کا دارالخلافہ تھا۔ حضرت امام تقی علی اور حضرت امام حسن عسکری رضی اللہ عنہما کے مزارات اسی شہر میں ہیں۔ یہاں ایک عظیم الشان مسجد ہے اس شہر کی شان و شوکت دیکھ کر آپ کا دل باغ باغ ہو جاتا ہے۔

قادسیہ کے در و دیوار قادسیہ بڑا پرانا تاریخی شہر ہے۔ جب اسلامی فوجیں آئیں تو اس شہر کو بچانے کے لیے اس وقت کے حکمرانوں نے تین لاکھ فوج کھڑی کر دی تھی۔ جب غازیان اسلام حضرت سعد بن ابی وقاص رضی اللہ عنہ کمان میں پہنچے تو یہ فوجیں دیوار بن گئیں۔ کئی دن کی جنگ کے بعد مسلمانوں نے کفار کی تین لاکھ فوج کو چاروں طرف سے روند کر تباہ کر دیا۔ اور سرزمین "قادسیہ" پر اسلام کے جھنڈے لہرانے لگے۔ اگرچہ آج یہ شہر شان و شوکت کا مالک نہیں رہا مگر اسلامی تاریخ میں اس کا

نام درخشاں ہے قادسیہ کی جنگ میں حضور نبی کریم کے جاں نثار صحابہ نے قربانیاں دیں، بڑی جانیں قربان کیں۔ یہاں مجاہدین اسلام کی بے نام و نشان قبر آج بھی اسلام کی عظمت کی ضیائیاں کرتی نظر آتی ہیں۔

یہ ریگ و سنگ کے تودے، یہ قبریں پاکبازوں کی انہی سے آج دنیا بس رہی ہے سرفرازوں کی یہی تھے شمع دیں کے اولیں پر سوز پر دانے صداقت کیش غازی، بادۂ غیرت کے متانے انہی روشن چراغوں سے زمانہ میں اجالا ہے خدا کا اور محمد مصطفیٰ کا بول بالا ہے وہ شعلہ جس سے اب تک عشق کی گرمی ہویدا ہے اسی معنی میں پنہاں ہے اسی صورت سے پیدا ہے

حضرت مسلم بن عقیل کی شہادت گاہ..... عراق میں ایک شہر جس کا نام ”میتب“ ہے۔ حضرت مسلم بن عقیل اور ان کے دو صاحبزادوں حضرت محمد اور حضرت ابراہیم رضی اللہ عنہما کے مزارات کی وجہ سے یہ مرجع خلافت ہے۔ بغداد سے کربلا کو جاے ہوئے یہ شہر راستے میں آتا ہے یہ وہی شہر ہے جہاں سے شیعان علی نے ہزاروں خالک کر حضرت حسین رضی اللہ عنہ کو کوفہ آنے کی دعوت دی تھی۔ جب آپ نے مسلم بن عقیل اور ان کے دو صاحبزادوں کو وہاں بھیجا تو کوفہ کے گورنر ابن زیاد نے اس شہر میں پہنچ کر نہایت بے دردی سے حضرت مسلم اور ان کے دونوں بیٹوں کو شہید کر دیا تھا شیعان علی نے پہلے تو آپ کے ہاتھ پر بیعت کی پھر ابن زیاد کے ڈر سے غدار ہو گئے

اس شہر میں داخل ہوتے ہی ان معصوم شہزادوں کی مظلومیت اور ابن زیاد کی سفاکی کی تصویر سامنے آتی ہے تو آنکھیں انگھار ہو جاتی ہیں۔ میتب سے ایک میل آگے میں تو سیدہ زینب بنت سیدہ فاطمہ رضی اللہ عنہما کے لخت جگر حضرت عون رضی اللہ عنہما کا مزار ہے۔

کربلا کی خونچکاں سرزمین..... تاریخ اسلام میں کربلا کی سرزمین خون حسین رکتین ہے۔ یہ شہر بغداد سے تقریباً ایک سو میل دور ہے اس مقام پر یزید کے اہل بیت پر جو کچھ گزری سو گزری وہ تو ایک خونچکاں داستان ہے مگر پچھلے ماہ امریکی اور برطانوی حملہ آوروں کی بمباری نے ظلم و ستم کی ایک نئی داستان لکھی۔ کربلا کے لوگوں نے امریکی حملہ آور لوگوں کے سامنے بہادرانہ کردار ادا کیا اور اپنی اُمت اور بہادری کا جو مظاہرہ کیا تو اس کی مثال نہیں ملتی۔ گو یہ شہر جاہ ہو گیا ہے۔ اردوں لاشے خاک و خون میں تڑپے ہیں مگر کربلا پھر بھی کربلا ہے۔

کربلا کی خاک تو اس احساں کو نہ بھول تڑپی ہے تجھ پہ لاش جگر گوشہ بتول یہ وہ مقام ہے جہاں نواسہ رسول شہید ہوئے تھے۔ جہاں اہل بیت کا باغ ابازاں گیا تھا جہاں ظلم و ستم کی خونچکاں داستانیں رقم کی گئی تھیں۔ جہاں سے تاریخ اسلام کے صفحات میں قربانی اور حق پر جان دینے کا سبق محفوظ کیا گیا تھا جہاں سیدنا حسین علیہ السلام کا جسد پاک آرام فرما ہے۔

وہ کہ شرح مصطفیٰ ”تفسیر حیدر“ وہ حسین لاکھ پر جس کے ہوئے بھاری بہتر ۷۲ وہ حسین

وہ کہ سوز غم کو سانچے میں خوشی کے ڈھال کر
مسکرایا موت کی آنکھوں میں آنکھیں ڈال کر
کر بلا میں ایک بڑا معرکہ ہوا، حق و باطل کی آویزش ہوئی، حق پر جان دینے
والوں نے اسلام کی بنیادیں مضبوط کر دیں۔

سرداد نہ داد دست در دست یزید حقا کہ بنائے لا الہ ہست حسین
یہ وہ شہر ہے جہاں حضرت حسین رضی اللہ عنہ کی گود میں حضرت علی اصغر
سوئے ہوئے ہیں۔ یہ وہ شہر ہے جہاں حضرت حسین کے پہلو میں حضرت علی اکبر آرام
فرما ہیں۔ یہ وہ شہر ہے جہاں حضرت عباس علمدار حضرت خُر اور اس کے ستر
جاں نثاروں کے ساتھ آرام فرما ہیں۔

اسی زمانے میں یہ شہر ایک لقمہ دوق میدان میں آباد تھا۔ بے آب و گیاہ زمین
تھی۔ فرات کی لہریں رک رک کر چلتی تھیں۔ اور..... گھٹا آتی روتی روتی لیکن
رو نہیں سکتی..... کا سماں تھا۔ چنیل میدان تھا، مگر آج کر بلا کا شہر اہل محبت کا شہر ہے۔
اہل عشق کا شہر ہے اہل درد کا شہر ہے دنیائے اسلام کے گوشے گوشے سے لوگ آتے
ہیں۔ شہداء کر بلا کے مزارات کی زیارت کرتے ہیں۔ تاہم کر بلا کی قدیم یادوں کو تازہ
رکھنے کے لیے اگر آپ نجف اشرف کا سفر کریں تو راستہ آج بھی صحرا و بیابان لقمہ دوق
سے گزرتا ہے آج بھی بے آب و گیاہ آبادیاں کر بلا کی یاد کو تازہ کرتی دکھائی دیتی
ہیں۔!

حضرت علی کرم اللہ وجہہ، نجف اشرف میں آرام فرما ہیں..... کر بلا

سے دس میل کے فاصلے پر ”نجف اشرف“ ہے یہ سیدنا حضرت علی کرم اللہ وجہہ کا شہر
ہے۔ آپ کا مزار مرجع خلافت ہے اسی شہر کے ارد گرد حضرت صالح علیہ السلام اور
حضرت ہود علیہ السلام آرام فرما ہیں۔ حضرت علی کرم اللہ وجہہ کے روضہ انور کے ارد
گرد ہزاروں اولیاء اللہ سوئے ہوئے ہیں ان میں حضرت ابو موسیٰ اشعری کا مزار ہے۔
سیکڑوں جاں نثاران علی آرام فرما ہیں حضرت علی کرم اللہ وجہہ کا روضہ ایک عظیم الشان
نمارت میں ہے۔ درود یوار سونے اور چاندی کے نقوش سے مزین ہیں۔ صبح و شام
زارین کے قافلے آرہے ہیں اور جارہے ہیں۔ اس شہر پر امریکی بمباردوں نے بے
پناہ آگ برسنائی مگر بایں ہمہ یہ شہر اپنی آب و تاب سے کھڑا ہے۔

کوفہ..... علم و ادب کا گہوارہ..... نجف اشرف سے پانچ سات میل کے
فاصلے پر کوفہ کا تاریخی شہر آباد ہے اس کی عظمت کو سیدنا علی کرم اللہ وجہہ نے شہرت دوام
بخشی ہے۔ آپ نے مدینہ کو چھوڑا، بصرہ آئے، پھر کوفہ کو اپنا ”دار الخلافہ“ بنایا۔ یہ شہر
اس قدر آباد ہوا کہ مدینہ کے بعد اسلامی علوم کا مرکز بن گیا۔ یہاں سے دینی علوم کے
کاروان مشرق اور مغرب کو روانہ ہوئے اس میں ہزاروں صحابہ کرام آرام فرما ہیں۔
امام اعظم سیدنا امام ابو حنیفہ رحمۃ اللہ علیہ نے اس شہر کو فقہ اور دین کا علمی منبع بنا دیا تھا۔ یہاں
سے سیکڑوں افراد علم و فضل کی جھولیاں بھر کر نکلے اور زمانہ بھر کو سیراب کرتے گئے۔ ا
سی دریا سے یہ نہریں ہوئیں جاری ساری.... کوفہ میں ایک عظیم الشان مسجد ہے اور یہ
”مسجد انبیاء“ کہلاتی ہے۔ حضرت علی نے اسی مسجد میں جام شہادت نوش فرمایا تھا۔

کے رامسر نہ شد ایں سعادت بہ کعبہ ولادت بہ مسجد شہادت

اس مسجد کے پہلو میں حضرت امام مسلم اور حضرت ہانی بن عروہ کے مزارات ہیں۔ اب کوفہ شہر پھیلنا چلا گیا۔ اس نے اپنے تجاوزات میں حضرت یونس علیہ السلام کے مزار کو لے لیا ہے۔ اس شہر کے قریب ہی دریا فرات بہ رہا ہے۔ جس کے کنارے اسلامی تاریخ کی سیکڑوں داستانیں لکھی گئی ہیں۔ آج بھی امریکیوں نے دریائے فرات کے کنارے پر شہر اور ابن زیاد کی فوجوں کے مظالم کو دہرایا ہے۔ حضور کے پیارے صحابی سعد بن وقاص رضی اللہ عنہ کا مزار یہاں ہی ہے۔

دریائے فرات کے کنارے..... آج ہم دریائے فرات کے کنارے پر کھڑے ہیں۔ دور دور تک نگاہ ڈالتے ہیں تو ہمارے سامنے اسلامی تاریخ کے خونچکاں صفحات پھیلے ہوئے نظر آتے ہیں۔ دور دور تک نگاہ جاتی ہے تو اشک رواں کی لہریں بہتی ہوئی نظر آتی ہیں..... روئے اے دل کھول کر بادیدہ خوانہ بار!۔۔۔ فرات ترکی کے پہاڑوں سے بہتا ہوا تقریباً دو ہزار میل سفر طے کر کے میدان کر بلا سے گزرتا ہے اور بصرہ کے قریب جا کر دریائے دجلہ سے مل جاتا ہے پھر دونوں دریا مل کر ”شط العرب“ میں جا گرتے ہیں۔ ان دونوں دریاؤں کے کناروں پر ہزاروں انبیاء کرام، لاکھوں صحابہ کرام اور اولیاء امت سوئے ہوئے ہیں۔ اس دریا کے کنارے پر فاتح جہاں، سکندر رومی نے جان دی تھی اسی دریا کے کناروں پر ہارون الرشید اور مامون الرشید جیسے جلیل القدر خلفاء اسلام نے اپنی بارگاہیں قائم کی تھیں۔ اسی دریا کے کنارے نو شیردان عادل کی عدل و انصاف کی عدالتیں قائم ہوئی تھیں۔ سیدنا ابراہیم علیہ السلام انہیں پانیوں کی وادیوں میں پیدا ہوئے تھے اور انہی دریاؤں

کی سرزمین میں آتش نمرود میں بے خطر کود پڑے تھے اسی سرزمین میں نمرود کے تکبر و غرور نے دم توڑا تھا۔

سوئے او خیمے کہ حیر انداختہ پشم کارش کفایت ساخت
کس کس کا ذکر کریں کس کس کی بات کریں کس کس کا نام لیں اور کس کس واقعہ کو لکھیں۔

بابل شہر کو چلیں..... عراق کی سرزمین میں بابل کا شہر انسانی تاریخ میں ایک قدیم اور بلند مینار بن کر کھڑا ہے۔ امریکی حملہ کے وقت یہاں برطانیہ اور ترکی کی فوجوں نے کردوں اور ترکوں کے لشکر کے ساتھ مل کر حملے کیے تھے۔ اس شہر کو قرآن پاک کے صفحات نے مختلف مواقع پر نمایاں کیا ہے۔ ”بیاباں ہاروت و ماروت“ یہ شہر قدیم زمانہ کے مہ و سال سے گزرتا ہوا سات ہزار برسوں کا سفر کر چکا ہے۔ سیدنا ابراہیم علیہ السلام یہاں ہی پیدا ہوئے تھے اسی شہر میں آپ نے بت شکنی کا آغاز کیا۔ اسی شہر میں نمرود اور اس کے سرداروں نے آپؑ کو آگ کے شعلوں میں پھینکنے کا فیصلہ کیا تھا۔ اسی شہر میں نارا ابراہیم گلزار ابراہیم بن گئی تھی۔ حضرت ابراہیم علیہ السلام نے آگ کے شعلوں سے نکل کر اسی شہر کو اللہ کی وحدانیت کا مرکز بنا دیا۔ اسی شہر میں دین حنیف کی بنیادیں رکھی گئی تھیں۔ یہ شہر ہمارے رسول کریم رحمۃ اللعالمین کا داد کا شہر ہے اسی شہر میں صدیوں پرانا ایک عجائب گھر ہے۔ جسے امریکیوں نے لوٹ کر یورپ اور امریکہ کے عجائب گھروں کو منجالیہ ہے۔

بابل سے تھوڑا سا آگے جائیں تو حضرت علی کے دو صاحبزادے عمران بن

علی اور زید بن علی رضی اللہ عنہما محو خواب ہیں۔ اگرچہ امر کی حملہ آوروں نے کوئی کسر نہیں چھوڑی مگر باطل اپنی تاریخی عظمت کے اعتبار سے اب بھی کھڑا ہے اور آباد ہے۔
بصرہ کہ ایک شہر تھا علم و فضل کی شان!..... بصرہ عراق کا ایک قدیم شہر ہے۔
آج یہ قدیم شہر جہاں سے اسلامی علوم کے چشمے پھوٹے تھے حوادث زمانہ سے کھنڈرات میں تبدیل ہو گیا ہے پرانے شہر سے ہٹ کر ایک نیا بصرہ شہر آباد ہو چکا ہے۔ حضرت علی کرم اللہ وجہہ کی مسجد اسی شہر میں ہے حضرت علی کا مدینہ پاک کے بعد پہلا دار الخلافہ اسی شہر میں تھا۔ یہ دریائے دجلہ اور فرات کے مشترک پانیوں سے سیراب ہوتا ہے اس کے ارد گرد سیکڑوں میل تک کھجور کے باغات پھیلے ہوئے ہیں۔ دنیا بھر میں بصرہ کی کھجوریں۔ اپنی شیرینی میں اپنی مثال آپ ہیں۔ اسلام کے جب علمی چشمے پھوٹے تو بصرہ اسلامی علوم و فنون کا منبع تھا خصوصاً علم نحو کا مرکز تھا۔ حضرت طلحہ بن زبیر، حضرت انس بن مالک، حضرت ابوالحسن اشعری، حضرت مالک بن دینار، حضرت ابو موسیٰ اشعری، حضرت خواجہ حسن بصری، حضرت حبیب عجمی، حضرت رابعہ بصری رضی اللہ عنہم بصرہ کی ہی جلیل القدر شخصیتیں تھیں۔ آج اس شہر میں بے شمار صحابہ کرام اور اولیاء عظام آرام فرما ہیں۔ یہاں پر قرآن پاک کا وہ نسخہ ابھی تک محفوظ ہے جسے حضرت عثمان غنی رضی اللہ عنہ شہادت کے وقت تلاوت فرما رہے تھے۔

(”جہانِ رضا“ ماہ اپریل۔ مئی ۲۰۰۳ء)

اولیائے کرام کے روحانی مراکز

اولیائے کرام کا باقاعدہ ایک نظام ہے خانقاہی نظام۔ مراکز رشد و ہدایت۔ لوگوں کے اخلاق کی اصلاح۔ دلوں کی آبیاری اور صفائی۔ لوگوں کو برے راستوں سے ہٹا کر نیکی کے صحیح راستوں پر لگا دینا۔ تزکیہ نفس کے لیے اپنے حلقہ اثر میں اعلیٰ اثرات مرتب کرنا۔ ان اولیائے کرام نے عوام کی روحانی تربیت کے لیے روحانی مراکز قائم کیے۔ حدود شریعت کی پاسداری کی، عبادت و ریاضت کی تربیت دی، پھر جسے اپنی نگاہ میں لے آئے اس کو نیک راہوں پر چلنے کا خوگر بنا دیا ہے، خواہ کوئی چور ہو، ڈاکو ہو، قاتل ہو، خواہ عاقل ہو یا کامل ہو۔ ان اولیاء کرام کا اصلاح احوال کے لیے کوشاں رہنا اور حاضر ہونے والوں کی زندگی میں تبدیلی لانا ایک انقلاب لانا ہے۔ اسلامی معاشرہ میں لاکھوں اولیاء اللہ نے کروڑوں بھٹکے ہوئے انسانوں کو روشن راہوں پر چلنے کی تربیت دی بگڑے ہوئے بادشاہوں کی اصلاح کی، سرکش حکمرانوں کو انسان بنا دیا۔ اولیاء اللہ کی تاریخ ایسے واقعات سے بھری پڑی ہے کہ سیاہ دل آئے اور روشن دل ہو کر گئے۔ اللہ و رسول سے جو نا آشنا آیا اسے اللہ پاک کا بندہ بنا دیا۔ ہم ”رجال الغیب“ کی وادیوں سے نکل کر چند لمحے ”اولیائے طواہر“ کے خیابانوں میں آئیں تو آپ محسوس کریں گے کہ

نگاہ مرد مومن سے بدل جاتی ہیں تقدیریں

اولیاء کرام نے جو علمی اور روحانی مراکز قائم کیے انہوں نے مشرق و مغرب

میں اقوام عالم کو دعوت علم و فکری، خلافت راشدہ کی فتوحات کے دوران ہی مدینہ

پاک سے علم و فضل کے قافلے روانہ ہونے لگے تھے۔ ایک طرف صف شکن مجاہدین نے ان سلطنتوں کو تباہ کر دیا جو صدیوں سے انسانوں کو غلامانہ انداز میں دبائے بیٹھی تھیں۔ مجاہدین اسلام کے ساتھ علم و فضل کے وہ خزانے بھی باٹنے جانے لگے جو خواجہ دو عالم نے مدینہ پاک کی تربیت گاہ میں اپنے صحابہ کو دیے تھے۔ خصوصاً اصحاب صفہ کے نامور صحابہ تو مدینہ سے نکل کر بصرہ، کوفہ، مصر، عراق، بغداد اور فارس کو علم کے مراکز بناتے گئے۔ انہوں نے ہر چھوٹے بڑے کے لیے علم حاصل کرنے کی راہیں کھول دیں۔ حضرت عثمان کی خلافت کے آخری اور سیدنا علی کرم اللہ وجہہ کی خلافت کے ابتدائی ادوار میں کوفہ و بصرہ میں علمی مراکز قائم ہوئے۔ جلیل القدر صحابہ پچھے محدثین نے احادیث کے ذخائر جمع کر دیے۔ بغداد (اپنے ابتدائی ادوار میں) کوفہ، بصرہ پھر مصر و فارس کے مراکز تو اسلامی تعلیمات کے دریا بہانے لگے۔ خلافت راشدہ کے بعد بنو امیہ کا دور آیا تو دنیا پر اسلامی فتوحات کے دروازے کھل گئے۔ خلافت کی بجائے ملوکیت کے دربار لگے۔ مگر علم و فضل کی نہریں اسی طرح جاری رہیں جو صحابہ کرام کے دور میں جاری ہوئی تھیں۔ اس کے بعد تابعین کا دور آیا یہ خلافت نہیں ملوکیت کا دور تھا۔ مگر بنو امیہ کے بعد بنو عباس نے علم کی سرپرستی کی اور اہل علم کو احترام دیا اور علماء کرام کی سرپرستی کی جانے لگی۔ ان درباروں کی سیاسی آن بان کے ساتھ علماء و مشائخ کے وجود کو اہمیت دی گئی اور دربار سے وابستہ بہت سے علماء نے دین کی اشاعت کا کام شروع کیا۔

اس زمانہ میں چار ائمہ اسلام (حضرت امام مالک۔ حضرت امام ابو حنیفہ حضرت امام احمد بن حنبل اور حضرت امام شافعی رحمۃ اللہ علیہم اجمعین) نے علم و فضل

کے جھنڈے گاڑ دیے۔ ان ائمہ نے قرآن و احادیث کی روشنی میں فقہ اسلامی کی تدوین کی اور لوگوں کی دینی راہنمائی کی۔ اس دور کے علماء کرام محدثین اور مفسرین نے دن رات کام کیا مگر ان چار ائمہ نے شاہی درباروں سے دور رہ کر علم کی بساط بچھائی اور لوگوں میں علم بانٹنے لگے۔ اگر کسی اموی یا عباسی خلیفہ نے ان جلیل القدر ائمہ کو اپنے دربار کی زینت بنانے کی کوشش کی تو ان ائمہ نے دربار کی سرپرستی کو جھٹک دیا اور وہ پوریا نشین ہو کر علم پھیلاتے رہے۔ مدینہ، کوفہ، بغداد اور مصر میں چٹائیوں پر بیٹھ کر شاہی انعام و اکرام سے دور رہ کر لوگوں میں علم بانٹنے لگے۔ امام احمد بن حنبل کو تو خلیفہ وقت کے انعامات سے انکار کرنے اور قرآن پاک کو مخلوق ہونے کا فتویٰ نہ دینے پر شاہی عتاب کی بے پناہ شدتوں سے گزرنا پڑا۔ مگر ان کا پائے استقلال اپنے درست موقف پر ڈٹا رہا۔ حتیٰ کہ خلیفہ وقت نے آپ کو نہ صرف قید و بند میں پھینک دیا بلکہ ننگے جسم پر کوڑوں کی بارش کرا دی۔ پھر جب امام اعظم ابو حنیفہ رضی اللہ تعالیٰ عنہ نے قاضی القضاۃ (چیف جسٹس) بننے سے انکار کر دیا تو ان پر بھی بے پناہ مظالم ڈھائے گئے، کوڑے لگائے گئے آخر میں قید خانہ میں زہر پلا کر ہلاک کر دیا گیا مگر ان علم و فضل کے مجسموں نے بادشاہوں کے سامنے سر نہ جھکایا۔ اہل علم کے ہاں شاہی عتاب کا سلسلہ ہر دور میں جاری رہا مگر علماء و مشائخ کبھی اقتدار کے سامنے سرنگوں نہ ہوئے۔

اولیائے ظاہرین

اسلام کی فتوحات ہزاروں میل تک پھیلی گئیں اور علم و روحانیت کی روشنیاں

پھیلانے والے بھی دنیا کے خطے خطے میں پہنچتے گئے۔ وہ محض اللہ کی رضا کے لیے کام کرتے رہے۔ نہ حکومت کے انعامات کی توقع رکھی نہ دربار داری اختیار کی۔ اس دور کی علمی اور روحانی تاریخ پر نگاہ ڈالی جائے تو ہمیں ایسی کئی ہستیوں کے تابناک وجود نظر آتے ہیں جنہوں نے اقتدار اور دنیاوی دولت کے سامنے سر نہیں جھکائے۔ اسلام عرب سے نکل کر ایران خراسان میں پہنچا۔ علم کے قافلے ساتھ ساتھ چلتے گئے۔ مشائخ اپنی خانقاہیں قائم کرتے گئے۔ علماء کرام اپنی درسگاہیں پھیلاتے گئے اور دنیا میں اسلامی علم و روحانیت کی دولت بانٹتے گئے۔ ایران خراسان اور دوسرے مشرقی ممالک علم و عرفان کے گہوارے بن گئے۔ ان چار صدیوں میں علماء کرام نے روس اور چین کی دیواروں تک کو علم کی روشنیوں سے روشن کر دیا۔ دوسری طرف اولیاء کرام نے ان ممالک میں روحانیت کے دریا بہا دیے۔

ابتدائی دور کے صوفیہ کرام

ابتدائی دور کے صوفیہ کرام ہمیشہ دربار اور بادشاہان وقت سے علیحدہ رہے ہیں۔ ان کے ہاں ایک مغایرت تھی۔ اہل اقتدار اور اہل زر کے خلاف..... ان صوفیہ کو یہ انداز زندگی حضرت امام احمد بن حنبل رحمۃ اللہ علیہ کا کردار اور رشتے میں ملتا تھا جنہوں نے ہمیشہ اقتدار اور دربار سے اپنے آپ کو دور رکھا اور علم کے پھیلائے میں سرگرم رہے۔ انہیں انعام و اکرام بھی متاثر نہ کر سکے۔ ہمارے ابتدائی دور کے صوفیہ بھی قرب سلطانی کو ہر قائل جانتے تھے۔ حضرت امام غزالی نے ایک مقام پر فرمایا تھا کہ ”بادشاہوں سے رابطہ انسان کی روح کی آزادی کو کچل دیتا ہے اگر آپ بادشاہوں

کو برے کام کرتے دیکھ کر خاموشی اختیار کرتے ہیں تو دوسرے لفظوں میں آپ بادشاہ کی بے راہ رویوں اور حرکتوں کی تصدیق کرتے ہیں۔ اگر آپ انہیں نصیحت کر کے روکنے کی کوشش کرتے ہیں تو سرکش بادشاہ اپنے مظالم اور برائیوں سے ہاتھ روکنے کی بجائے آپ کو نظر انداز کرتے ہیں۔ ان سرکش بادشاہوں کی عادات ناقابل اصلاح ہوتی ہیں۔ وہ کسی نصیحت یا تنبیہ کی پروا نہیں کرتے اس طرح وہ علم و روحانیت کی توہین کرتے ہیں۔“

امام غزالی نے اپنی مشہور کتاب ”احیاء العلوم“ میں دینی اور مذہبی نقطہ نظر سے بھی بادشاہوں کی قربت سے دور رہنے پر دلائل دیے ہیں آپ فرماتے ہیں کہ ”بادشاہ کی طرف سے جو نذرانے یا انعامات دیے جاتے ہیں وہ اس خزانے سے دیئے جاتے ہیں جن کا شریعت میں کوئی جواز نہیں ملتا۔ صوفیہ کرام کے لیے تو ایسے مشکوک خزانے سے انعام و اکرام پانا سخت گناہ ہے۔ آپ اپنے زمانہ کے مسلمان حکمرانوں کے متعلق لکھتے ہیں کہ بادشاہوں کے خزانے ان ممنوعہ ذرائع سے بھرے ہوتے ہیں جن کی شریعت اجازت نہیں دیتی۔ جائز اسوال تو صرف زکوٰۃ ہے۔ صدقات ہیں فتنی ہے اور مال غنیمت ہے۔ مگر آج ان تمام اسوال کا حصول ختم ہو چکا ہے۔ ہمارے وقت میں زکوٰۃ و خیرات ایک ایسی آمدنی ہے جسے بادشاہ کے لیے حلال قرار دیا جاتا ہے مگر اب یہ چیزیں بھی ظالمانہ انداز سے وصول کی جاتی ہیں اس کی حلت ختم ہو گئی ہے۔“ یہی وجہ تھی کہ ابتدائی دور کے صوفیہ نے دربار اور اقتدار سے دور رہنے کی کوشش کی ہے خصوصاً سلسلہ چشتیہ کے بزرگوں نے تو بادشاہوں سے دوری کو ہی اپنے روحانی مقاصد کی تکمیل کے لیے اختیار کیے رکھا۔ حضور نبی کریم ﷺ نے فرمایا ”

من آتی ابواب سلاطین لا فتنس“ (جو شخص بادشاہ کے دروازے پر آکھڑا ہوا وہ بے عزت ہو جاتا ہے۔) ایک اور حدیث میں فرمایا: ”ما از واد احد من السلطان دنوا الا از داد من اللہ بعدا“ جو انسان بادشاہ کے جتنا قریب ہوگا اللہ سے اتنا ہی دور ہوگا۔

برصغیر میں صوفیہ کا کردار

حضرت خواجہ اجمیری نے اپنے خلیفہ شیخ قطب الدین بختیار کاکی کو جن سے آگے چل کر طریقہ سلسلہ چشتیہ نے فروغ پایا تھا، امراء سے دور رہنے کا حکم دیا تھا۔ ہمارے پاکستان میں سب سے پہلے ولی اللہ حضرت ابوالحسن علی الجہیری المعروف بہ داتا گنج بخش رحمۃ اللہ علیہ نے غزنی سے سفر کر کے لاہور میں قدم رکھا تو کسی بادشاہ وقت سے کوئی رابطہ نہ کیا۔ حالانکہ یہ غزنوی دور تھا اور محمود غزنوی اور اس کے جانشین آپ کے ہم وطن بھی تھے اور ہم مسلک بھی۔ مگر ہمیں حضرت داتا گنج بخش پر لکھی جانے والی کتابوں اور خود حضرت کی لکھی جانے والی محبوب و مطلوب کتاب ”کشف المحجوب“ سے کہیں بھی یہ بات سامنے نہیں آتی کہ آپ نے کسی بادشاہ، کسی فاتح یا کسی صاحب اقتدار کی طرف توجہ کی ہو۔ حالانکہ آپ جن حالات میں لاہور میں قیام پذیر ہوئے وہ ایک نہایت مشکل دور تھا۔ مگر آپ ان شہنشاہوں، بادشاہوں اور شہزادوں سے ہمیشہ دور رہے اور اپنا سلسلہء رشد و ہدایت عام لوگوں میں جاری رکھا۔ آج صدیاں گزرنے کے باوجود حضرت داتا گنج بخش کے فیضان کا چشمہ اسی لیے جاری دوسری ہے کہ وہ کسی شہنشاہ کی عنایات کے مرہون منت نہ تھے۔

لاہور کے قدیم اولیاء اللہ

حضرت داتا گنج بخش علی الجہیری رحمۃ اللہ علیہ کے وصال کے بعد لاہور کی سرزمین میں کئی بلند پایہ مشائخ آئے۔ قیام کیا، مگر کبھی کسی بادشاہ کسی دنیا دار یا سپہ سالار کے زیر سایہ نہیں رہے۔ حضرت میراں حسین زنجانی، حضرت یعقوب مددویان زنجانی کے علاوہ پیر کی رحمۃ اللہ علیہ جیسے اولیاء اللہ لاہور شہر میں رہے۔ مگر ہم نے کسی کتاب میں نہیں پڑھا کہ ان لوگوں نے کسی حاکم وقت دانی ملک یا حکمران سے تعلقات استوار کر کے اپنے کام میں آسانیاں حاصل کرنے کی کوشش کی ہو۔ حالانکہ اس وقت کے حکمران بڑے خوش عقیدہ مسلمان تھے۔

حضرت خواجہ معین الدین اجمیری رحمۃ اللہ علیہ

حضرت داتا علی الجہیری رحمۃ اللہ علیہ کے کئی سال بعد برصغیر پاک و ہند میں خواجہ معین الدین اجمیری کی آمد ہوئی آپ نے دس ماہ تک حضرت داتا گنج بخش کے مزار پر لاہور میں قیام کیا۔ اس عرصہ میں آپ نے چلہ بھی کاٹا۔ پھر یہاں کے لوگوں کی نفسیات سے واقفیت حاصل کی۔ ان کے شب و روز کا مطالعہ کیا۔ ان کے مذہبی رجحانات کو دیکھا۔ لیکن آپ جب لاہور سے چل کر اجیر پہنچے، تو وہاں کی مشکلات کا سامنا کرنا پڑا مگر آپ نے نہایت مستقل مزاجی سے کسی بادشاہ کی مدد کے بغیر انہیں برداشت کیا۔ بت پرست ہندوؤں کے ظلم و ستم سے۔ ہندوستان کے عوام کی مشکلات کا مطالعہ کیا اور مصمم ارادہ کر لیا کہ یہاں رہ کر مخلوق خدا کی راہنمائی کریں گے۔ آپ نے اپنی رہائش گاہ کے دروازے ہر خاص و عام کے لیے کھول دیے۔ ہر مذہب و ملت

کا عام انسان حضرت خواجہ معین الدین اجیری کے پاس آتا، مجلس میں بیٹھتا، عزت پاتا اور اپنے دل میں تبدیلی محسوس کرتا۔

اجیر شریف ان دنوں صرف سیاسی اعتبار سے ہی نہیں بلکہ ہندو مذہب کا ایک اہم شہر تھا۔ پرتھوی راج کا پایہ تخت تھا۔ شیخ عبدالحق محدث دہلوی رحمۃ اللہ علیہ نے اپنی کتاب ”اخبار الاخیار“ میں لکھا ہے کہ ان دنوں اجیر مذہبی طور پر بھی سارے ہندوستان کا مرکز تھا۔ مسلمان تو ایک کمزور طبقہ کی حیثیت سے رہ رہے تھے۔ مگر ہندوؤں کے مضبوط مذہبی گروپ اسی شہر پر چھائے ہوئے تھے اور اسی شہر سے سارے ہندوستان کے ہندوؤں کی مذہبی راہنمائی ہوتی تھی۔

حضرت خواجہ اجیری رحمۃ اللہ علیہ اپنے انداز میں اسلام کی روحانی روشنیاں پھیلا رہے تھے۔ ان کے ارد گرد بے پناہ مخلوق آکر جمع ہوتی اور اسلام کی حقانیت کی دولت حاصل کرتی۔ یہ ہندوؤں کے اقتدار کا زمانہ تھا۔ یہ بات راجہ پرتھوی راج کے لیے ناگوار تھی۔ وہ عوام کے اس اجتماع سے دل میں خطرہ محسوس کرنے لگا۔ خود راجہ اور اس کے درباری مسلمانوں کو طرح طرح سے تنگ کرنے لگے۔ بعض اوقات تو ایسے ملازمین دربار کو بھی تنگ کیا جاتا جو حضرت کی مجلس میں حاضر ہوا کرتے تھے۔ امیر خسرو نے لکھا ہے کہ ایک وقت آیا کہ حضرت خواجہ معین الدین اجیری نے اجیر شریف میں اتنی عوامی اور اجتماعی قوت حاصل کر لی کہ انہیں آسانی سے توڑا نہیں جاسکتا تھا پرتھوی راج آپ کے قیام، آپ کے اجتماع، آپ کے درویشانہ طریق کار کو پسند نہیں کرتا تھا اور اس کی کوشش تھی کہ آپ کو اجیر سے باہر نکال دیا جائے۔

”پرتھو راج را زندہ گرفتیم و دادیم بہ لشکر اسلام“

انہی دنوں اجیر میں ایک عجیب واقعہ رونما ہوا پرتھوی راج کے ایک ہندو درباری نے اسلام قبول کر لیا اور وہ حضرت اجیری کی مجالس میں آنے لگا۔ پرتھوی راج کے دربار کی ساری سازشیں، مسلمانوں کے خلاف اندازیں، پھر مسلمانوں پر ظلم و ستم کا اطلاق ہونے لگا خود خواجہ اجیری کے خلاف اقدام سے دربار سے وابستہ وہ شخص حضرت خواجہ کو آگاہ رکھتا تھا۔ راجہ پرتھوی راج حضرت خواجہ اجیری کے خلاف تو کچھ نہ کر سکتا تھا مگر اس نے اپنے دربار کے اس ملازم کو سخت ایذا نہیں دینا شروع کر دیں۔ اس مظلوم نے حضرت سے شکایت کی۔ آپ نے اپنے ایک خادم کو پرتھوی راج کے پاس بھیج کر شکایات کا ازالہ کرنے کو کہا۔ ان بے وجہ سختیوں سے روکا۔ مگر پرتھوی راج نے حضرت کے اس پیغام کی کوئی پروا نہ کی بلکہ حضرت کے خلاف بھی نازیبا الفاظ استعمال کیے۔ حضرت خواجہ کو اطلاع دی گئی تو آپ سن کو بڑے برا فروختہ ہوئے اور بھری مجلس میں اعلان کیا۔

”پرتھو راج را زندہ گرفتیم و دادیم بہ لشکر اسلام“

”ہم نے راجہ راج (پرتھو راج) کو زندہ گرفتار کر لیا ہے اور اسے لشکر اسلام کے حوالے کر رہے ہیں۔“ یہ مشہور واقعہ سیرالاولیا اور اخبار الاخیار میں تفصیل کے ساتھ لکھا ہے۔ حضرت نے یہ اعلان تو اجیر میں کیا۔ مگر دوسری طرف ملک کے سیاسی حالات بدلتے لگے۔ سلطان محمد غوری ہندوستان پر حملہ آور ہوا راجہ پرتھوی راج اپنی فوجیں لے کر اس حملہ کو روکنے کے لیے مغربی سرحدوں کی طرف آگے بڑھا۔ دونوں

فوجوں میں زیر دست معرکہ رہا۔ راجہ پرتھوی راج کو یہ احساس نہیں تھا کہ اجیر میں بیٹھا ایک اکیلا انسان (حضرت خواجہ اجیری) جو لوگوں کے دلوں کی دنیا تبدیل کر رہا ہے۔ محمد غوری کی افواج سے زیادہ مضبوط ہے اور ہندوستان کے راجہ کی گرفتاری کا اعلان بھی کر رہا ہے میدان جنگ میں پرتھوی راج زندہ گرفتار کر لیا گیا اور اسے ظلم اسلام کے حوالے کر دیا گیا۔

پرتھوی راج کی شکست اور گرفتاری کے بعد ہندوستان کی سیاسی حالت یکسر بدل گئی۔ ہندوؤں کے مظالم رک گئے تھے۔ اب حضرت خواجہ اجیری مسلمانوں کے دلوں کے بے تاج بادشاہ تھے وہ ایک روحانی انقلاب برپا کر رہے تھے۔ راجہ پرتھو راج اپنی زندگی میں ظلم و ستم کی داستان بن کر مر گیا مگر حضرت خواجہ اجیری نے اپنی زندگی میں لاکھوں انسانوں کو روشن راہیں دکھائیں۔ پھر اپنے بعد ایسے افراد پیدا کیے جو صدیوں تک اسلام کی روشنیاں لے کر سارے برصغیر میں لوگوں کی راہنمائی کرتے رہے۔

اولیاء اللہ نے ہمیشہ عوام کی تربیت کی ہے، ان سے ہی محبت کی ہے، ان کے لیے ہی اپنے دروازے کھلے رکھے۔ اگرچہ بعض نیک سیرت حکمران، ان اولیاء اللہ سے عقیدت رکھتے تھے ان کی نصیحتوں کو قبول بھی کرتے تھے مگر ہمارے اولیاء اللہ نے کبھی انہیں اپنی زندگی میں دخل نہیں ہونے دیا۔ ان کا یہ نظریہ تھا۔ ”من اتی ابواب السلطانین افقین“ (جو بادشاہ کے دروازے پر آیا وہ اپنے مقام سے گر گیا) پھر فرمایا۔ ”ما از واد احد من السلطان دنوا الا از داد من اللہ بعدا“۔ (جو شخص بادشاہ کے جتنا ہی قریب ہوتا ہے اتنا ہی اللہ سے دور ہوتا جاتا ہے)

ان اولیاء اللہ نے ہمیشہ ان اقوال پر عمل کیا اور اللہ کی مخلوق کی اصلاح میں سرگرم رہے۔ آپ نے اپنے مریدوں کو بھی آگاہ کیا کہ ”صحابۃ الاغنیاء للفقراء سم قاتل“ فقراء کے لیے دنیا داروں کی صحبت زہر قاتل ہے۔ ان حضرات نے اپنے مریدوں کو بتایا کہ جو سر اللہ کے سامنے جھکتے ہیں وہ کسی بادشاہ کے دربار میں نہیں جھک سکتے۔ ایک صوفی کے لیے سونے چاندی کی محبت خود کشی کے مترادف ہے۔ اگر کسی بھی ولی اللہ نے ایسی حرکات کیں تو اسے صوفی خام یا جعلی قرار دیا گیا اولیاء اللہ تو دنیاوی شور و شغب سے دور رہ کر ایک آزاد اور صاف زندگی گزارتے ہیں۔

پاک و ہند کے چشتی صوفیہ دربار شاہی سے دور رہے

سلسلہ چشتیہ کے بلند پایہ صوفیہ کرام نے اس اصول کی سختی سے پابندی کی اور بادشاہان وقت کے انعام و اکرام سے دور رہے۔ حضرت شیخ قطب الدین بختیار کاکی رحمۃ اللہ علیہ دہلی میں آئے تو اس وقت کے بادشاہ سلطان التتمش نے آپ کا والہانہ استقبال کیا۔ مگر آپ نے دربار شاہی کی مراعات کے سایہ میں رہنے سے بڑی بے رخی سے انکار کر دیا۔ التتمش خود ایک درویش صفت بادشاہ تھا۔ اسلام کا سپاہی تھا اور اولیاء اللہ کا عقیدت مند تھا۔ اس نے حضرت خواجہ بختیار کاکی رحمۃ اللہ علیہ کی خدمت میں بار بار گزارش کی کہ اپنے قدم سے اس کے دربار کو عزت بخشیں، مگر آپ نے ہمیشہ انکار کیا۔ حضرت خواجہ معین الدین اجیری رحمۃ اللہ علیہ کے ایک بیٹے کو اجیر کے قریب ہی ایک پورا گاؤں بطور معافی ملا ہوا تھا آپ کی اسی پرگزر اوقات تھی۔ مگر

حکومت کے کارندوں نے آپ کو ہراساں کرنا شروع کیا۔ تو آپ تک آ کر دہلی کے دار السلطنت میں پہنچے، تو حضرت بختیار کا کی رحمتہ اللہ علیہ نے اپنے مرشد زادے کو دربار جانے سے روک دیا اور فرمایا میرے حجرے میں رہیں آپ دربار شاہی نہ جائیں، میں یہ مسئلہ یہاں بیٹھے بیٹھے خود حل کراتا ہوں۔ سلطان التتمش کو جب علم ہوا کہ حضرت خواجہ بختیار کا کی اس معاملہ میں دلچسپی لے رہے ہیں تو اس نے از خود اجیر کے گورنر کو حکم دیا کہ حضرت خواجہ معین الدین کے بیٹے کے گاؤں کے معاملات میں تعرض نہ کیا جائے۔

خواجہ مسعود فرید شکر گنج رحمۃ اللہ علیہ

حضرت خواجہ فرید گنج شکر، حضرت بختیار کا کی رحمتہ اللہ علیہ کے خاص مرید اور خلیفہ تھے۔ حضرت نے آپ کو حکم دیا کہ آپ اپنی رہائش (خانقاہ) آبادی کے شور و شغب سے دور لے جائیں۔ آپ کا یہ حکم سلسلہ چشتیہ کے تمام اولیاء اللہ کے لیے تھا حضرت خواجہ مسعود شکر گنج رحمۃ اللہ علیہ نہ صرف خود شہر یا دار الخلافہ سے دور رہے بلکہ اپنے مریدوں اور خلفاء کو بھی سخت پابند کیا کہ وہ دربار شاہی کی سیاسیات سے ہمیشہ علیحدہ رہیں۔ آپ فرمایا کرتے تھے کہ شہروں کی گندی سیاست، روحانی منازل پر اثر انداز ہوتی ہے حضرت خواجہ فرید شکر گنج کے دو ملفوظات ”راحت القلوب“ اور ”اسرار الاولیاء“ میں جا بجا ایسی نصیحتیں موجود ہیں کہ قرب سلطانی کو کبھی اختیار نہ کیا جائے اور ہمیشہ حکمرانوں، ان کے جانشین شہزادوں اور ان کے امراء کی مجالس سے دور رہا جائے حضرت بابا فرید رحمۃ اللہ علیہ کے خاص مرید تربیت یافتہ ”سیدی مولا“ نے پاک پن

سے دہلی جانے کی اجازت طلب کی تو آپ نے اجازت دیتے ہوئے فرمایا۔
ایک نصیحت من نگاہ داری، بالوک و امراء اختلاط نہ کنی آمد و رفت
ایشاں در خانہ خود از مہلکات تصور کنی، کہ ہر درویشے کہ در اختلاط
باملک و امرا وارد، عاقبت او خراب گردد

میری ایک نصیحت یاد رکھنا۔ دہلی میں جا کر بادشاہوں، امراء سے دور رہنا اور
اپنے گھر میں ان کی آمد و رفت کو ہلاکت خیز نتائج قرار دینا۔ جو درویش اپنے گھر کا
دروازہ بادشاہوں، امراء اور دنیا داروں کے لیے کھول دیتا ہے وہ آخر کار تباہ ہو
جاتا ہے۔

شیخ نظام الدین اولیاء محبوب الہی رحمۃ اللہ علیہ

حضرت شیخ نظام الدین محبوب الہی رحمۃ اللہ علیہ سلسلہ چشتیہ کے بلند پایہ
ولی اللہ ہیں۔ حضرت خواجہ فرید کے تربیت یافتہ تھے۔ ان کے عقیدت مند ہزاروں
نہیں لاکھوں کی تعداد میں تھے ان کے تربیت یافتہ خلفاء نے سلسلہ چشتیہ کی اشاعت
میں اہم کردار ادا کیا اور برصغیر کے گوشے گوشے میں چشتی خانقاہیں قائم کیں۔ خود وہ
مقام محبوبیت پر فائز تھے۔ آپ نے ہندوستان کے سات مسلمان بادشاہوں کا زمانہ
پایا تھا۔ دہلی میں رہے مگر کسی بادشاہ، وزیر یا امیر کے دربار میں کبھی حاضر نہیں ہوئے۔
اگر کوئی بادشاہ وزیر یا امیر آپ کی زیارت کی خواہش کرتا تو آپ معذرت کر دیتے
تھے۔ سلطان جلال الدین خلجی نے کئی بار آپ کی خدمت میں نہایت عاجزی سے
حاضری کی درخواست کی مگر آپ معذرت کر دیتے تھے۔ حضرت امیر خسرو، حضرت

خواجہ نظام الدین اولیاء کے خاص مرید اور نہایت ہی قریبی تھے۔ آپ نے بادشاہ کو حضرت خواجہ محبوب الہی کی خانقاہ میں حاضر ہونے کی استدعا کی مگر حضرت خواجہ نے ہمیشہ انکار کر دیا اور دہلی چھوڑ کر پاک پتن چلے گئے تاکہ قرب سلطانی کی خواہشات معدوم ہو جائیں آپ ایک عرصہ تک پاک پتن رہے۔

یہ واقعہ بتاتا ہے کہ برصغیر کے بلند پایہ اولیاء اللہ بادشاہوں اور امراء سے دور رہنے کی کتنی کوشش کرتے تھے۔ اس سلسلہ میں خواجہ محبوب الہی نے کبھی اپنے اصول کو ٹوٹنے نہیں دیا۔ ایک بار سلطان علاء الدین خلجی نے پیغام بھیجا کہ میں خود بخود آپ کے گھر چلا آؤں گا۔ آپ نے فرمایا۔ میرے گھر کے دو دروازے ہیں۔ ایک سے سلطان داخل ہوگا میں دوسرے دروازے سے باہر نکل جاؤں گا۔ یہ واقعہ ”سیر الاولیاء“ میں تفصیل کے ساتھ لکھا ہوا ہے۔ یہ جواب سننے کے بعد سلطان علاء الدین خلجی نے دوبارہ آپ کو پریشان کرنے کی کبھی جرأت نہیں کی۔ سلطان علاء الدین خلجی کے بعد مبارک خلجی تخت نشین ہوا وہ حضرت خواجہ محبوب الہی کا بڑا ہی عقیدت مند تھا اسے بھی حضرت اپنی خانقاہ میں آنے کی اجازت نہ دیتے تھے۔ ایک بار اس نے ایک شاہی فرمان جاری کیا کہ حضرت محبوب الہی دربار میں تشریف لائیں آپ نے جواب میں لکھا۔

”من گوشہء عافیت دارم، جائے نروم، نیز رسم پیران من نہ بود، کہ برخانہء بادشاہاں روند و نہایشاں را اجازت دہم، مرا معذور باید داشت۔“

”میں ایک گوشہ نشین انسان ہوں۔ نہ میں کہیں جاتا ہوں نہ بادشاہوں کو اپنے ہاں آنے کی اجازت دیتا ہوں میرے پیران عظام (سلسلہ چشتیہ) کی عادت تھی

کہ وہ بادشاہوں اور امراء کی مجالس میں نہیں جاتے تھے۔ مجھے معذور رکھا جائے۔“ یہ تھے وہ اصول جس پر حضرت خواجہ محبوب الہی رحمۃ اللہ علیہ سختی سے کار بند تھے۔ آپ نے اپنے مریدوں اور خلفاء کو بھی قرب شاہی سے سختی سے دور رہنے کی ہدایت کی تھی۔ حضرت نے علاء الدین خلجی جیسے شہنشاہ کے دربار میں جانے سے انکار کر دیا تھا۔ مبارک خلجی جو بادشاہ کا وزیر تھا حضرت خواجہ کی بات سن کر کبیدہ خاطر ہو گیا۔ اس کی روش سے حضرت کو بعض مشکلات کا سامنا بھی کرنا پڑا مگر آپ نے نہایت تحمل سے ان مشکلات پر قابو پایا۔ آپ کے خلفاء بھی اپنے اسی رویے پر بادشاہوں کی ناراضگی کی زد میں آتے تھے انہوں نے سختیاں برداشت کیں مگر دربار داری کو قبول نہیں کیا۔

محمد بن تغلق ہندوستان کا ایک زبردست شہنشاہ تھا۔ اسے اولیاء اللہ سے عقیدت تھی۔ مگر ”سلسلہ چشتیہ“ کے یہ اولیاء اللہ دربار سے دور رہنے کے اصول پر کار بند تھے۔ حضرت خواجہ محبوب الہی کو تو دربار میں حاضر ہونے سے مستثنیٰ قرار دے دیا گیا۔ مگر آپ نے اپنے مریدوں کو بھی حکم دیا کہ وہ دربار میں حاضری نہ دیا کریں۔

ان حضرات کے لیے شاہی حکم بڑا گراں تھا مگر وہ اس کی تعمیل کے لیے تیار نہ تھے۔ دوسری طرف وہ اپنی خانقاہوں کو چھوڑنا بھی نہیں چاہتے تھے مگر شاہی فرمان پے در پے انہیں شاہی دربار میں حاضر ہونے کا حکم دیتے تھے۔ حضرت قطب الدین نور رحمۃ اللہ علیہ کے دربار شاہی سے وارنٹ بھی جاری کر دیے گئے۔ خواجہ قطب الدین نور حضرت محبوب الہی کے خلیفہ اور تربیت یافتہ مرید تھے۔ انہوں نے اپنی خانقاہ چھوڑنا قبول کر لیا مگر دربار شاہی میں حاضر ہونا قبول نہ کیا۔

ان حالات میں حضرت خواجہ قطب الدین نے دہلی کی خانقاہ چھوڑنے کا فیصلہ کیا۔ جاتے وقت وہ شیخ جمال الدین ہانسوی رحمۃ اللہ علیہ کے مزار کے گنبد کو دیکھتے جاتے تھے۔ آنکھوں میں آنسوؤں کی چھڑیاں تھیں اور کہتے جاتے تھے:

”یا حضرت! میں یہ خانقاہ اپنی مرضی سے نہیں چھوڑ رہا“

اس طرح آپ دربار شاہی میں حاضر ہونے کی بجائے اپنی خانقاہ چھوڑ کر چلے گئے۔

”خیر الجالس“ میں بڑی تفصیل سے لکھا ہے کہ ”سلسلہ چشتیہ“ کے اولیاء اللہ نے کبھی دربار شاہی کی حاضری کو قبول نہیں کیا۔ نہ کبھی امراء اور دنیا داروں کی قربت اختیار کی۔ سلسلہ چشتیہ کے ایک جلیل القدر بزرگ خواجہ شیخ نصیر الدین محمود چراغ دہلوی رحمۃ اللہ علیہ فرماتے ہیں کہ ”ان دنوں صوفیہ میں دو قسم کی بدعات دیکھنے میں آئی ہیں۔ ایک صوفیہ کی قسم ”مقلد“ کہلاتی ہے یہ کسی پیر و مرشد کی تقلید تو کرتے ہیں مگر وہ ان کے اصولوں کی پابندی نہیں کرتے۔ دوسرے بناوٹی صوفیہ ہیں جو لوگوں کو صرف روپے اکٹھا کرنے کے لیے اپنے ارد گرد بلاتے ہیں۔ وہ اپنے آپ کو جبہ و دستار سے مزین رکھتے ہیں۔ اونچی اونچی ٹوپیاں پہن کر امراء، دنیا داروں، وزیروں اور بادشاہوں کے درباروں کا چکر لگاتے رہتے ہیں۔“

دربار شاہی سے سلسلہ چشتیہ کی دوری

ملفوظات چشتیہ میں یہ بات واضح طور پر نمایاں نظر آتی ہے۔ کہ ”ہر کہ نام اور دیوان بادشاہ نوشتہ شد، نام از دیوان حق بری آرند۔“ (جس کا نام بادشاہ کے دیوان میں لکھا جاتا ہے اسے اللہ کے دیوان سے خارج کر دیا جاتا ہے) سلسلہ چشتیہ

کے بلند پایہ اولیاء اللہ کا ایک اصول تھا۔

مقصود من خستہ زکونین توئی

از پے تو میرم واز برائے تو زیم

”میری زندگی کا مقصد تو صرف ایک ہی ہے کہ تیرے لیے جیوں اور تیرے لیے مروں“ ”کشف المحجوب“ میں حضرت داتا گنج بخش لکھتے ہیں کہ ”جس شخص نے اغنیاء اور امراء کی صحبت اختیار کر لی وہ مجالس فقراء سے دور ہو گیا اللہ تعالیٰ اس کے دل کو مردہ بنا دیتا ہے۔“

حضرت امام ابو حنیفہ اور امام احمد بن حنبل کا کردار

بادشاہوں سے دوری کا یہ سلسلہ ان صوفیہ کرام کو درٹے میں ملا تھا اکثر متفقہ میں صوفیہ ہمیشہ دربار شاہی سے دور رہے اور قرب شاہی کو سم قاتل جانتے رہے۔ حضرت امام ابو حنیفہ رضی اللہ عنہ اور امام احمد بن حنبل رضی اللہ عنہ کا کردار ان صوفیہ کے لیے مشعل راہ رہا۔ آپ نے اپنے بیٹے کو عاق کر دیا تھا کیونکہ وہ ایک سال کے لیے اصفہان کا قاضی رہ چکا تھا۔ شیخ ابو سعید تبریزی رحمۃ اللہ علیہ نے اپنی خانقاہ کی وہ دہلیز اکھیر کر باہر پھینک دی جہاں بادشاہ وقت کا ایک صاحبزادہ کھڑا ہوتا تھا۔ خواجہ بہل تستری رحمۃ اللہ علیہ ایک بار عراق کے حکمران کے دربار میں حاضری دینے پر پورے سات سال روتے رہے اور افسوس کرتے رہے ”راحت القلوب“ میں لکھا ہے کہ حضرت خواجہ ذوالنون مصری رحمۃ اللہ علیہ نے اپنے ایک خاص مرید کو جو ایک بار حکمران وقت کے دربار میں گیا تھا، خانقاہ سے باہر نکال دیا اور اس کے جبہ و دستار کو اتار کر جلا دیا۔ وہ

بزرگان دین جو عراق و ایران سے ہوتے ہوئے برصغیر پاک و ہند میں آئے وہ اپنے مرشدان سلسلہ کی روایات کو ساتھ لے کر آئے تھے اور وہ بادشاہوں سے دور رہنے کو ضروری جانتے تھے۔ ہندوستان کے مسلمان بادشاہوں کی ہمیشہ یہ خواہش رہی تھی کہ وہ ایسے آنے والے صوفیہ سے اچھے تعلقات استوار کریں، عوام کا ایک حصہ جو بزرگان دین کی مجالس سے وابستہ تھا ان پر التفات فرماتے۔

سلسلہ چشتیہ اور سہروردیہ میں فرق

اگرچہ ”سلسلہ چشتیہ“ کے اولیاء اللہ نے ان اصولوں کی سختی سے پاسداری کی مگر ایک وقت آیا کہ سہروردی سلسلہ کے صوفیہ کرام نے وقت کے بادشاہ اور امراء سے اپنا رویہ دوستانہ رکھا۔ ان سے جاگیریں حاصل کیں۔ لوگوں کے مسائل حل کرانے کے لیے سفارتیں کیں اور ذر بار شاہی کے قریب رہ کر امراء کی اصلاح کے لیے بڑا کردار ادا کیا۔

چشتیہ اور سہروردیہ سلاسل کے پاکستان میں اثرات

تصوف کے دو ایسے سلسلے ہیں جنہوں نے برصغیر پاک و ہند میں رشد و ہدایت کے چشمے جاری کیے وہ ایک طویل عرصہ تک مخلوق کی راہنمائی میں مصروف رہے اور ان کے زیر تربیت بعض خانقاہیں ابھی تک یہ فریضہ سرانجام دے رہی ہیں۔ ہندوستان میں ”سلسلہ چشتیہ“ کے بانی خواجہ غریب نواز حضرت معین الدین اجمیری رحمہ اللہ نے اجمیر شریف کو اپنا مستقر ارشاد بنا کر چار داگ عالم میں روحانی روشنیاں پھیلانیں۔ دوسری طرف سیدنا عبدالقادر جیلانی رحمہ اللہ کے فیض یافتہ حضرت خواجہ

شہاب الدین عمر سہروردی رحمۃ اللہ علیہ نے ”سلسلہ سہروردیہ“ کی بنیاد رکھی اور آپ کے تربیت یافتہ خلفاء نے پاک و ہند خصوصاً پاکستان کے جنوبی خطوں میں رشد و ہدایت کی خانقاہیں قائم کیں۔ یہ ابتدائی دور کے صوفیہ کرام تھے جنہوں نے اس سرزمین کو روحانیت سے مالا مال کر دیا۔ سیاسی طور پر ان دو سلسلوں میں ایک امتیازی فرق نظر آتا ہے۔

سلسلہ چشتیہ کے مقتدر صوفیہ نے وقت کے بادشاہوں، امراء اور اعیان مملکت سے دور رہ کر عوام کی اصلاح کا کام کیا جبکہ ”سلسلہ سہروردیہ“ کے صوفیہ نے سلاطین اور امراء کے ساتھ رہ کر عوام کے حالات کو سنوارا، وہ دربار کے قریب رہے۔ بادشاہوں سے منصب پائے۔ جاگیریں لیں امراء دربار اور دولت مندوں کو عوام کی بہبود کے امور پر لگا دیا۔ جب ان حضرات سے سوال کیا جاتا کہ آپ قرب سلاطین کے زہر کو کس طرح برداشت کرتے ہیں، وہ جواب میں فرماتے ”زہر اس پر کبھی اثر نہیں کرتا جس کے پاس تریاق ہوتا ہے۔“

سہروردی مشائخ کا نظریہ یہ تھا کہ بادشاہان وقت کے درباروں میں جانے سے اولیاء اللہ کی روحانی اقتدار پر کچھ اثر نہیں پڑتا ہے۔ اس سلسلہ کے بانی حضرت شیخ شہاب الدین عمر سہروردی نے تصوف کی مشہور کتاب ”عوارف المعارف“ تصنیف کی تھی۔ جو آج دنیا کے تصوف میں ایک اہم کتاب مانی جاتی ہے۔ آپ بذات خود بغداد کی حکومت کی طرف سے ایک سفیر کی حیثیت سے کابل میں خدمات سرانجام دیتے رہے تھے۔ پاکستان اور ہندوستان کی سرزمین میں سب سے پہلے جس سہروردی بزرگ نے اپنی خانقاہ قائم کی وہ حضرت شیخ بہاء الدین ذکر یا ملتانی رحمہ اللہ تھے۔ وہ

بادشاہ التتمش کے دربار میں ”شیخ الاسلام“ کے عہدہ جلیلہ پر فائز رہے تھے۔ اس سلسلہ کے ایک اور شیخ نور الدین مبارک غزنوی رحمۃ اللہ علیہ بھی کئی بار سلطان التتمش کے دربار میں شیخ الاسلام کے منصب پر کام کرتے رہے۔

شیخ بہاء الدین زکریا ملتانی رحمۃ اللہ علیہ

حضرت شیخ بہاء الدین زکریا رحمۃ اللہ علیہ نے برصغیر میں سہروردی سلسلہ کا چراغ روشن کیا اور ملتان کو اپنی خانقاہ کی روشنیوں سے منور کر دیا۔ ملتان کی اس خانقاہ کی روشنیاں مشرق و مغرب تک پھیلی گئیں اور آپ کے خلفاء نے روحانیت کے مراکز قائم کیے۔ حضرت شیخ زکریا ملتانی نہ صرف بادشاہوں کے ایوانوں کے بلند پایہ عہدوں پر فائز رہے بلکہ بے پناہ دولت کے مالک بنے۔ ”فوائد الفوائد“ سیر الاولیاء اور گلزار ابرار کے صفحات پر یہ بات ملتی ہے کہ جس دن حضرت بہاء الدین زکریا ملتانی دنیا سے رخصت ہوئے تو ان کے پاس چار ارب روپے موجود تھے۔ ان کے گوداموں میں اتنا غلہ جمع رہتا کہ ملتان کا گورنر کئی بار آپ سے غلہ ادھار لے کر ملکی ضروریات پوری کرتا تھا۔ آپ برصغیر کی تاریخ میں بلند ترین شیخ طریقت مانے جاتے ہیں جس کی مثال کہیں نہیں ملتی۔ آپ کے ہم عصر بزرگان دین آپ کی ولایت اور روحانی منزلت کی بلندیوں کا اعتراف کرنے کے باوجود آپ کی دولت مندی پر شک کی نگاہ رکھتے تھے آپ کے ہم عصر دو مشائخ طریقت شیخ جلال الدین تبریزی اور شیخ حمید الدین ناگوری رحمۃ اللہ علیہما نے آپ کی دولت مندی کے متعلق آپ سے اختلافی خط کتابت بھی کی۔ فقر و غنا، دربار شاہی، مناصب شاہی پر طویل گفتگو کی ہے۔ شیخ عبدالحق محدث دہلوی

نے اپنی کتاب ”اخبار الاخیار“ میں ان بزرگوں کی خط کتابت سے یہ نتیجہ اخذ کیا کہ بعض بزرگان دین دنیا داری کے باوجود روحانی مقامات حاصل کر لیتے ہیں۔ حمید الدین ناگوری رحمۃ اللہ علیہ نے اپنے ایک خط میں تعجب کا اظہار کیا ہے کہ ایک امیر بزرگ روحانی منازل کیسے طے کر سکتا ہے۔ شیخ حمیری نے حضرت زکریا ملتانی رحمۃ اللہ علیہ کی خدمت میں ایک سوال اٹھایا کہ آپ کے اتنے باغات، جاگیریں اور گاؤں آپ کے دل کی دنیا کو کس طرح زندہ رہنے دیتی ہیں؟ شیخ حمید الدین ناگوری نے ایک خط میں لکھا تھا کہ دنیا دار اور امیر شیخ طریقت صاحب کرامات اور خوارق کس طرح بن سکتا ہے۔

حضرت شیخ بہاء الدین زکریا ملتانی رحمۃ اللہ علیہ نا صرف ”سلسلہ سہروردیہ“ پاک و ہند کے بانی اور ترجمان تھے بلکہ آپ بڑے صاحب کرامت بزرگ تھے۔ آپ کی روحانی سر بلندی اور آپ کی روحانی خدمات کو ہر لمحہ تسلیم کیا گیا تھا۔ حضرت شیخ زکریا ملتانی نے حضرت شیخ حمید الدین ناگوری رحمۃ اللہ علیہ کو یہ بات یاد کرانے میں بڑی محنت کی کہ ”دنیا کے منصب اور دولت، روحانی رفقا کے خلاف نہیں، دولت کا غلط استعمال روحانیت کے خلاف ہے مگر اللہ کی مخلوق کو اس دولت سے آسانیاں بہم پہنچانا بھی روحانی خدمت ہے۔“

آپ نے فرمایا میری ساری دولت، غلہ کے انبار، اور مال و متاع غربا و مساکین کے لیے وقف ہیں اور اللہ تعالیٰ کی مخلوق کی ضروریات کو پورا کرنا میرا ایک اہم فریضہ ہے اس مال و دولت کے باوجود ایک بار حضرت شیخ زکریا ملتانی رحمۃ اللہ علیہ کو دربار شاہی میں ایک تلخ تجربہ ہوا اور اس وقت کی سیاست میں الجھ کر آپ کو روحانی

منازل کے طے کرنے میں دشواری آئی۔ کہتے ہیں کہ آپ نے ایک بار سلطان التمش کو ملتان کے گورنر قباچہ خان کے خلاف ایک شکایت کی۔ اس درخواست کو سلطان التمش نے منظور تو کر لیا مگر مقامی طور پر حضرت زکریا ملتانی رحمۃ اللہ علیہ کو ان سیاسی حالات کا تلخ سامنا کرنا پڑا جو اس وقت ملتان اور اس کے مضافات میں رونما ہوئے تھے۔ شیخ زکریا ملتانی کے فرزند شیخ صلاح الدین اور آپ کے دوسرے اعزہ بادشاہوں، امراء سلطنت سے آزادانہ ملتے تھے۔ جاگیریں حاصل کرتے، دنیاوی منافع کماتے۔ شیخ صلاح الدین نے تو سلطان بلبن کے بیٹے شہزادہ محمد کی طلاق دادہ بیوی سے شادی کر لی تھی۔ اس طرح اگرچہ شہزادہ محمد اور شیخ صلاح الدین کے درمیان تلخیاں بڑھیں اور تعلقات خراب ہوئے مگر دربار شاہی میں رسائی کی بات شہزادہ محمد ان دنوں ملتان کا گورنر تھا۔

شیخ رکن الدین ملتانی رحمۃ اللہ علیہ

شیخ رکن الدین ملتانی دہلی کے بادشاہوں کے درباروں میں آتے جاتے تھے۔ آپ نے سلطان محمود سے تعلق قائم کر کے ایک سو گاؤں پر مشتمل جاگیر حاصل کر لی تھی۔ آپ ایک زبردست عالم دین اور شیخ الوقت ہونے کے باوجود بلند پایہ ناظم اور ایڈمنسٹریٹر بھی تھے۔ آپ نے ایک طرف جاگیر کی دیکھ بھال کا اعلیٰ انتظام کیا دوسری طرف ایک دینی درس گاہ قائم کر کے شاندار مثال قائم کر دی اور جاگیر کی ساری آمدنی طلبہ پر صرف کرتے رہے۔ آپ نے روحانی تربیت کے لیے جو خانقاہ قائم کی اس سے ہزاروں سالکان سلسلہ سہروردیہ کو تربیت ملی اور ملتان کے مضافات کے علاوہ

ہندوستان کے دور دراز علاقوں میں سلسلہ سہروردیہ کی خانقاہیں قائم ہوئیں۔ آپ کے جانشین صرف سجادہ نشین نہ تھے بلکہ علمی اعتبار سے علماء کرام میں شامل تھے جو روحانی طور پر سلسلہ طریقت کو جاری رکھنے کے قابل تھے۔ انہوں نے جاگیروں کی تقسیم و تقسیم کے عمل کو جاری رکھتے ہوئے آگے جا کر ایک جاگیر داری نظام قائم کیا اور دولت کی جتنی کمزوریاں ہوتی ہیں وہ آہستہ آہستہ اس روحانی خانوادہ میں درآئیں۔ حضرت زکریا ملتانی رحمۃ اللہ علیہ کے ایک پوتے شیخ رکن الدین سلطان محمد فیروز کے دربار کے شیخ الاسلام مقرر ہوئے۔ اس سلسلہ کے ایک بلند پایہ بزرگ شیخ ہود ہوئے ہیں وہ علمی اور روحانی طور پر تو نہایت کمزور بزرگ تھے مگر انہوں نے اپنے بزرگوں کی ساری جاگیروں کی آمدنی اور دوسری فتوحات اپنے ذاتی معاملات میں مرکوز کر لیں۔ اس طرح خانقاہ کا نظام ختم ہو گیا "خلاصۃ التواریخ" کے مصنف نے لکھا ہے کہ ان حالات میں بادشاہ نے حکم دیا کہ شیخ ہود کے گھر کی تلاشی لی جائے۔ جب بادشاہ کے کارندے شیخ کے گھر پہنچے تو اس وقت شیخ نے جو جوتا پہن رکھا تھا وہ لعل و جواہرات سے مرصع تھا جس کی قیمت ایک لاکھ روپیہ تھی بادشاہ نے جاگیر ضبط کر لی۔ اگرچہ شیخ ہود نے بادشاہ کے خلاف ایک زبردست تحریک چلائی مگر آگے چل کر شیخ ہود کو اس بغاوت کے جرم میں گرفتار کر لیا گیا اور پھانسی پر لٹکا دیا گیا۔ ایک روحانی خانوادے کے جانشین کا یہ حشر قابل افسوس ہے مگر دنیا کے منحوس سائے جب خانقاہوں پر پڑتے ہیں تو اس کی روحانی قدروں کو تباہ و برباد کر دیتے ہیں۔ اس کے باوجود سلسلہ سہروردیہ کے مشائخ نے وقت کے بادشاہوں سے روابط قائم رکھے اور ملکی سیاسیات میں حصہ لیتے رہے۔

سید جلال الدین بخاری رحمہ اللہ

سید جلال الدین بخاری رحمۃ اللہ علیہ جن کا لقب ”مخدوم جہان“ تھا سلسلہ سہروردیہ کے ایک بلند پایہ شیخ طریقت تھے۔ انہوں نے ملتان میں رہ کر اپنی خانقاہ کو علم و روحانیت کا مرکز بنایا۔ تاہم وہ اپنے مشائخ کی طرح بادشاہان دہلی سے رابطہ رکھتے تھے اور ملتان سے چل کر دہلی میں اکثر آیا جایا کرتے تھے اور شاعی مہمان کی حیثیت سے شاعی دربار میں قیام کرتے تھے۔ وہ فیروز شاہ تغلق کے قریبی احباب میں شمار ہوتے تھے۔ بادشاہ آپ کے احکامات کو مانتا اور آپ کی خواہشات کے مطابق احکام نافذ کرتا تھا۔ آپ کی سفارش سے جام خیر الدین کی سزائے موت معاف کر دی گئی۔ آپ کا ملکی سیاسیات پر اتنا اثر تھا کہ سندھ کے گورنر عین الملک جیسا زبردست ایڈمنسٹریٹر بھی بعض معاملات میں آپ کی سفارش لے کر دہلی جاتا تھا۔ حضرت بہاء الدین زکریا کے خانوادے کے ایک اور بزرگ شیخ یوسف سلطان، بہلول لودھی کے بہت مقرب تھے۔ آپ کو بہلول لودھی نے ملتان کا گورنر مقرر کر دیا تھا۔

حضرت شیخ بہاء الدین زکریا رحمۃ اللہ علیہ نے بڑی حقیقت بھری بات کہی تھی کہ ”جن کے پاس تریاق ہوں پر زہر اثر نہیں کرتا“ آپ کی اولاد سے ایک بزرگ شیخ صدر الدین نے یہ کہہ کر ساری دولت غربا و مساکین میں تقسیم کر دی کہ ہمارے پاس تریاق نہیں ہے لہذا ہم زہر کا ذخیرہ جمع نہیں کر سکتے وہ فرماتے تھے۔ ”اندیشہ مندم کہ بلاشبہ مال دنیوی مرفریب دہد“ مجھے ڈر ہے کہ دنیا کا مال مجھے دھوکا دے گا“

سلسلہ سہروردیہ کے آخری مشائخ

سلسلہ سہروردیہ کے بعد میں آنے والے سہروردی مشائخ نے دنیا داری کے معاملات کو اپنے فقر و غنا کے ساتھ ساتھ جاری رکھا اگرچہ دنیاوی معاملات نے ان بزرگوں کی روحانی تعلیمات پر اثر ڈالا مگر وہ وقت کے حکمرانوں سے تعاون حاصل کرتے رہے۔ ان مشائخ کی سادہ زندگی دنیاوی جاہ و جلال میں تبدیل ہوتی گئی۔ وہ فقر کی جگہ غنا اختیار کرنے لگے۔ انہوں نے خانقاہوں کی جگہ دربار بنانے شروع کر دیے۔ دولت اور سیاسی معاملات نے آہستہ آہستہ ”سلسلہ سہروردیہ“ کو روحانی اقدار سے دور کر دیا حتیٰ کہ اس سلسلہ کے قدیم بزرگان دین نے روحانیت کے جو مراکز قائم کیے تھے وہ بھی سجادہ نشینوں کی ہوس زور نے ختم کر دیے اور آخری دور میں وہ مراکز معدوم ہوتے گئے۔ پاکستان بننے کے بعد یہ شاندار روحانی سلسلہ پیرزادوں و ذریعوں اور درباریوں کے دنیاوی جاہ و جلال کے مراکز بن کر بے اثر ہو کر رہ گیا۔ سجادہ نشینوں نے ملکی سیاست میں حصہ لے کر وزارتیں اور گورنرشپ تک عہدے حاصل کر لیے مگر روحانیت کا کاروان جاتا رہا۔

(جہان رضا لاہور۔ نومبر دسمبر ۲۰۰۰ء)

بسم اللہ الرحمن الرحیم

طرابلس کی ایک شبینہ محفل

طرابلس لیبیا کا دارالخلافہ ہے جہاں کرنل قذافی سابقہ چھتیس سال سے بلاشرکت غیرے حکمرانی کر رہے ہیں۔ اس ملک کی ۹۰ فیصد آبادی مسلمان ہے، جو افریقہ کے صحراؤں اور سمندروں کے ساحلی شہروں میں آباد ہے۔ کرنل قذافی واحد مسلمان حکمران ہیں جنہوں نے امریکی طاقت کے سامنے گردن نہیں جھکائی اور یورپی سامراج کے سامنے سرنگوں نہیں ہوئے۔ امریکہ نے اسے کئی بار ہوائی حملوں کا نشانہ بنایا اور بحری قزاقی سے ملک کا ایک حصہ روند ڈالا مگر کرنل قذافی نے نہ گردن جھکائی نہ امریکہ کی خدائی کو تسلیم کیا۔

ہمارے چند علمائے اہلسنت قذافی کی خصوصی دعوت پر لیبیا پہنچے تو ہمیں طرابلس کے ”گرین ہاؤس“ میں ٹھہرایا گیا۔ ”گرین ہاؤس“ اگرچہ طرابلس کی ایک نہایت خوبصورت قیام گاہ ہے مگر حقیقت میں یہ دنیا بھر کے امریکہ دشمن اور یہودیت مخالف سیاسی لیڈروں کی تربیت گاہ ہے۔ دن کو تو ہم لوگ اپنے ”مشن“ کی تکمیل میں مشغول رہتے مگر رات جب اپنا دامن پھیلاتی تو ہم ”گرین ہاؤس“ کے ایک خوبصورت باغیچے میں بیٹھ کر وطن کی یادوں کو تازہ کرنے کے لیے محفل برپا کرتے۔ صحرا کے شفاف آسمان پر چمکتا ہوا چاند ہماری نگرانی کرتا اور ساحل سمندر کی خوش کن ہوا بادشیم بن کر ہمارے دل و دماغ کو تازہ کر دیتی۔

اس باغیچے میں کرسیاں لگادی جاتیں، سامنے تھوڑے کے گرم گرم سماوار ساری

رات سفید پیالیوں کے حلقوں میں دعوت نوشا نوش دیتے۔ ہم بیٹھ جاتے تو ہمارے اپنے ہی ”بچے“ نوجوان علماء تھوڑے کی پیالیاں لاتے رہتے اور ہم طرابلس کے ”گرین ہاؤس“ کے لان میں چسکیاں لیتے رہتے اور وطن کی باتیں اور یادیں تازہ کرتے رہتے۔

ہماری صفوں میں آپ کو پروفیسر مولانا محمد سعید اسد آف فیصل آباد بیٹھے نظر آئیں گے۔ وہ ہمارے ”امام الصلوٰۃ“ ہیں۔ یہ وہی پروفیسر مولانا سعید اسد ہیں جو پاکستان میں وہابیوں اور دیوبندیوں کو میدان مناظرہ میں للکار تے ہیں، سٹیج پر شیروں کی طرح دھاڑتے ہیں اور مجالس وعظ کو سنوارتے ہیں۔ ان کے پہلو میں ان کے ایک عقیدت مند نوجوان محمد اکرم بیٹھے ہیں۔ بٹر صاحب کا ہنہ لاہور سے تعلق رکھتے ہیں مگر پروفیسر سعید اسد صاحب کی تقریر کے گرویدہ اور اس کی رفاقت میں صبح و شام استادہ رہتے ہیں۔ آپ ذرا نظریں اٹھائیں تو آپ کو صاحبزادہ سید محمد محفوظ مشہدی آف بھکھی شریف نیم سکراہٹ کے ساتھ لیوں پر نسواری مسی سجائے نظر آئیں گے۔ آپ جیسر سید جلال شاہ آف بھکھی شریف کے فرزند ارجمند ہیں۔ دارالعلوم بھکھی کے ناظم اور مدرس اعلیٰ ہیں اور جمعیت علمائے پاکستان کے نائب صدر ہیں۔ ان کی گفتگو افسردہ خاطر اور وطن سے دُور احباب کو گل تازہ کی خوشبو بن کر خوش کر دیتی ہے۔ مگر یہ سیدزادہ غالباً اپنے نظام خانقاہی کی روایت کو برقرار رکھتے ہوئے ایک نوجوان سردار محمد خان لغاری آف ڈیرہ غازی خان کو اپنے ساتھ رکھتا ہے۔ سردار محمد خان لغاری اگرچہ ”انجمن طلبائے اسلام“ کی صفوں سے ابھر کر ”جمعیت علمائے پاکستان“ کی صف میں آکھڑے ہوئے ہیں مگر وہ صاحبزادہ مشہدی صاحب کے دامن کے سایہ میں سکون پاتے ہیں۔

آپ اندرون شہر لاہور کا ایک ہلکا پھلکا نو عمر نوجوان بھی آگے بڑھتا دیکھیں گے جو راقم کے سامنے آداب بجالا کر یوں گویا ہوتا ہے امیر محترم! اگر آپ حکم فرمائیں تو قبوے کا ایک پر جوش گرم گرم جام پیش کروں، سر بلا تو نوجوان قبوہ لے کر کھڑا تھا۔ راقم نے قبوے کی پیالی سے ایک چسکی لی اور اہل مجلس کو مخاطب کرتے ہوئے یہ اشعار پڑھے۔

لہروں سے کھیلتا ہوا لہرا کے پی گیا آئی جوان کی یاد تو تھرا کے پی گیا
پیتا بغیر اذن کے کب تھی مری مجال در پردہ چشم یار کی شہ پا کے پی گیا
ساقی میری یہ شوخی رندانہ دیکھنا توبہ کو توڑ تاڑ کے تھرا کے پی گیا
دیکھا نگاہ یار نے میری طرف جو آج مجھ کو بھی شرم آئی تو شرما کے پی گیا
اے رحمت تمام میری ہر خطا معاف میں انتہائے شوق میں گھبرا کے پی گیا!

اگر آپ طرابلس کی اس محفل میں موجود ہوتے تو حاضرین کی طرح بڑے محظوظ ہوتے۔ یہ قبوہ پلانے والے ہمارے جوان سال ساتھی عبدالستار غازی کونسلر میونسپل کارپوریشن لاہور اور سیکرٹری جمعیت علماء پاکستان لاہور تھے، وہ تمام علماء کے خدمت گزار اور سراپا مستعد اور ہوشیار رہتے تھے اور سفر میں وفد کی تمام ضرورتوں کا خیال رکھتے۔

افسر مہمانداری حکومت لیبیا نے مقامی طور پر ہماری خدمت اور چھوٹے چھوٹے معاملات کی نگرانی کے لیے وسطی افریقہ کا ایک بلالی نوجوان ”موسیٰ“ مقرر کیا ہوا تھا۔ یہ بڑا خوش مزاج نوجوان تھا۔ اپنے علاقائی خدو خال کے لحاظ سے بڑا خوبصورت، بڑا خدمت گزار۔ ہم اسے بلاتے ”یا موسیٰ! اذہب الینا“ تو وہ دوڑا دوڑا

آتا اور آتے ہی کہتا ”یا“ وہ عربی جانتا تھا یا اپنی مادری زبان افریقی۔ مگر بڑا خدمت گزار، بڑا فرمانبردار، ہر ایک کا جاں نثار!

سامنے ایک کرسی پر ہمارے ہماری بھر کم ساتھی فخر القراء قاری محمد سلیمان ملک آف سرود بہ جلوہ فرما ہیں۔ سفید گوارنگ، چہرہ پر نور اور لبوں پر مسکراہٹ، آپ حیدر آباد سندھ سے آئے تھے، ہمارے دل جب پڑ مردہ ہو جاتے تو وہ اپنی قرأت بہ لحن داؤدی سے غنچہ ہائے دل کو کھلا دیتے۔ انہوں نے طرابلس کی سب سے بڑی ”جامع مسجد جمال عبدالناصر“ میں قرآن مجید سنایا تو طرابلس کے عربی قاری بھی جموم اٹھے۔

میانوالی کا ایک نوجوان حافظہ فدا محمد وقاص اٹھایہ ہماری محفل کا ایک چمکتا ہوا پھول، بڑا خوش آواز، بڑا شیریں مقال! طرابلس کی مجلس، آدمی رات کا وقت اور چاند کی چاندنی! ہماری استدعا پر حافظہ فدا محمد نے اعلیٰ حضرت فاضل بریلوی رحمت اللہ علیہ کی یہ نعت کیا سنائی..... دل و جاں وجد کناں جھک گئے بہر تعظیم!

اٹھا دو پردہ! دکھا دو جلوہ! کہ نور باری حجاب میں ہے
زمانہ تاریک ہو رہا ہے کہ مہر کب سے نقاب میں ہے
انہیں کی بو مایہ سخن ہے انہیں کا جلوہ چمن چمن ہے
انہیں کے گلشن مہک رہے ہیں انہیں کی رنگت گلاب میں ہے
کھڑے ہیں منکر تکبر سر پر نہ کوئی حامی نہ کوئی یار
بتادو آکر میرے پیہر کہ خست مشکل جواب میں ہے
خدا نے قہار ہے غضب پر کھلے ہیں بدکاریوں کے دفتر
بچا لو آکر شفیع محشر تمہارا بندہ عذاب میں سے

کریم ایسا ملا کہ جس کے کھلے ہیں ہاتھ اور بھرے ہیں دفتر
بتاؤ اے مفلسو! پھر کیوں تمہارا دل اضطراب میں ہے!
گناہ کی تاریکیاں یہ چھائیں امنڈ کے کالی گھٹائیں آئیں
خدا کے خورشید مہر فرما کہ ذرہ بس اضطراب میں ہے
کریم اپنے کرم کا صدقہ لئیم بے قدر کو نہ شرما
تو اور رضا سے حساب لینا رضا بھی کوئی حساب میں ہے!

نعت سن کر اہل مجلس جھوم جھوم گئے۔ حافظ فدا کے ایک قریبی دوست مولانا
رانا محمد ارشد ایم اے بھی رونق محفل بنے بیٹھے ہیں، ان دنوں وہ واعظ شیریں مقال،
مقرر بے مثال کی حیثیت سے جامع مسجد محمد راوی روڈ لاہور کے خطیب لیبیب ہیں۔
آپ کو سرحد سے آئے ہوئے علمائے کرام کے درخشاں چہرے، چمکتے ہوئے
آفتاب و مہتاب نظر آئیں گے۔ ان میں اکثر خطیب، ادیب اور ماہر علوم عربیہ ہیں۔ جب
گفتگو کرتے تو علم و فضل کے خزانے لٹاتے جاتے ہیں۔ بلوچستان کے کچھ علماء کرام ہماری
آج کی مجلس کے حسن میں اضافہ کر رہے ہیں۔ ہم اگر ایک پیالی قہوہ پیٹتے ہیں تو وہ تین تین
پیالیاں نوش فرما جاتے ہیں۔ یہ قہوہ واقعی ایسا ہوتا جو زیادہ پیتا اس کے نمبر زیادہ ہوتے۔

”پینے والوں کا شور نوشا نوش“

یہ حضرات علم و فضل کے اعتبار سے بڑے پختہ کار تھے۔ دن کے وقت جب
ہم افریقی و فود سے بات کرتے تو یہ علماء حضرات ان سے فصیح عربی میں بلا تکلف گفتگو
کرتے۔ محفل کا رنگ تازہ رکھنے کے لیے راقم کو بعض اوقات ایسے جملے استعمال کرنا
پڑتے جس سے دل بیدار رہتے اور نیند آنکھوں کے قریب آتے ہوئے جھجکتی۔ اہل

مجلس اپنے اپنے انداز پر بات کرتے تو یوں محسوس ہوتا جیسے
”ہر جگہ رات تک بولے دیکر است“

قاری محمد سلیمان آف سردہ (حیدرآباد) انیسے ارباب نے اے امیر مختار! اگر آپ
اجازت دیں تو میں آپ کی وساطت سے تمام اہل محفل کو آن ایک واقعہ سناؤں، آن
مجھے شہر طرابلس کے وسط میں ”جامع مسجد جمال عبدالناصر“ میں جانے کا اتفاق
ہوا۔ میرا ایک مقامی پاکستانی دوست مجھے اس عظیم الشان مسجد میں لے گیا تھا۔ یہ مسجد
شہنشاہ سنوسی کے محلات کے مین درمیان واقع ہے جس میں تین سو پادری مشنری
عیسائیت کی تبلیغ کا مرکز بنا کر سارے افریقی ممالک میں تبلیغی سرگرمیاں جاری رکھے
ہوئے تھے۔ کرنل قدانی نے انقلاب برپا کیا تو سارے شاہی محلات کو سرکاری دفاتر
میں تبدیل کر دیا گیا اور خود صحرائی خیمے میں قیام کر کے انقلابی اصلاحات نافذ کرنے
لگے۔ کچھ دنوں بعد اس نے عیسائی مشنریوں کو بلا کر کہا کہ وہ یہاں سے چلے جائیں
اب ہمیں تمہاری تبلیغ اور مشنری خدمات کی کوئی ضرورت نہیں، اس نے انہیں ایک ماہ
کی مہلت دی اور سمندر میں ایک بحری جہاز کھڑا کر دیا کہ وہ اپنا ”تبلیغی سامان“ سر پر
اٹھائے اٹلی چلے جائیں۔ عیسائیوں کا یہ مرکز خالی ہوا تو کرنل قدانی نے عیسائیت کے
اس مشنری مرکز کو ایک جامع مسجد میں تبدیل کر دیا۔ اب اس کا نام ”جامع مسجد جمال
عبدالناصر“ ہے۔ اس مسجد میں دنیائے اسلام کے علماء آتے ہیں، قاری حضرات
قرأت سناتے ہیں۔ میں مسجد میں داخل ہوا تو مصر کے ایک خوش الحان قاری انخلیل
الحسنی المصری تلاوت کر رہے تھے۔

امیر محترم! میں ان کی قرأت سے جھوم گیا مگر میرے دل میں یہ جذبہ موجزن

دوران تقریر انہوں نے کرنل قذافی کے کامیاب انقلاب پر اظہار خیال کرتے ہوئے
 Our Leader Qadafi کے نعرے بلند کیے تو حاضرین مجلس نے ہم نوائی
 کی، چند نعروں کے شور کے بعد ہمارے وفد کے ایک نوجوان عبدالستار غازی نے نعرہ
 بلند کیا Our Leader Noorani۔ اس نعرے کی ہموائی سارے پاکستانی
 وفد نے کی۔ السعید النوری نے سمجھا کہ وہ قذافی کی بجائے ”نوری“ کا نعرہ لگا رہے
 ہیں۔ صرف زبان اور لہجے کی وجہ سے نوری کی بجائے ”نورانی“ کہہ جاتے ہیں۔ اس
 نے ایک دو بار نوٹوں کہا مگر ہمارا وفد نعرے بازی میں سارے ہال پر چھا گیا۔ آوریڈر
 نورانی، آوریڈر نورانی، آوریڈر نورانی!

چائے کی ٹیبل پر حمزہ سعید نوری میرے پاس تشریف لائے اور میرا شکریہ ادا
 کرتے ہوئے کہا آپ کے وفد نے مجھے بڑی عزت بخشی اور میرے نعرے بلند کیے۔
 میں نے بھی ان کی انقلابی تقریر کی تعریف کرتے ہوئے ان کے انقلابی منہ میں مٹھائی
 کی ایک ذلی ذال دی اور اسے خوش کر دیا۔ آدھی رات ڈھلتی جا رہی تھی مگر جذبہ تیز ہوتا
 جا رہا تھا۔ دل چاہا کہ مجلس کا دامن لپیٹ دیں مگر خیال آیا

ابھی تھوڑی سی رات باقی ہے ابھی لمبی سی بات باقی ہے
 عزیزی فدا محمد خان وقاص نے ”مصطفیٰ جانِ رحمت پہ لاکھوں سلام“ پڑھا
 اور ہم اپنے اپنے کمروں میں چلے گئے۔ بایں ہمہ

”ابھی لمبی سی بات باقی ہے!“

(”جہانِ رضا“ ماہ ستمبر ۱۹۹۸ء)

قدمی هذه على رقبة كل ولي الله

الشیخ عبدالحق محدث و محقق دہلوی رحمۃ اللہ علیہ کی نظر میں

مرتبہ و ترجمہ پیرزادہ اقبال احمد فاروقی (ایم۔ اے)

غوث الثقلین حضرت سیدنا عبدالقادر جیلانی رحمۃ اللہ علیہ امت رسول
 ﷺ میں ایسی روحانی بلند یوں پر جلوہ فرما ہیں جہاں تک کسی ولی اللہ کو رسائی حاصل
 نہیں ہو سکی تمام اولیائے امت کی گردنیں آپ کے فضل و کمال کے سامنے جھکی ہوئی
 ہیں۔ آپ کا یہ اعلان کہ ”میرا قدم تمام اولیاء اللہ کی گردن پر ہے“ ایسی مسلمہ حقیقت
 ہے جس سے کسی ولی اللہ نے انکار نہیں کیا۔ بلکہ گردنیں جھکا کر آپ کی عظمت کا
 اعتراف کیا ہے۔ حضرت شیخ عبدالحق محدث و محقق دہلوی رحمۃ اللہ علیہ نے سیدنا غوث
 اعظم رحمۃ اللہ علیہ کے اس مقام کا ذکر کرتے ہوئے تمام برگزیدہ اولیاء اللہ کے
 اعتراف و تسلیم کو جمع کر دیا ہے۔ چونکہ ان دنوں بعض برخود غلط علمائے کرام اور مشائخ
 عظام نے اس مسئلہ پر قیل و قال شروع کر رکھی ہے اس لیے ہم اس فاضل یگانہ کے
 خیالات کو ”جہانِ رضا“ کے قارئین کی نذر کر رہے ہیں (ایڈیٹر)

الشیخ العالم شہاب الدین عمر سہروردی نے شیخ ابوالنجیب عبدالقادر سہروردی
 رحمۃ اللہ علیہ کی روایت بیان کرتے ہوئے فرمایا کہ میں ایک دن شیخ حماد دباس رحمۃ اللہ علیہ
 کے پاس بیٹھا تھا۔ اس مجلس میں سیدنا عبدالقادر جیلانی رحمۃ اللہ علیہ بھی
 موجود تھے۔ آپ جب اٹھ کر مجلس سے باہر گئے تو شیخ حماد رحمۃ اللہ علیہ نے اہل مجلس کو
 مخاطب کرتے ہوئے فرمایا کہ یہ عجیبی نوجوان ان دنوں سلوک و معرفت میں قدم بڑھاتا

جا رہا ہے۔ اور اس کے مقامات روز بروز بلند ہوتے جا رہے ہیں ایک دن آئے گا جب اس کے قدم اولیاء اللہ کی گردن پر ہوں گے۔ اور اس نوجوان کو حکم دیا جائے گا کہ اعلان کرے (قدمی ہذہ علی رقبۃ کل ولی اللہ) یہ اعلان ہوتے ہی وقت کے تمام اولیاء اللہ اپنی گردنیں جھکا دیں گے۔

مجھے بہت سے مشائخ نے بتایا اور ان میں سے حضرت شیخ عدی بن مسافر رحمۃ اللہ علیہ کا نام بہت نمایاں ہے۔ یہ حضرت عدی رحمۃ اللہ علیہ ولی اللہ ہیں جن کے متعلق حضرت شیخ عبد القادر جیلانی رحمۃ اللہ علیہ نے فرمایا تھا کہ ”اگر نبوت ریاضت کے ذریعہ حاصل ہوتی تو شیخ عدی رحمۃ اللہ علیہ نبی ہوتے۔“ شیخ عدی رحمۃ اللہ علیہ سے پوچھا گیا کہ کیا آج سے پہلے بھی کسی ولی اللہ نے (قدمی ہذہ علی رقبۃ کل ولی اللہ) کا اعلان کیا؟ آپ نے فرمایا ایسا کبھی نہیں ہوا۔ پھر آپ بتائیں کہ اس اعلان کا کیا مقصد ہے؟ آپ نے بتایا۔ حضرت شیخ عبد القادر جیلانی رحمۃ اللہ علیہ اولیاء اللہ میں ”خاص فرد“ ہیں۔ پوچھا گیا آج سے پہلے کئی فرد ہوئے ہیں انہوں نے ایسا کیوں نہیں کیا؟ آپ نے فرمایا ہاں ان افراد کو ایسا اعلان کرنے کا حکم نہیں دیا گیا تھا۔ آپ کو تو اللہ تعالیٰ نے یہ اعلان کرنے کا خصوصی حکم دیا ہے۔ آپ اللہ تعالیٰ کے حکم سے اولیاء اللہ کی گردنوں پر قدم رکھتے ہیں۔ یہی وجہ ہے کہ ہر ولی کی گردن آپ کے سامنے بھٹ گئی تھی۔ آپ لوگ جانتے ہیں کہ فرشتوں نے حضرت آدم علیہ السلام کو خود بخود سجدہ نہیں کیا تھا، جب اللہ تعالیٰ کا حکم ہوا تو انہوں نے حضرت آدم علیہ السلام کو سجدہ کیا تھا۔

حضرت شیخ ابی سعید قیلوی رحمۃ اللہ علیہ نے اپنے مشائخ کی روایت سے بتایا کہ

حضرت سیدنا عبد القادر جیلانی رحمۃ اللہ علیہ نے بتایا کہ (قدمی ہذہ علی رقبۃ کل ولی اللہ) اللہ تعالیٰ کے حکم سے کہا گیا تھا۔ یہ حکم قطب الارشاد کے علاوہ کسی دوسرے کو نہیں دیا جاتا اور قطب ہونے کی یہی نشانی ہے کہ زمانے کے اقتطاب کو یہ اعزاز حاصل ہوتا ہے مگر اعلان کرنے کی اجازت نہیں ہوتی اور انہیں سکوت کے بغیر گنجائش نہیں ہوتی۔ اور جسے یہ اعلان کرنے کی اجازت دی جاتی ہے وہ اقتطاب اکمل اور منفرد ہوتا ہے۔

شیخ احمد رفاعی رحمۃ اللہ علیہ سے پوچھا گیا آیا سیدنا عبد القادر جیلانی رحمۃ اللہ علیہ کو (قدمی ہذہ علی رقبۃ کل ولی اللہ) کہنے کا حکم ہوا تھا یا انہوں نے خود اعلان کر دیا۔ آپ نے فرمایا بیشک ایسا کہنے کا آپ کو حکم دیا گیا تھا۔

شیخ علی بن الہیثمی رحمۃ اللہ علیہ کی یہ بات شیخ عارف ابو محمد بن اور لیس یعقوبی رحمۃ اللہ علیہ نے بتائی کہ جب حضرت سیدنا عبد القادر جیلانی رحمۃ اللہ علیہ نے (قدمی ہذہ علی رقبۃ کل ولی اللہ) کہا تو شیخ علی الہیثمی رحمۃ اللہ علیہ مجلس میں موجود تھے۔ وہ دوسرے مشائخ کے ساتھ اٹھے اور منبر کے پاس جا بیٹھے اور حضرت غوث اعظم رحمۃ اللہ علیہ کا قدم مبارک اٹھا کر اپنے کندھوں پر رکھ لیا اور ان کے دامن کے سایہ میں بیٹھ گئے۔ دوستوں نے آپ سے پوچھا آپ نے ایسا کیوں کیا؟ آپ نے بتایا جب سیدنا غوث الاعظم رحمۃ اللہ علیہ کو یہ کہنے کا حکم ہوا تھا جسے میں نے خود سنا تھا۔ یاد رکھو! اولیاء اللہ سے جو شخص اس بات سے انکار کرے گا اس کی ولایت سلب کر لی جائے گی۔ میں نے سب سے پہلے بڑھ کر آپ کا قدم مبارک اپنے کندھوں پر رکھ لیا۔

شیخ علی الہیثمی رحمۃ اللہ علیہ عراق کے ان چار مشائخ میں سے ہیں جو کوڑھ کے علاج اور اندھوں کی شفا کے لیے مشہور تھے۔ ان میں شیخ عبد القادر، شیخ علی الہیثمی، شیخ بقاء بن

بطوء اور شیخ سعید قلیوی رحمۃ اللہ علیہم ہیں۔ ایسے مشائخ کی ایک اور جماعت نے بھی حضرت سیدنا غوث الاعظم رحمۃ اللہ علیہ کے پاؤں کے نیچے اپنی گردنیں جھکا دیں۔ ان میں سے شیخ ابو شاہ محمد محمود بن احمد کردی، شیخ سبائین بطوء، شیخ ابو سعید قلیوی، شیخ عدی بن مسافر، شیخ علی الہیتی اور شیخ احمد رفاعی مشہور ہیں۔ یہ لوگ اس مجلس میں موجود تھے جس مجلس میں حضرت سیدنا غوث الاعظم رحمۃ اللہ علیہ نے (قدمی ہذہ علی رقبۃ کل ولی اللہ) کہا تھا۔ ان کے علاوہ پچاس بڑے بلند رتبہ مشائخ بھی حاضر تھے سب نے وہاں ہی اپنی گردنیں جھکا دیں۔ شیخ علی الہیتی رحمۃ اللہ علیہ نے تواضع کر آپ کا قدم مبارک اپنی گردن پر رکھ لیا۔

مشائخ کی ایک جماعت نے خبر دی ہے کہ دنیا کے مختلف ممالک میں اس وقت جہاں جہاں اولیاء کرام موجود تھے سب نے اپنے کشف سے اس اعلان کو سنا تو اپنی اپنی گردنیں جھکا دیں۔ حضرت شیخ ابو سعید قلیوی رحمۃ اللہ علیہ نے ایک اور بیان میں فرمایا کہ جس دن سیدنا عبدالقادر جیلانی رحمۃ اللہ علیہ نے (قدمی ہذہ علی رقبۃ کل ولی اللہ) کا اعلان فرمایا تو اللہ تعالیٰ نے ان کے دل پر تجلی فرمائی تھی اور حضور اکرم صلی اللہ علیہ وسلم کی طرف سے آپ کو فرشتوں نے ایک خلعت پہنا کر اعزاز بخشا تھا۔ اس موقع پر تمام اولیاء امت موجود تھے۔ آپ کے ہم عصر اولیاء اللہ کے علاوہ تمام اولیاء کرام جو آپ سے پہلے گزر چکے تھے اور وہ تمام اولیاء کرام جو ابھی اس دنیا میں نہیں آئے تھے متقدمین اور متاخرین اولیاء اللہ کی ارواح کو اس مجلس میں حاضر ہونے کا اعزاز حاصل ہوا تھا۔ آپ رحمۃ اللہ علیہ کو جس وقت خلعت پہنائی گئی تو اولیاء اللہ کے علاوہ بے شمار فرشتے اور رجال غیب ہاتھ باندھے آسمانوں پر کھڑے تھے ہم نے دیکھا کہ اس دن

اس قدر اولیاء اللہ، رجال غیب اور فرشتے جمع تھے کہ ساری زمین پر تل دھرنے کی جگہ خالی نہ تھی۔ مشرق سے لے کر مغرب تک بے شمار مخلوق دست بستہ موجود تھی۔ ہمیں ایسا کوئی ولی نظر نہ آیا تھا جس نے اپنی گردن نہ جھکائی ہو۔

شیخ بقاء بن بطوء رحمۃ اللہ علیہ نے بتایا کہ جس دن حضرت شیخ سیدنا عبدالقادر جیلانی رحمۃ اللہ علیہ نے (قدمی ہذہ علی رقبۃ کل ولی اللہ) کہا تھا تو فرشتوں کی صفوں سے آواز آئی اے اللہ کے بندے آپ نے سچ کہا ہے۔ حضرت بقاء بن بطوء رحمۃ اللہ علیہ مشاہیر مشائخ میں شمار ہوتے ہیں۔ ان کا نام ان چار اولیاء کبار میں لکھا ہے جو حضرت سیدنا غوث الاعظم رحمۃ اللہ علیہ کے خصوصی جلسے تھے۔

ایک زمانہ تھا کہ حضرت سیدنا غوث الاعظم رحمۃ اللہ علیہ بقاء بن بطوء کی محفل میں حاضر ہوتے تو از رہ ہیبت کا پنے لگتے اور بدن میں خون خشک ہو جاتا۔ پھر جب آپ کو اعلیٰ منصب ولایت عطا ہوا تو یہی شیخ بقا جناب غوث الاعظم رحمۃ اللہ علیہ کی مجلس میں جاتے تو ان پر ہیبت طاری ہو جاتی اور خون خشک ہو جاتا، ان کا سارا بدن کانپنے لگتا تھا۔ حضرت شیخ مکارم رحمۃ اللہ علیہ نے فرمایا کہ اللہ تعالیٰ نے مجھے یہ منظر دکھایا کہ دنیا بھر میں ایسا کوئی ولی اللہ نہیں رہا جس کی ولایت پر حضرت شیخ سید عبدالقادر جیلانی رحمۃ اللہ علیہ کی مہر نہ لگی ہو۔ وہ اطراف عالم میں جہاں کہیں بھی تھے نزدیک دور، مشرق و مغرب تمام اولیاء آپ رحمۃ اللہ علیہ کے تابع قرار دیے گئے۔ دنیا میں ایسا کوئی ولی اللہ نہیں جس کے سر پر حضرت سیدنا غوث الاعظم رحمۃ اللہ علیہ کا عطا کردہ تاج ولایت نہ ہو۔ آج بھی ہر ولی اللہ کے وجود پر حضرت غوث الاعظم رحمۃ اللہ علیہ کے تصرف کی خلعت پہنائی جاتی ہے اور شریعت و طریقت کے متقش لباس ہر ولی اللہ کو عطا ہوتے رہتے ہیں۔

جب حضرت برہنہ نے (قدمی ہذہ علی رقبۃ کل ولی اللہ) فرمایا تو آپ کی روحانی مملکت کے تمام اولیاء اللہ نے سر جھکا دیے۔ حتیٰ کہ ولایت سے حصہ پانے والے سلاطین جہاں کی گردنیں بھی جھک گئیں۔ پھر کائنات ارضی کے انتظامات کے نگران دس ابدالوں نے بھی گردنیں جھکا دیں۔ ایسے ابدال اور اولیاء اللہ میں شیخ بقاء بن بطو، شیخ ابوسعید قیلوی، شیخ علی بن الحسینی، شیخ عدی بن مسافر، شیخ موسیٰ زوی، شیخ احمد رفاعی، شیخ عبدالرحمن طفسونجی، شیخ ابو محمد قاسم بن عبداللہ بصری، شیخ حیات بن قیس حرانی، شیخ ابودین مغربی جیسے جلیل القدر اولیاء اللہ نے گردنیں جھکا دی تھیں۔

شیخ خلیفہ اکبر اکثر حضور نبی کریم ﷺ کے دربار میں حاضری کا شرف پاتے تھے۔ ایک دن انہوں نے حضور ﷺ سے گزارش کی حضور! سید عبدالقادر جیلانی برہنہ کا دعویٰ (قدمی ہذہ علی رقبۃ کل ولی اللہ) کہاں تک درست ہے حضور اکرم ﷺ نے فرمایا ان کا دعویٰ درست ہے اور ہم نے انہیں اپنی حفاظت میں لے لیا ہے۔ وہ وقت کے قطب الارشاد ہیں۔

مشائخ میں سے ایک بزرگ کا نام شیخ لولوء تھا۔ ان کا خطاب ”علی الانفاس“ تھا۔ جس دن سید عبدالقادر جیلانی برہنہ نے (قدمی ہذہ علی رقبۃ کل ولی اللہ) کا اعلان فرمایا اس وقت آپ مکہ مکرمہ میں تھے۔ وہاں دوسرے مشائخ کی ایک جماعت نے اپنے اپنے دلوں میں خیال کیا کہ حضرت شیخ لولوء برہنہ کی روحانی نسبت کہاں ہے۔ آپ نے ان حضرات کے دلوں کے خیالات کو بھانپ کر فرمایا میں سید عبدالقادر جیلانی برہنہ سے روحانی نسبت رکھتا ہوں۔ جس دن آپ نے (قدمی ہذہ علی رقبۃ کل ولی اللہ) فرمایا تھا تو میں نے دیکھا کہ تین سو تیرہ اولیاء اللہ

نے زمین کے افق پر بیٹھے بیٹھے اپنی گردنیں جھکا دی تھیں۔ آج حرمین شریفین میں سترہ اولیاء اللہ، عراق میں ساٹھ، عجم میں چالیس، شام میں بیس، مصر میں بیس، مغرب میں ستائیس، مشرق میں تیس، حبشہ میں گیارہ، سد سکندری کے اس پار یا جوج ماجوج کی سرزمین میں سات، سراندیپ (سری لنکا) میں سات، کوہ کاف میں ستائیس، ہندوستان میں چوبیس ایسے اولیاء اللہ ہیں جو مقام قرب پر فائز ہیں۔ ان تمام حضرات نے گردنیں جھکا دی تھیں۔

شیخ ابی محمد بن عبداللہ بصری رحمۃ اللہ علیہ فرماتے ہیں کہ جس دن حضرت شیخ عبدالقادر جیلانی برہنہ کو (قدمی ہذہ علی رقبۃ کل ولی اللہ) کہنے کا حکم ہوا تھا میں نے دیکھا کہ مشرق و مغرب میں جتنے اولیاء اللہ ہیں سب نے اپنے سروں کو نیچے کر لیا تھا۔ مجھے عجم میں ایک ولی اللہ ایسا بھی نظر آیا جو گردن جھکانے میں الجھکا ہٹ محسوس کر رہا تھا کچھ عرصہ بعد اس کا حال دگرگوں دیکھا۔

شیخ احمد رفاعی برہنہ ایک دن اپنی مسجد کے محراب میں بیٹھے تھے۔ بیٹھے بیٹھے آپ نے سر جھکا لیا اور زبانی کہا ”میری گردن پر بھی!“ لوگوں نے پوچھا یہ کیا معاملہ ہے، فرمایا ابھی ابھی شیخ عبدالقادر جیلانی رحمۃ اللہ علیہ نے بغداد میں (قدمی ہذہ علی رقبۃ کل ولی اللہ) کا اعلان فرمایا ہے۔ میری گردن پر آپ کا پاؤں ہے۔ لوگوں نے وہ تاریخ لکھ لی۔ معلوم ہوا کہ واقعی اس وقت یہ اعلان ہوا تھا۔

شیخ ارسلان نے جب اپنی گردن جھکائی تو آپ نے کہا آج شیخ عبدالقادر جیلانی برہنہ نے بغداد میں یہ اعلان کیا ہے میری گردن جھک گئی ہے دوستوں نے وہ تاریخ لکھ لی واقعی اس تاریخ کو بغداد میں سید عبدالقادر جیلانی برہنہ نے (قدمی

هذه على رقة كل ولي الله) کا اعلان فرمایا تھا۔

اسی طرح بعض مشائخ نے بتایا کہ شیخ عبدالرحمن طفوسنجی رحمۃ اللہ علیہ نے طفوسنج میں بیٹھے بیٹھے اپنی گردن اتنی جھکا دی کہ ماتھا زمین کے فرش پر لگنے لگا اور زبان سے فرمایا میرے سر پر احباب نے پوچھا تو آپ نے فرمایا بغداد میں شیخ عبدالقادر جیلانی رحمۃ اللہ علیہ نے آج (قدمی هذه على رقة كل ولي الله) کا اعلان فرمایا ہے۔

شیخ رغبت رجبی رحمۃ اللہ علیہ نے بیان کیا تھا جس دن حضرت شیخ سیدنا عبدالقادر جیلانی رحمۃ اللہ علیہ نے (قدمی هذه على رقة كل ولي الله) کا اعلان فرمایا تو میں دمشق میں شیخ ارسلان کے پاس بیٹھا تھا۔ آپ نے فوراً گردن جھکا دی اور پھر اپنے دوستوں کو صورتحال سے آگاہ کیا اور فرمایا جس نے دریائے معرفت الہی سے ایک گھونٹ پیادہ معرفت کے فرش پر برائیمان ہو گیا۔ اس کی روح نے اللہ تعالیٰ کی عظمت، ربوبیت کا احترام اور وحدانیت کی عزت کا مشاہدہ کر لیا، اس کے اوصاف حضرت قدس کی قربت میں منظم ہو گئے اور اللہ تعالیٰ کی ہیبت و جلال میں فنا ہو گئے۔ اللہ تعالیٰ اسے بلند زینوں پر چڑھاتا ہے یہاں تک کہ وہ ”مقام قرائ“ کو جا پہنچتا ہے اس کی روح تسکین کی فضاؤں میں پرواز کرتی ہے اور بادیسم نورانی مقامات تک لے جاتی ہے۔ اس کے دل پر پوشیدہ اسرار ظاہر ہو جاتے ہیں ایسا فرد نہ بے ہوش ہوتا ہے نہ غفلت اختیار کرتا ہے۔ وہ سکر کی کیفیت سے مبرا کر دیا جاتا ہے۔ وہ ایسے مقامات سے اوپر چلا جاتا ہے وہ اللہ تعالیٰ کی بارگاہ میں باہوش، باصفاء، باادب کھڑا ہوتا ہے آج ان اوصاف سے سیدنا عبدالقادر جیلانی رحمۃ اللہ علیہ متصف ہیں۔

شیخ ابو یوسف انصاری رحمۃ اللہ علیہ فرماتے ہیں کہ میں نے شیخ رغبت رجبی سے سنا

تھا کہ شیخ عبدالقادر جیلانی رحمۃ اللہ علیہ قطب اعلیٰ ہیں۔ تمام اقطاب امت ان کے زیر سایہ ہیں۔ وہ ”سامی فرد“ ہیں اور تمام ”افراد“ ان کے تابع ہیں۔ وہ علوم و معارف کی سلطنت کے شہنشاہ ہیں۔ ان پر یہ مقام منتہی ہوتا ہے۔ معاملہ حق کے شہسوار ہیں اور ان کے ہاتھ میں مہاریں ہیں۔ عارفوں میں جتنے شہبازان طریقت ہوئے ہیں وہ تمام کے سردار ہیں۔ وہ عیان صادق کے قافلے کو آگے لے جاتے ہیں۔ ان کے چہرے کی ہیبت و جلال سے بڑے بڑے ارباب عرفان کی عقلیں اڑ جاتی ہیں۔ ان کی خاموشی سے پہاڑ کانپتے ہیں۔ وہ اولیاء اللہ کے سینوں میں چھپے ہوئے احوال پر نظر رکھتے ہیں۔ وہ قبروں میں سوئے ہوئے اولیاء اللہ کے احوال پر نظر ڈالتے رہتے ہیں۔ ان کے وسیلے سے اولیاء اللہ مراتب حاصل کرتے ہیں۔

مشائخ نے شیخ ابی مدین شعیب رحمۃ اللہ علیہ کے بارے میں بتایا کہ آپ پچھم میں اپنے احباب میں بیٹھے تھے بیٹھے گردن جھکا دی اور فرمایا میں انہی میں سے ہوں۔ اے اللہ! تیرے فرشتے گواہ ہیں میں نے گردن جھکا دی ہے۔ میں نے شیخ عبدالقادر جیلانی رحمۃ اللہ علیہ کا اعلان سنا اسے تسلیم کیا۔ دوستوں نے پوچھا تو آپ نے فرمایا آج سید عبدالقادر رحمۃ اللہ علیہ نے (قدمی هذه على رقة كل ولي الله) کا اعلان کیا ہے۔

شیخ عبدالرحیم مغربی رحمۃ اللہ علیہ نے صنعاء شہر میں بیٹھے بیٹھے گردن جھکا دی اور فرمایا ایک سچے انسان نے سچ کہا۔ لوگوں نے پوچھا تو فرمایا بغداد میں سیدنا عبدالقادر جیلانی رحمۃ اللہ علیہ نے (قدمی هذه على رقة كل ولي الله) کا اعلان فرمایا ہے۔ آج اس اعلان پر مشرق و مغرب میں بیٹھے ہوئے اولیاء اللہ کی گردنیں جھک گئی ہیں۔

حضرت شیخ ابی نجیب سہروردی رحمۃ اللہ علیہ سیدنا عبدالقادر جیلانی رحمۃ اللہ علیہ کی مجلس

میں اس دن بغداد میں بیٹھے ہوئے تھے جس دن آپ نے (قدمی ہذہ علی رقبۃ کل ولی اللہ) کا اعلان فرمایا۔ حضرت سہروردی رحمہ اللہ نے اپنا سر جھکا دیا، باب تھا کہ آپ کی پیشانی زمین کے فرش پر جا لگے اور آپ نے زبان سے تین بار کہا میرے سر پر میری آنکھوں پر۔

شیخ عثمان بن مرزوق رحمہ اللہ اور شیخ ابی مکرم رحمہ اللہ دونوں مصر سے بغداد آئے اور سیدنا شیخ عبدالقادر جیلانی رحمہ اللہ کی زیارت کے لیے مسجد میں حاضر ہوئے۔ اس مجلس میں عراق کے بہت سے مشائخ موجود تھے۔ حضرت سیدنا عبدالقادر جیلانی رحمہ اللہ نے (قدمی ہذہ علی رقبۃ کل ولی اللہ) کہا تو مجلس میں تمام اولیاء اللہ نے اپنی گردنیں جھکا دیں۔ مجلس برخاست ہوئی تو شیخ ابی مکرم نے نگاہ بصیرت سے مشرق و مغرب کے افقوں پر نگاہ ڈالی آپ نے دیکھا دنیا کا کوئی ولی اللہ ایسا نہیں جس نے گردن نہ جھکا دی ہو۔ فرماتے ہیں مجھے اصفہان میں ایک بزرگ نظر آیا جس نے گردن نہیں جھکا لی تھی کچھ دنوں بعد اس کو خراب حال دیکھا۔

شیخ ابو قاسم بطنی حدادی رحمہ اللہ فرماتے ہیں کہ میں کوہ لبنان میں قیام پذیر تھا۔ کوہ لبنان میں ایک شیخ عبداللہ جلیلی ایک عرصے سے قیام پذیر تھے، میں ان کے پاس آ بیضا اور پوچھنے لگا حضرت آپ کو یہاں قیام پذیر ہوئے کتنا عرصہ ہو گیا ہے؟ انہوں نے بتایا ساٹھ سال ہو گئے ہیں۔ میں نے دریافت کیا کہ یہاں کوئی عجیب بات دیکھی ہو تو بیان فرمائیں۔ آپ نے فرمایا میں یہاں اکثر دیکھتا ہوں کہ کوہستانی لوگ چاندنی رات میں روشن چہروں کے ساتھ جمع ہوتے رہتے ہیں اور قافلہ در قافلہ بغداد کی طرف پرواز کرتے ہیں۔ میں نے ایک ایسے پرواز کرنے والے سے پوچھا آپ لوگ ہر روز کدھر جاتے ہیں۔

اس نے بتایا کہ ہمیں حکم ہوا ہے کہ ہم بغداد میں ایک شخص سید عبدالقادر جیلانی رحمہ اللہ کی خدمت میں حاضری دیا کریں۔ میں نے بھی ان کے ساتھ جانے کا اشتیاق ظاہر کیا۔ اس نے کہا آپ بھی چلیں۔ ہم ایک چاندنی رات اڑتے ہوئے بغداد پہنچے۔ حضرت نوٹ اعظم رحمہ اللہ کے سامنے بے شمار اولیاء اللہ صف بستہ کھڑے تھے۔ آپ جدھر نگاہ اٹھاتے اولیاء اللہ سر جھکا دیتے۔ جب آپ اشارہ ابرو سے اجازت دیتے تو صف در صف اولیاء اللہ پرواز کرتے اپنے اپنے وطن دروازہ ہو جاتے۔ جس دن آپ نے (قدمی ہذہ علی رقبۃ کل ولی اللہ) کا اعلان کیا ہماری گردنیں جھک گئی تھیں۔ (تفصیلات کے لیے ”زبدۃ الآکار“ مولفہ شیخ عبدالحق محدث دہلوی رحمۃ اللہ علیہ کا مطالعہ کریں۔) اعلیٰ حضرت فاضل بریلوی رحمۃ اللہ علیہ فرماتے ہیں:

گردنیں جھک گئیں، سر بچھ گئے دل لوث گئے
 "کشف ساق" آج کہاں! یہ تو قدم ہے تیرا
 تاج فرق عرفا کس کے قدم کو تیرے؟
 ہر جسے باج دیں وہ پاؤں ہے کس کا؟ تیرا!
 سر کے جوش میں جو ہیں وہ تجھے کیا جانیں
 خضر کے ہوش سے پوچھے کوئی رتبہ تیرا
 مزرع چشت و بخارا و عراق و اجمیر
 کون سی کشت پہ برسا نہیں بھالا تیرا
 ("جہان رضا" ماہ ستمبر، اکتوبر ۱۹۹۹ء)

لاہور میں ”جام نور دہلی“ نے نور کی محفلیں سجا دیں

”جام نور دہلی“ کے مدیر اعلیٰ علامہ خوشتر نورانی صاحب ۲۷ فروری کو لاہور کی شام کی جلالت سے لاہور پہنچے ان کے استقبال کے لیے ایڈیٹر ”جہان نبی“ صاحب زادہ اقبال احمد فاروقی، مفتی محمد خاں صاحب قادری، مہتمم دارالعلوم اسلامیہ ٹریڈرز کے ناظم اعلیٰ محمد عزیز خان صاحب قادری، انجمن علمی ایجوکیشن ایسوسی ایشن الجامعہ علامہ محمد نعیم نوری، علامہ اقبال انٹر پورٹ لاہور پر موجود تھے۔ علامہ نورانی اپنی والدہ محترمہ اور والد گرامی کے ہمراہ پاکستان میں آئے تھے۔ آپ نے ارشد القادری رحمۃ اللہ علیہ کے پوتے ہیں۔ اور ”ماہنامہ جام نور“ دہلی سے منسلک ہیں۔ ان کی آمد پر لاہور میں جام نور کے کئی دور چلے۔

سب سے پہلے پیر زادہ اقبال احمد فاروقی کے میخانہ فاروقی نورانی نے یہ دور لاہور میں جام نور کے پہلے دور آغاز ہوا۔

آمد سنی کسی کی تو اللہ رے اشتیاق آ نکھیں بچھائیں ہم نے جہاں سے علی الصبح حضرت داتا گنج بخش رحمۃ اللہ علیہ کے دربار کی حاضری تھی۔

بعد ”جام نور“ کا دوسرا دور دارالعلوم نعمانیہ لاہور میں مرکزی مجلس رضا دارالعلوم چلا۔ دارالعلوم نعمانیہ کے اساتذہ ناظمین اور طلبہ کے علاوہ مختلف علماء نے

محفل میں موجود تھے۔ استقبال دیا گیا اور علامہ خوشتر نورانی نے مد ”جام نور“ کی خدمات کو بدیع تحسین پیش کیا اور اعلیٰ حضرت فاضل بریلوی کے اہل علم عالم میں پھیلائے پر ”جہان رضا“ کو بھر پور خراج تحسین پیش کیا گیا اس

جہان رضا“ سے خصوصی انٹرویو لیا گیا۔ یہ انٹرویو جام نور دہلی کے شمارہ برائے اپریل ۲۰۰۰ء میں شائع ہو چکا ہے۔

یکم مارچ کی شام کو ”جام نور“ کا تیسرا دور شروع ہوا یہ جامع مسجد نبویہ، سیرون دہلی دروازہ لاہور میں صاحب ”تفسیر نبوی“ مولانا محمد نبی بخش حلوائی اور ان کے خلیفہ مجاز مولانا باغ علی نسیم کی یاد میں ایک تقریب تھی، جس میں مفتی محمد خاں صاحب قادری، وزیر اوقاف و مذہبی امور آزاد کشمیر علامہ حامد رضا صاحب، مولانا محمد شفاء تابش قصوری، مولانا محمد نعیم صاحب نوری، مولانا محمد صادق صاحب قادری نے اظہار خیال فرمایا۔ اس دور کے آخر میں علامہ خوشتر نورانی نے ہندوستان میں علمائے اہلسنت کی مسلکی خدمات پر روشنی ڈالی۔

”جام نور“ کا چوتھا دور جامعہ نعیمیہ گڑھی شاہو کے اساتذہ اور علماء کرام کی محفل میں چلا۔ اس محفل میں جامعہ نعیمیہ کے سربراہ ڈاکٹر محمد سرفراز صاحب نعیمی نے مہمان گرامی کا استقبال کیا اور ان کی آمد پر خوش آمدید کہا۔ مہمان گرامی علامہ خوشتر نورانی نے ہندوستان کے سنی تدریسی اداروں کے کردار پر روشنی ڈالی اور جامعہ نعیمیہ کی خوبصورت لائبریری کے لیے ”جام نور“ کی خوبصورت فائل پیش کی۔

جام نور کا پانچواں دور دارالعلوم اسلامیہ میں چلا۔ جہاں شیخ الجامعہ مفتی محمد خان صاحب قادری نے مہمان گرامی کو خوش آمدید کہا اور جامعہ اسلامیہ کی علمی اور تصنیفی خدمات کا تعارف کرایا۔ علامہ خوشتر نورانی نے مفتی محمد خان قادری صاحب کے تصانیفی کارناموں کو بدیع تحسین پیش کرتے ہوئے قلم کی اہمیت، کتاب کی افادیت اور تحریر کے دور رس اثرات سے اپنے خیالات کا اظہار کیا۔ آپ نے دارالعلوم

اسلامیہ کی تدریسی خدمات کو اہل سنت کے لیے نہایت مفید قرار دیا۔

”جام نور“ کا چھٹا دور علامہ محمد نعیم نوری صاحب کی کھجور والی مسجد، چوہدری پارک میں چلا۔ چوہدری پارک کے ان نمازیوں کو ہدیہ و تمہنیک پیش کیا گیا۔ جو چند ہفتے پہلے حج و زیارت سے لوٹے تھے۔ اس مختصری محفل میں مولانا محمد خان قادری، مولانا محمد منشا تابش قصوری اور مہمان گرامی نے حجاج کو خوش آمدید کہا۔ مولانا محمد نعیم نوری صاحب نے حجاج کے استقبال کی ایک عمدہ مثال پیش کر کے بڑا اہم کام کیا یہ روایت اب ناپید ہوتی جا رہی ہے۔

حضرت صاحبزادہ میاں سلیم حماد صاحب، سجادہ نشین درگاہ حضرت داتا گنج بخش نے ہندوستان سے آئے ہوئے مہمانان گرامی کے اعزاز میں ”کاشمیرہ ہجویری“ میں عصر اندیا۔ یہ ”جام نور“ کا ساتواں دور تھا۔ جس میں مہمانان عزیز کو حضرت داتا گنج بخش کے روحانی فیض سے آگاہ کیا گیا اور تمہنکات سے تواضع کی گئی علامہ خوشتر نورانی کو ”ہجویری شیلڈ“ سے نوازا گیا۔ میاں سلیم حماد صاحب نے مہمان عزیز کو حضرت داتا ہجویری رحمہ اللہ کی روحانی خدمات پر مشتمل اپنی کتابوں کا ایک سیٹ بھی بطور نذرانہ پیش کیا۔

”جام نور“ کا آٹھواں دور پیرزادہ اقبال احمد فاروقی کی محفل میں رات گئے تک جاری رہا۔ اس محفل میں علامہ محمد نعیم نوری صاحب مکران مہمان نوازی تھے۔ آپ نے اپنے ادارہ خضری سسٹم آف ایجوکیشن کا بھرپور تعارف کرایا اور مہمان عزیز کو ہر طرح کا آرام پہنچایا۔

ماہنامہ ”جام نور“ کے یہ چھلکتے ہوئے جام رات گئے تک پیرزادہ اقبال احمد فاروقی کے کاشانہ میں گردش کرتے رہے۔ حقیقت یہ ہے کہ علامہ فاروقی نے ”پیر

مفاں“ کا کردار کیا اور فاضل نوجوان محمد نعیم نوری نے ”ساقی“ کے فرائض سرانجام دیے۔ آدھی رات تک اہل ذوق جام پہ جام لٹھہاتے رہے اور ”جام نور“ کے ایڈیٹر کو ہدیہ و تحسین پیش کرتے رہے۔ آدھی رات گزری تو خوشتر نورانی صاحب کے ایک لاہوری دوست محفل میں وارد ہوئے اور محفل کے رنگ میں اضافہ کیا۔ یہ کہہ کے آدھی رات درمیکدہ کھلا مانگی ہے اک بزرگ تہجد گزار نے

(”جہان رضا“ لاہور ماہ مارچ ۲۰۰۵ء)

علامہ خوشتر نورانی چیف ایڈیٹر جام نور دہلی جہان رضا کے دفتر میں

ایڈیٹر جہان رضا پیرزادہ اقبال احمد فاروقی سے ایک انٹرویو ایک تعارف

آج یکم مارچ 2005ء کو میں لاہور پاکستان میں اہل سنت کے عظیم الشان اشاعتی ادارہ مرکزی مجلس رضا کے آفس میں کرم فرمائے اہل سنت حضرت مولانا پیر زادہ اقبال احمد فاروقی صاحب سے اپنے قارئین کیلئے انٹرویو لے رہا ہوں۔ موصوف کی شخصیت افکار رضا کی اشاعت کے حوالے سے ہندو پاک میں تعارف کی محتاج نہیں۔ آپ کی ولادت پاکستان کے ضلع گجرات کے ایک پسماندہ گاؤں میں 1928ء میں ہوئی۔ مڈل تک اپنے علاقے میں ہی تعلیم حاصل کی اور پھر لاہور تشریف لے آئے، دینی کتابوں کا مطالعہ شروع کیا اور دلچسپی بڑھی تو تفسیر نبوی کے مؤلف حضرت علامہ محمد نبی بخش حلوائی کے زیر سایہ درس نظامی کی منتہی کتابوں پر عبور حاصل کر لیا، کچھ عرصے کیلئے ریاست بہاولپور چلے گئے جہاں ”جامعہ عباسیہ“ سے ”علامہ“ کی منفرد ڈگری حاصل کی، پنجاب یونیورسٹی سے فارسی میں ایم اے کیا اور لاء کالج سے قانون کی ڈگری حاصل کی اور اس کے بعد گورنمنٹ کی ملازمت میں آ گئے اور ترقی کرتے ہوئے اپنے محکمہ کے انچیف گریڈ کے آفیسر بن گئے اور ساٹھ سال کی عمر میں ریٹائر ہو گئے۔ ملازمت کے دوران آپ نے اپنی مذہبی اور علمی سرگرمیاں جاری رکھیں۔ ممتاز علمائے اہل سنت کے رابطے میں رہے اور 1960ء میں تصنیف و تالیف اور ترجمے کی طرف متوجہ ہوئے اور اہل سنت کی کتابوں کی اشاعت کیلئے ”مکتبہ نبویہ“ قائم کیا، بہت سی کتابیں تصنیف و تالیف کیں نیز کئی ضخیم کتابوں کے اردو میں ترجمے بھی

کیے جن میں ”معارض النبوة“ تین جلدوں میں، قصر عارفان“ اور شیخ عبدالحق محدث دہلوی کی ”تکمیل الایمان“ خاص طور پر قابل ذکر ہیں۔ اپنے استاذ گرامی کی تفسیر نبوی کا بھی اپنے رفقاء کی مدد سے 15 جلدوں کا ترجمہ اردو میں کیا۔ آپ مرکزی مجلس رضا لاہور کے بانی رکن بھی ہیں۔ ایک وقت ایسا بھی آیا تھا جب حکیم محمد موسیٰ امرتسری صاحب کے دور میں مجلس رضا ٹوٹ گئی تھی تو آپ نے ہی آگے بڑھ کر اس کو سنبھالا اور مرکزی مجلس رضا کے پلیٹ فارم سے افکار رضا پر مشتمل تقریباً پانچ لاکھ کتابیں شائع کر کے عوام و خاص کے درمیان مفت تقسیم کیں۔ نیز 1991ء میں ”ماہنامہ جہان رضا“ کا اجراء کیا جو مسلسل کامیابی کے ساتھ نکل رہا ہے قارئین ”جام نور“ کیلئے موصوف سے لیا ہوا انٹرویو حاضر ہے۔

سوال: آپ کی سرپرستی میں مرکزی مجلس رضا لاہور، رضویات کی اشاعت میں غیر معمولی اسپرٹ کے ساتھ مصروف ہے، کیا آپ بتائیں گے کہ اس کی موجودہ سرگرمیاں کیا ہیں؟

جواب: سب سے پہلے تو میں آپ کا ذاتی طور پر ممنون ہوں کہ آپ مرکزی مجلس رضا لاہور کی کارکردگی اور اس پر میری خدمات سننا چاہتے ہیں، اس تعلق سے کچھ گفتگو کرنے سے قبل میں اپنی اور علمائے لاہور پاکستان کی جانب سے آپ کی یہاں آمد پر ہر جوش خیر مقدم کرتا ہوں۔ ۱۹۶۸ء میں محسن اہل سنت حضرت حکیم محمد موسیٰ امرتسری صاحب نے رضویات کے فروغ کیلئے یہاں لاہور میں مرکزی مجلس رضا کی بنیاد رکھی اور ایک چھوٹی سی کمیٹی قائم کی جس کے تعاون سے وہ اعلیٰ حضرت احمد رضا خاں بریلوی رضی اللہ عنہ کے افکار اور ان کی کتابوں کی اشاعت کرنے لگے۔ انہوں نے

۲۰ سال کے عرصے میں اسی لاکھ کتابیں شائع کر کے عالم اسلام اور پڑھ لکھے طبقوں میں پھیلا دیں، یہ وہ دور تھا جب امام احمد رضا کے نظریات اور ان کی کتابوں سے بہت کم لوگ واقف تھے لیکن انہوں نے شب و روز محنت کر کے گھر گھر میں فاضل بریلوی رحمہ اللہ عنہ کے افکار پہنچانے شروع کیے۔ پہلے پہل تو یہ مجلس اعلیٰ حضرت کی فقہی اور اعتقادی کتابوں کو ہی شائع کر کے مفت تقسیم کرتی رہی مگر اس کے بعد پروفیسر محمد مسعود احمد صاحب مظہری ان کی زندگی کے دیگر گوشوں کو سامنے لائے تو حکیم صاحب نے دیگر حلقوں میں بھی اعلیٰ حضرت کی صلاحیتوں کا لوہا منوایا اور پھر لوگ جوق در جوق اہل سنت کے نظریات کے حامی ہوتے چلے گئے۔ آپ نے غالباً یہ بھی سوال کیا ہے کہ ”مرکزی مجلس رضا“ کے پلیٹ فارم سے اعلیٰ حضرت کے افکار کو فروغ دینے پر میری کیا خدمات ہیں۔

ایڈیٹر: نہیں، میں نے مجلس کی موجودہ سرگرمیوں کے تعلق سے سوال کیا ہے؟

فاروقی صاحب: اچھا اس سلسلے میں میں آپ کو بتانا چاہتا ہوں کہ حکیم صاحب کے مرکزی مجلس رضا سے دستبردار ہونے کے بعد میں نے مرکزی مجلس رضا کی باگ ڈور سنبھالی اور اس کے بعد افکار رضا پر مشتمل تقریباً پانچ لاکھ کتابیں شائع کر کے مفت تقسیم کیں، ایک وقت آیا میں نے سوچا کہ اعلیٰ حضرت کے افکار کو صرف کتابوں کے ذریعے ہی نہیں بلکہ میگزین کی صورت میں بھی ہر ماہ شائع کر کے پھیلاتا چاہیے، جس کے نتیجے میں میں نے ۱۹۹۱ء میں ماہنامہ ”جہان رضا“ کا آغاز کیا اور اس میں مختلف موضوعات پر مضامین شائع ہونے لگے۔

سوال: آپ کے سامنے مرکزی مجلس رضا کے مستقبل کے منصوبے اور مقاصد

ہوں تو ذرا تفصیل سے بیان کیجیے؟

جواب: میرے سامنے اس وقت کئی منصوبے ہیں، مگر میں اپنی پیرائہ سالی کی وجہ سے ان منصوبوں کو پایہ تکمیل تک پہنچانے میں بہت زیادہ تنگ و دو تنگ کر پارہا، ہاں! مرکزی مجلس رضا کے قیام اور اس کی تحریک کی وجہ سے الحمد للہ اب پاکستان میں کئی ادارے، بزمیں اور مکتبے قائم ہو چکے ہیں جو افکار رضا کے فروغ میں کوشاں ہیں، میری نظر میں بھی اعلیٰ حضرت فاضل بریلوی کا جو صحیح علمی اور فقہی مقام ہے وہ صحیح طور پر متعین نہیں ہو سکا ہے اس کیلئے مزید محنت کی ضرورت ہے۔

میں چاہتا ہوں کہ پاکستان میں ایک رضا کمپلیکس بنایا جائے ایک ”رضا لائبریری“ قائم ہو جس میں ہر کتاب جو اعلیٰ حضرت کے فکر کو اجاگر کرتی ہو رکھی جائے ایک عالمی سیٹ ورک قائم کیا جائے جو ساری دنیا کی راہنمائی کرے۔ دنیا کے مختلف ممالک میں ”مراکز رضا“ قائم کیے جائیں مگر حالات کی ناہمواری نے مجھے یہ کام نہ کرنے دیا۔

سوال: ”جہان رضا“ مجلس رضا کا ترجمان ہے، لیکن عام رائے یہی ہے کہ جس طرح یہ مجلس علمی ہے اس طرح اس کا ترجمان علمی انداز میں شائع نہیں ہوتا ہے، اس سلسلے میں آپ کیا کہیں گے؟

جواب: نہیں یہ ایک علمی رسالہ ہے مگر میں محسوس کرتا ہوں کہ ”جہان رضا“ کے قارئین عموماً بہت زیادہ پڑھ لکھے اور دقیق عبارات نہیں پڑھ سکتے جو افکار رضا پر مشتمل ادق مضامین کو پڑھ کر مستفید ہو سکیں، جس کیلئے میں نے اسے عوامی سطح پر لا رکھا ہے تاکہ وہ علمی گہرائیوں میں نہ کھو جائیں بلکہ سیدھے سادے انداز میں اہل سنت

کے نظریات کو سمجھیں، الحمد للہ میں اپنے مقاصد میں کامیاب ہوں اور لوگ اس کو تحسین کی نظر سے دیکھتے ہیں۔

ایڈیٹر:- یہ تو ایک درمیانی طبقے کیلئے ہو گیا، مگر کیا آپ محسوس نہیں کرتے ہیں کہ دانشوروں اور پڑھ لکھے طبقوں کیلئے بھی کوئی خالص علمی رسالہ ہونا چاہیے؟ تاکہ افکار رضا کی علمی ترجمانی ہو سکے؟

فاروقی صاحب:- جی ہاں! یہ ضرورت تو محسوس ہوتی ہے، مگر اس سے پہلے میری نظر میں یہ زیادہ ضروری ہے کہ درمیانی طبقوں میں تبلیغ کی جائے، یہ تو جانے دیجئے کچھ لوگ تو مجھے یہ بھی مشورہ دیتے ہیں کہ جہاں رضا کو مزید سہل کیا جائے اور بالکل پرائمری سطح پر لایا جائے، مگر میں اس کو مناسب نہیں سمجھتا کیونکہ یہ معیار اعلیٰ حضرت کے علمی مقام کیلئے بہتر نہیں ہے۔

سوال:- ہندو پاک کے کئی ایک ادارے رضویات کی اشاعت میں مصروف ہیں، مگر کیا آپ کو نہیں لگتا کہ فاضل بریلوی کی حمد جہت شخصیت کے کئی ایک پہلو مثلاً ان کا سائنسی مقام اور سیاسی تدبیر وغیرہ اب بھی تشنہ کام ہیں، آپ کی نظر میں رضویات کے وہ کون سے ابواب ہیں جن پر اس وقت کام کرنا نہایت ضروری ہے؟

جواب:- یہ آپ نے بہت اچھا سوال کیا، اگر وقت ہوتا تو میں آپ کو تفصیل سے بتاتا کہ اس وقت پاک و ہند میں کون کون سے ادارے یا افراد کام کر رہے ہیں، ہمارے یہاں اعلیٰ حضرت پر بے شمار لوگ اس وقت کام کر رہے ہیں مگر وہ سب کے سب انفرادی طور پر ہی کر رہے ہیں، ہمارے یہاں اجتماعی طور پر بھی کام کرنے کا رجحان پیدا نہیں ہوا ہے، اگر ہم متحد ہو کر منصوبے اور مقاصد کے تحت کام کریں اور موضوعات

کو بانٹ لیں تو میں سمجھتا ہوں کہ رضویات کے ہر گوشے پر اطمینان بخش کام ہو سکتا ہے۔

سوال:- اچھا یہ بتائیے کہ رضویات کے تشنہ ابواب پر کام کرنے کے لیے اس دور میں کون کون سے طریقے ہو سکتے ہیں؟

جواب:- میں نے تو اب تک تحریری طریقے کو ہی اپنایا، دوسرے ذرائع کو نہیں اپنایا، کیونکہ کسی بھی نظریے کے فروغ کیلئے تحریری کو سب سے مضبوط ذریعہ مانتا ہوں، ہاں آج بہت سے ذرائع اور طریقے کار افکار رضا کے سامنے ہیں جن کو اپنانے کے لیے مختلف بزمیں اور انجمنیں کام کریں تو اچھا ہوگا تاکہ اعلیٰ حضرت کا صحیح علمی اور فقہی مقام متعین ہو سکے، ابھی تو ہم ابتدائی دور سے ہی گزر رہے ہیں۔ افکار رضا کی ترویج کیلئے ابھی بہت سے کام کرنے باقی ہیں، اب فتاویٰ رضویہ کو ہی لے لیں، اس پر اب تک Systematical کام نہیں ہو سکا ہے اس سے اٹھا کر مسائل بیان کر دینا ایک الگ چیز ہے، مگر اب باب علم و فن کے سامنے اس کو احسن طریقے سے پیش کرنا ایک اہم کام ہے۔ اعلیٰ حضرت کی نعتیہ شاعری کو ہی لے لیں تو اس کے بھی ابھی فنی، علمی اور ادبی محاسن پر بہت زیادہ نہیں لکھا گیا ہے۔ ”نعت رنگ کراچی“ نے اب باب ادب کے تعاون سے اس کے مختلف گوشوں پر کام کیا ہے اور اب اعلیٰ حضرت کی نعتیہ شاعری پر وہ ایک منفرد اور ضخیم نمبر بھی نکال رہے ہیں جو نہایت مستحسن قدم ہے، لیکن یہ اپنی نوعیت کا پہلا قدم ہے اس جہت میں مزید کام کی ضرورت ہے۔

ایڈیٹر:- یعنی آپ یہ چاہ رہے ہیں کہ تحریری طور پر ہی زیادہ کام ہو؟

فاروقی صاحب:- جی ہاں! تحریری طور پر نظریات اور تحریک کے فروغ میں جو

استحکام آتا ہے وہ کسی اور میڈیا کے ذریعے نہیں ہوتا، جب میں یہ دیکھتا ہوں کہ دوسرے مکاتب فکر موجودہ جدید ذرائع ابلاغ کو عالمی سطح پر استعمال کر کے اپنے گمراہ کن نظریات کو فروغ دے رہے ہیں تو میں بھی اعلیٰ حضرت کے پاکیزہ نظریات پر اسی انداز میں کام کروں، مگر افسوس میرے پاس ذرائع نہیں ہیں اپنے آپ کو اس کام کا متمثل نہیں پاتا، کیونکہ میرے وسائل ایسے نہیں ہیں کہ اس میدان کو اپناؤں۔

سوال:- فاضل بریلوی کی عبقری شخصیت کا جو بین الاقوامی سطح پر تعارف ہونا چاہیے تھا اس میں مرکزی مجلس رضالاہور اور دوسرے ادارے کتنے کامیاب ہیں اور ابھی اس راہ کے کتنے مراحل طے کرنا باقی ہیں؟

جواب:- یہ ایک ایسا بحر بیکراں ہے جس کو عبور کرنے کیلئے جگر بھی چاہیے، وقت بھی اور حوصلہ و عزم بھی مگر اس کے باوجود میں کہنا چاہوں گا کہ جن لوگوں نے بھی اخلاص اور عزم کے ساتھ اس راہ میں کام کیا ہے، وہ بہت کامیاب ہیں ان کے نتائج مایوس کن نہیں ہیں بلکہ نہایت حوصلہ افزا ہیں۔ یہاں لاہور میں مرکزی مجلس رضانے اس کی بنیاد رکھی ہے، جس کو دیکھتے ہوئے اب دوسرے حضرات نئے نئے اور مختلف زاویے سامنے لا رہے ہیں۔ جنہیں دیکھ کر مسرت ہوتی ہے۔ آج ہی ہندوستان کے دور دراز علاقہ سے رضویات کے موضوعات پر چند کتابوں کا مجھے ایک بنڈل ملا ہے، جس میں انہوں نے لکھا ہے کہ ہم مرکزی مجلس رضا کی بنیادوں پر ہی کام کرنا چاہتے ہیں۔ اس لیے میں اس پر فخر کرتا ہوں کہ مجلس کا کام دوسروں کیلئے رہنمائی کا سبب بنا ہے۔

سوال:- آج ہندو پاک کے روابط کافی اچھے ہو رہے ہیں، ہر معاملے میں اشتراک

اور ایک دوسرے سے قربت بڑھتی جا رہی ہے، ایسے میں آپ کے نزدیک وہ کون سی تدبیر ہے یا کون سا نقطہ اجتماع ہے جس پر ہندوستان اور پاکستان کے سنی علماء جمع ہو کر اتحاد و اشتراک کے ساتھ فروغ رضویات کے کام کو آگے بڑھائیں؟

جواب:- اب تک تو پاک و ہند کے درمیان اچھے روابط پیدا کرنے کیلئے سیاسی فلمی اور کھیلوں سے تعلق رکھنے والے افراد ہی پیش قدمی کر رہے ہیں، مذہبی سطح پر آپسی تال میل کیلئے ابھی ہم لوگوں نے کچھ نہیں کیا ہے، لیکن اگر فضا ہموار ہوگی تو پاک و ہند کے علماء کو رضویات اور سنیت کے حوالے سے کام کرنے کیلئے یکجا ہونا پڑے گا۔ میں نے محسوس کیا ہے کہ پاکستان میں رضویات کے حوالے سے جتنا کام ہوا، اتنا ہندوستان میں نہیں ہو سکا، مگر اب وہاں بھی بیداری آرہی ہے، بعض ادارے اور افراد اعلیٰ حضرت کے کاموں کو مختلف زاویوں سے سامنے لا رہے ہیں لیکن اگر ہم یکجا ہو گئے تو یقیناً ایک دوسرے سے بہت استفادہ کریں گے۔

سوال:- آپ نے ذاتی طور پر اب تک رضویات پر کون کون سے کام کیے ہیں، قارئین ”جام نور“ کے استفادہ کے لیے براہ کرم اسے بھی بیان کریں؟

جواب:- میری زندگی کا جو کچھ بھی حاصل ہے وہ مرکزی مجلس رضا کی شکل میں ہے یا پھر جہان رضا کے صفحات پر ہے، ان دونوں کاموں سے ہٹ کر میں خود کو کوئی بہت زیادہ کتابیں تصنیف نہ کر سکا اور نہ ترتیب دے سکا، مگر پھر بھی رضویات کے تعلق سے کوئی بھی انوکھا کام جواب تک نہیں ہو سکا وہ مجھے نظر آتا ہے تو میں اسے کرنے کی کوشش کرتا ہوں، مثلاً پچھلے ۷۰ برسوں سے ”حیات اعلیٰ حضرت“ مکمل نہیں چھپ سکی تھی جبکہ چند علمائے ہندوستان کے مابین اس نایاب کتاب کا مسودہ پچھلے

۳۰ برسوں سے گھوم رہا تھا، میں نے الحمد للہ اسے بڑھ کر مرتب کیا، عصر حاضر کے تقاضوں کے مطابق میں نے اسے سجاایا اور اسے شائع کر کے دنیائے سنیت کے سامنے پیش کیا، میں اس پر فخر کرتا ہوں کہ مجھے ایک عظیم کام کرنے کا موقع ملا جو مدتوں سے گوہر گمنامی میں پڑا ہوا تھا اب الحمد للہ میں نے یہ بھی دیکھا ہے کہ اسی کتاب کو ہندوستان کے علماء نے بھی ترتیب دے کر شائع کیا ہے۔ جس کا انداز اور ترتیب بالکل مجھ سے مختلف بھی ہے اور ایک جلد کم بھی ہے مگر میری ترتیب دی ہوئی ”حیات اعلیٰ حضرت“ معیاری بھی ہے اور مکمل بھی۔

ایڈیٹر: غالباً آپ نے ہندوستان میں مفتی مطیع الرحمن مضطر صاحب کی ترتیب دی ہوئی ”حیات اعلیٰ حضرت“ بھی پڑھی ہوگی، اب آپ بلا تکلف نہایت ایمان داری کے ساتھ یہ بتائیں کہ کون سی ترتیب زیادہ اچھی اور مؤثر ہے؟ آپ کی مرتب کردہ یا ہندوستانی ایڈیشن؟

فاروقی صاحب:- ایک بات میں آپ کو بتا دوں کہ جس وقت میں اپنی کتاب ترتیب دے رہا تھا تو اس وقت ہندوستانی ایڈیشن میرے سامنے نہیں آیا تھا۔ میری کتاب شائع ہونے کے بعد میں نے ہندوستانی ایڈیشن دیکھا ہے، اس لیے اب میں یہ دعوے سے کہہ سکتا ہوں کہ میری کاوش ان بزرگوں سے بہت بہتر ہے جنہوں نے ہندوستان میں اسے ترتیب دی ہے۔ اس کے علاوہ انہوں نے ایک جلد بھی کم چھاپی ہے وہ مکمل نہیں ہے یہ تاثرات آپ ”حیات اعلیٰ حضرت“ کے قارئین سے بھی لے سکتے ہیں۔

ایڈیٹر:- لیکن یہ بھی کہا جاتا ہے کہ آپ نے بھی ایک جلد کم چھاپی ہے؟

فاروقی صاحب:- الحمد للہ ایسا نہیں ہے، آپ میری کتاب ملاحظہ فرمائیں، ہم نے تین حصوں کو مکمل ایک جلد میں کر دیا ہے مگر کوئی چیز چھوڑی نہیں ہے۔ انڈیا ایڈیشن نے ایک حصہ نہیں شائع کیا، اب ایسا انہوں نے کیوں کیا؟ مجھے نہیں معلوم، انہیں وہ حصہ نہیں ملایا پھر دیدہ و دانستہ ایسا کیا گیا ہے۔ لیکن محسوس تو یہ ہوتا ہے کہ انہوں نے جان بوجھ کر ہی اپنے ملک کے سیاسی حالات کی وجہ سے ایسا کیا ہے، کیونکہ اس میں تحریک ترک موالات ہندو نواز کانگریسی علماء وغیرہ کے سلسلے میں اعلیٰ حضرت نے ہندوؤں کو خوب لتاڑا ہے اور اس میں قائد اعظم محمد علی جناح اور علامہ اقبال کی طرح فطرتی طور پر دو قومی نظریہ پیش کیا ہے اگر وہ اس کو شائع کر دیتے تو ممکن ہے انہیں ہندوستان میں مشکلات کا سامنا کرنا پڑتا۔

ایڈیٹر:- نہیں میرا خیال ہے ایسا نہیں ہے، میں وہاں کے سیاسی حالات سے واقف ہوں، میرا خیال ہے کہ اس کے علاوہ کوئی اور وجہ ہو سکتی ہے؟

فاروقی صاحب:- ہو سکتا ہے کہ ان کو وہ جلد نہ ملی ہو لیکن مجھے ڈاکٹر مختار الدین احمد آرزو صاحب نے بتایا تھا کہ ”حیات اعلیٰ حضرت“ کا سارا مسودہ مولانا محمد احمد قادری رفاقی صاحب سے ملے گئے تھے، اب ان سے یہ مسودہ گم ہو گیا یا انہوں نے دیدہ و دانستہ ایک حصہ الگ کر دیا مجھے نہیں معلوم۔ البتہ کتابیات پر جو کتاب مرتب ہوئی ہے وہ میں نے مرتبین کے شکرِ یے کے ساتھ پاکستان میں شائع کر دی ہے۔

سوال:- رضویات کے فروغ میں کتابوں کے علاوہ اخبارات و رسائل کا کیا کردار رہا

ہے اور خاص طور پر اس وقت رسائل کے کیا فوائد سامنے آ رہے ہیں؟

جواب:- میں سمجھتا ہوں رضویات کے حوالے سے پاکستان میں مختلف اداروں اور

انجمنوں کے ذریعے تقریباً ہزاروں رسائل و جرائد منظر عام پر آتے ہیں جنہوں نے علمی اور عوامی دونوں طبقوں میں ہی سنیت کی فضا ہموار کرنے میں کلیدی کردار ادا کیے اور یہ بڑی بات ہے۔ مرکزی مجلس رضا کے رسائل و جرائد کا سنیت کیلئے فضا سازگار کرنے کا ہی یہ اثر ہے کہ کل تک کنز الایمان ترجمہ قرآن کو شائع کرنے کیلئے کوئی تیار نہیں تھا۔ ہم وفد لے لے کر تاج کنبی والوں کے پاس جاتے تھے کہ اسے آپ شائع کریں، مگر وہ تیار نہیں ہوتے تھے کہ اسے کون خریدے گا؟ الحمد للہ! آج چار سو ناشران صرف پاکستان کے اندر ”کنز الایمان“ شائع کر رہے ہیں جن میں سنی، دیوبندی، جماعت اسلامی اور اہل حدیث سبھی طبقے شامل ہیں۔

سوال:- ماہنامہ ”جام نور“ اور اس کے قارئین کے لیے آپ کا کوئی پیغام؟

جواب:- ماہنامہ ”جام نور“ نے پچھلے دو سالوں میں بڑی تیزی کے ساتھ پاک و ہند کے پڑھ لکھے لوگوں کی توجہ اپنی طرف مبذول کرائی ہے، میں بھی اس کا مستقل قاری ہوں، مجھے اس میں بڑے ہی اچھوتے اور علمی مضامین ملتے ہیں۔ میں نے محسوس کیا کہ یہ رسالہ پرانی لکیریں نہیں پیٹ رہا ہے بلکہ جدید طرز پر جماعتی و ملی مسائل کو حل کرنے کیلئے نہایت جدوجہد کر رہا ہے۔ اس کی اہمیت کا اندازہ ہمارے قارئین اس طور پر بھی لگائیں گے کہ میں یہاں لاہور میں جام نور کی سوسو کا پیاں منگواتا ہوں اور چند دنوں میں ہی لوگ لے جاتے ہیں اور مطالعہ کے بعد مجھ سے اور دیگر مجلسوں میں اس کے دلچسپ مضامین، مباحث اور خاص طور پر اداروں پر ہدیہء تحسین پیش کرتے ہیں، مجھے نہیں معلوم کہ آپ (ایڈیٹر) کے پاس لوگ اپنے تاثرات روانہ کرتے ہیں کہ نہیں لیکن یہاں مجھ سے تحریری، زبانی اور فون پر بے پناہ خوشی کا اظہار

کرتے ہیں۔ میری دعا ہے کہ آج معاشرے میں اعتقادی اور فکری بے راہ روی کا جو دوز ہے اس کی اصلاح کیلئے ”جام نور“ یونہی کامیابی کے ساتھ ملت کا ترجمان بن کر شائع ہوتا رہے میں آپ کی خدمات کو بھی ہدیہ تحریک پیش کرتا ہوں کیونکہ آپ نے جماعت اہل سنت کو ایک نئی جہت اور فکری ہے۔ پھر آپ کی پاکستان آمد پر ”جام نور“ کا حلقہ وسیع تر ہوگا۔

(۱۔ ماہنامہ ”جہان رضا“ مارچ ۲۰۰۵ء ۲۔ ”جام نور دہلی“۔ اپریل ۲۰۰۵ء)

بسم اللہ الرحمن الرحیم

محبت کے چیدہ چیدہ پھول

(۱) محمد عالم بخاری حق ایک دانشور ایک علمی شخصیت اور کتاب دوست سکالر ہیں۔ وہ ہمارے مخلص دوست ہیں۔ چالیس سال سے ان کا معمول رہا ہے جسے اب تک نبھائے جا رہے ہیں۔ ہفتہ کی صبح گھر سے نکلتے ہیں۔ علمی احباب سے ملنا، علمی شخصیات سے ملاقات کرنا، نادر و نایاب کتابوں کی تلاش میں کتب فروشوں کے پاس جانا خصوصاً حکیم محمد موسیٰ امرتسری مرحوم کے دو خانہ میں حاضری دینا، اپنے احباب کی یادوں کو تازہ کرنا، پھر ہمارے پاس آکر علمی راہنمائی کرنا، اہل علم و کتاب کے متعلق گفتگو کرنا ان کے ہفت روزہ مشاغل میں شامل ہے۔ وہ ہمارے پاس آئے۔ کتابوں کا ایک تھیلا اٹھا کر لائے۔ پوچھا تو فرمانے لگے ”یہ خیابان علم کے کتابی پھول ہیں“ ہاتھ بڑھایا تو اپنی تازہ تصنیف ”نذر شمس“ کی بارہ جلدیں لے آئے۔ فرمانے لگے۔

۔ کہ من ہی پارہ دل می فروشم!

(۲) علامہ عبدالحق ظفر چشتی اپنے دوست ہیں۔ عالم ہیں۔ فاضل ہیں۔ ادیب ہیں۔ خطیب ہیں۔ ساری زندگی درس و تدریس میں گذاری۔ علی الصبح سوبائل پر ان کی آواز گونجی۔ فرمانے لگے حضرت! میں داتا گنج بخش کے مزار کی دہلیز پر بیٹھا ہوں۔ آپ سے ملنے کو جی چاہتا ہے۔ عرض کیا چلے آئیے۔ نورانی چہرہ لیے غریب کدہ پر آ پہنچے۔ سورج سوائیزے پر آیا تو فرمانے لگے۔ چلو آج ”نو بیوں والی سرکار“ کے پاس پٹلیں۔ نو بیوں والی سرکار مغل شہنشاہ شاہجہاں کے بیٹے داراشکوہ کے محلہ لاہور

کے ایک حجرہ میں رہتے ہیں۔ جس طرف نگاہ اٹھی تو پی ای نظر آئی۔ فرمانے لگے کس جانور کی کھال کی ٹوپی چاہیے۔ عرض کی ”حضور عقاب کا چننا ہو، شاہین کا پر ہو اور باز کے پر کی کٹنی ہو“ نظر اٹھائی۔ فرمانے لگے ”پہلے آپ بال جبریل پڑھ کر آئیں۔“ علامہ ظفر چشتی کو مخاطب کر کے فرمایا۔ بکرے، چھترے، دنبے، ہرن، لومڑی، شیر، چیتے، بگوز کے چمڑوں کی ٹوپیاں موجود ہیں۔ ”روی قرائلی“ کا جواب نہیں۔ یہ ہے جناح کیپ۔ یہ ہے ترکی۔ یہ ہے سندھی۔ یہ ہے لاہوری۔ یہ ہے ایرانی۔ یہ ہے افغانی۔

”بند بر سر برو ہر جا کہ خواہی!“

(۳) راتوں کا پچھلا پیر ہے اور ہم ہیں دوستو! ہمارے دوست علامہ کوکب نورانی ساری رات نہیں سوتے، ہم سوتے ہیں۔ مگر کروٹیں بدل بدل کر رات گزارتے ہیں جیسے شب ہجراں والے رات کاٹتے ہیں:

کسی کی شب بھر روتے کئے ہے کسی کی شب وصل سوتے کئے ہے
ہماری بھی شب کیسی شب ہے الٹی نہ سوتے کئے ہے نہ روتے کئے ہے

رات کے تین بجے آنکھ کھلی تو کوکب نورانی کو فون کیا ان کی تروتازہ آواز سنائی دی۔ پھر تو ہم نے آدھ گھنٹہ تک ان سے گفتگو کی نڈر نہ خطرہ۔ نہ تکلف نہ تردد۔ ملکی حالات، مسلکی ناہمواریاں، علماء اہل سنت کے اختلافات، اپنوں کی باتیں، بیگانوں کے انسانے، عالم اسلام کی حالت، یہود و نصاریٰ کی مکاریاں، گستاخان رسول کا کردار..... اور لائن کٹ گئی!

(۴) خدا رحمت کند بر عاشقان پاک طینت را: حافظ عنایت اللہ مجتہدی طالب علمی سے اپنے دوست ہیں۔ معلم ہیں۔ عالم ہیں۔ داعی ہیں۔ خطیب ہیں۔ اب

آہستہ آہستہ ولی اللہ بن گئے ہیں۔ مگر ہر حالت میں ہمارے دل کے قریب رہے ہیں۔ درود پاک پر ان کی خوبصورت کتاب ”تحفۃ الصلوة الی النبی المختار“ چھپی تو خود لے کر آئے۔ تحفہ عنایت فرمائی۔ فرمانے لگے یہ کتاب ہر عالم دین اور درود پاک سے محبت کرنے والے اور بارگاہ رسالت میں درود پڑھنے والے کے لیے محبت کا نذرانہ ہے اور ان کے لیے مفت ہے۔ ہمارے پاس جو آئے گا لے جائے گا۔

(۵) سابق وزیر اعلیٰ محمد حنیف رائے مرحوم کے برادر زاد عبدالرحمن رائے تشریف لائے۔ ”شرح درود تاج“ کا نفیس تحفہ عطا فرما کر چلے گئے۔ یہ تحفہ ادیب رائے پوری مرحوم کی کاوش ہے۔ ایک ہزار صفحات آرٹ پیپر، طباعت تین رنگوں میں مزین نفیس خوبصورت جلد۔ دل خوش ہو گیا۔

(۶) جناب عبدالعزیز خاں قادری ”حزب قادریہ“ کے ناظم اعلیٰ ہیں۔ کئی کتابیں چھپوا کر اہل محبت میں تقسیم کر چکے ہیں۔ قطب مدینہ مولانا ضیاء الدین مدنی رحمۃ اللہ علیہ پر دو جلدوں میں مبسوط کتاب اہل محبت میں تقسیم کرتے رہے ہیں۔ جب ہم نے حضور کی بارگاہ میں حاضری دینی ہوتی ہے تو ہمیں دیار حبیب تک پہنچاتے ہیں۔ سیدنا غوث اعظم کے معمولات کا خوبصورت تحفہ درود شریف ”ابشار الخیرات“ کی کئی جلدیں لے کر آئے اور ہمارے احباب کو خوش کرتے گئے۔ ان کا یہ تحفہ ہمارے لیے دینا ہے۔ جو براستہ بغداد، مدینہ تک پہنچائے گا۔

(۷) رات سونے کی تیاریاں شروع ہوئیں تو موبائل کی سریلی آواز آئی۔ ”میں پیر سید حسن شاہ نوری انگیلانی سرکار دو عالم کے گنبد خضرا کے سامنے کھڑا آپ کو یاد کر رہا ہوں۔ آپ کا سلام پیش کر چکا ہوں۔ دعا کے لیے ہاتھ اٹھے ہیں آپ کی یاد آئی

ہے۔“ دل و جاں وجد کناں جھک گئے بہر تعظیم!

(۸) علامہ شبیر احمد ہاشمی اپنے پرانے یار ہیں۔ ہماری تقریر، ہماری تحریر کو پسند نہیں کرتے کیونکہ وہ خود پسندیدہ قلم اور زباں کے مالک ہیں۔ قائد اہلسنت مولانا الشاہ احمد نورانی کے رفیق سیاست رہے ہیں۔ ساری زندگی ان کی رفاقت میں گزاری۔ خطیب ہیں۔ ادیب ہیں۔ شاعر ہیں۔ ناقد ہیں۔ پچھلے سال حقوق نسواں مل نافرذ ہوا تو وقت کے حکمرانوں کو لٹکا رہے گئے۔ صدر مملکت اور وزیر اعظم کو نشانہ تنقید بنایا۔ پکڑے گئے۔ ایک سال پانچ ماہ جیل میں رہے۔ رہا ہوئے تو ڈاکٹر سرفراز نعیمی نے اپنے دارالعلوم نعیمیہ میں استقبالیہ دیا۔ ڈاکٹر سرفراز نعیمی کا جیل میں آنا جانا لگا رہتا ہے۔ وہ قیدیوں سے محبت کرتے ہیں۔ ہاشمی صاحب نے علماء اہلسنت کو قید و بند کی دعوت دی اور جیل کی ”خوشگوار زندگی“ کے واقعات سنائے۔ اور مولانا روم کی مثنوی سے ایک بچے کی زباں سے بتا رہے تھے، جسے آگ میں ڈالا گیا ہے۔ تو کہہ رہا تھا!

”اندرا مادر کہ سن این جا خوشم!“

(۹) صاحبزادہ پیر محمد احمد ہاشمی صاحب درگاہ توکلانیہ محمدیہ صدیقیہ سید شریف گجرات کے سجادہ نشین ہیں۔ ہماری کتاب ”رجال الغیب“ دیکھی تو خود ملنے آ گئے۔ اور اپنے پیر و مرشد کی کتابوں کے تحائف عطا فرماتے گئے۔ ذکر خیر، خیر الخیر، ذکر محبوب، اسلامی تصوف، نذر حسین، تنویر الابصار جیسی خوبصورت کتابیں عطا کر کے چلے گئے۔ سر من فدائے راہت!

(۱۰) دونوں ہی آفتاب ہیں۔ دونوں ہی ماہتاب۔ مشرف کے برخورداروں کا تختہ الناز تو کئی رُج گرنے لگے۔ آٹھ سو سے زائد افسران کرام بھی جنہیں بعد از

ریٹائرمنٹ خصوصی طور پر ڈنٹے رہنے کا اعزاز حاصل تھا۔ تھر تھر اکر گر گئے۔ علامہ مقصود احمد چشتی خطیب جامع مسجد داتا گنج بخش لاہور بھی اس حکم کی زد میں آ گئے۔ وہ ہمارے دوست ہیں۔ عالم ہیں۔ فاضل ہیں۔ خطیب ہیں۔ لیب ہیں۔ مختلف علمی مراحل طے کرتے کرتے جامع مسجد داتا گنج بخش لاہور کے محراب و منبر کی زینت بنے۔ بڑا مقام پایا۔ دنیائے اسلام کے گوشے گوشے میں پذیرائی پائی۔ حضرت داتا کا تصرف تھا یا ان کی علمی وجاہت، جہاں جہاں گئے، عزت پائی۔ ان کی جگہ محکمہ اوقاف پنجاب کے ایگزیکٹو آفیسر علامہ صاحبزادہ سلیم اللہ قادری اویسی صاحب ایم اے مسند خطابت پر جلوہ فرما ہوئے۔ وہ عالم ہیں۔ استاذ ہیں۔ ادیب ہیں۔ خطیب ہیں اور روحانی خاندان کے چشم و چراغ ہیں۔ ان کی علمی خدمات کا ایک زمانہ معترف ہے۔ وہ علما اکیڈمی کے ڈائریکٹر رہے ہیں۔ ”معارف اولیاء“ کے مدیر رہے ہیں۔ کئی کتابوں کے مصنف ہیں۔ لاہور کے کئی مقامات پر درس قرآن دے رہے ہیں۔ امید ہے حضرت داتا گنج بخش کے علمی اور روحانی مرکز کو اپنی محنت سے دارالارشاد بنا دیں گے۔ ہم ان دونوں کے نیازمند ہیں ہمارے لیے دونوں ہی آفتاب ہیں، دونوں ہی ماہتاب ہیں۔

(۱۱) حضرت مولانا محمد حنیف قادری رضوی کی علمی کتابیں ہندوستان کی سرحدوں کو عبور کر کے بریلی سے پاکستان کے اعلیٰ علم کو دعوت مطالعہ دینے لگی ہیں۔ سیرت مصطفیٰ ”جان رحمت“ کے علاوہ ان کے کئی علمی شاہکار ہیں۔ بریلی میں پھیلے ہوئے ہیں۔ گلستان بریلی کے پھول چاروں طرف کھلتے رہے ہیں۔ ممبئی سے زبیر خاں قادری ”افکار رضا“ سے نوازتے ہیں۔ ڈاکٹر محمد جابر شمس مصباحی اعلیٰ حضرت فاضل بریلوی کے گلشن کی کلیاں بکھیرتے ہیں تو ہمیں ”از بوئے دلاؤین تو مستم“ بنا

دیجے ہیں رضا اکیڈمی ممبئی کے سعید نوری تو مفتی اعظم کے باغ کے باغبان بن کر دنیائے رضویت کو باغ و بہار بنا دیتے ہیں۔ دہلی کے ”جام نور“ اور ”کنز الایمان“۔ علامہ خوشتر نورانی اور غلام یسین مصباحی کے قلمی پھول ہماری جھولی بھر دیتے ہیں۔ مبارک پور سے علامہ مبارک حسین مصباحی کا ”الاشرفیہ“ ہر ماہ گل تازہ بن کر آتا ہے۔

(۱۲) بریلی شریف کے ڈاکٹر عبدالنیم عزیزی، شمع شبستان رضا کے پروانے ہیں۔ ان کی تحریریں اعلیٰ حضرت کے افکار و نظریات کو سارے جہاں میں پھیلاتی رہتی ہیں۔ جب وہ ڈاکٹریٹ کرنے لگے تو انہیں ”اردو نعت گوئی اور فاضل بریلوی“ کا موضوع ملا کا میاب ہوئے۔ تو اپنے تھیس کو کتابی شکل میں شائع کر دیا اور دنیائے رضویت کو رنگارنگ پھولوں سے سجادیا۔

(۱۳) فاضل بریلوی کی تاریخی کتاب ”الدولۃ النکیہ بالمادۃ الغیبیہ“ کا اردو ترجمہ کیا آیا۔ پیرزادہ اقبال احمد فاروقی کو ہر طرف سے ہدیہ تحسین آنے لگے۔ کراچی کے ایک رضوی سکالر محمد فرحان قادری رضوی نے ایک سو جلدیں خریدیں۔ علماء و طلبہ میں تقسیم کر کے اعلیٰ حضرت کی روح کو خوش کر دیا۔ بارگاہ رضویت میں یہ نذرانہ ایک خوبصورت انداز سے پیش کیا گیا۔

(۱۴) ہم جنوبی افریقہ سے میمونہ صدیق صاحبہ کے ٹیلی فونک پیغام پر خوشی کا اظہار کیے بغیر نہیں رہ سکتے۔ جنہوں نے بتایا کہ انہوں نے ہماری ”رجال الغیب“ کتاب پڑھی پھر کتاب میں لکھا ہوا وظیفہ پڑھا تو انہیں حضرت خضر علیہ السلام سے ملاقات ہو گئی۔ وہ اس بات سے اتنی خوش تھیں کہ ہم بیان نہیں کر سکتے۔

(۱۵) اک حیر میرے سینے میں مارا کہ ہائے ہائے! صاحبزادہ محمد معروف مجتہدی

پیر طریقت - میاں جمیل احمد شرقپوری کے علمی سیکرٹری ہیں۔ فون کیا، بتایا کہ ڈاکٹر محمد مسعود احمد مظہری کا کراچی میں انتقال ہو گیا ہے۔ دل پر ایک تیر لگا۔ ہائے ہائے! آفتاب سنیت، ماہر رضویت، ترجمان افکار مجتہد دالف ثانی مرتب جہان امام ربانی، علم و تعلیم کا شہنشاہ اور ہزاروں عقیدت مندوں کی جائے پناہ، آج اس دنیائے فانی سے چلا گیا۔ نور اللہ مرقدہ میاں جمیل احمد شرقپوری تشریف لائے۔ اپنے مجتہد دی دوست کی موت پر اظہار ملال کرتے رہے۔ ان کے علمی اور روحانی اوصاف بیان کرتے رہے۔ پھر ایصال ثواب کے لیے فاتحہ خوانی کی اور ہمیں شریک ثواب کیا۔ اس مجددی بزرگ کی رحلت پر میاں صاحب کو بڑا صدمہ ہوا۔ اشک رواں کی نہر ہے اور ہم ہیں دوستو!

(۱۶) ”افکار رضا“ ممبئی کا خصوصی نمبر آگیا۔ زبیر خان قادری ”تحریک فکر رضا ممبئی“ کے ناظم اعلیٰ ہیں۔ خصوصی نمبر نکالا۔ اعلیٰ حضرت فاضل بریلوی کے افکار کو دنیائے رضویت میں پھیلا دیا۔ پانچ سو صفحات کا ”افکار رضا“ کیا آیا۔ یوں محسوس ہوا کہ گلستان میں بہاریں آگئیں!

(ماہ نامہ ”جہان رضا“ اپریل، مئی ۲۰۰۸ء)

ہماری مجلس کی باتیں

ڈاکٹر محمد مسعود احمد مظہری کتنی جلدی ہمیں داغ مفارقت دے گئے۔ وہ ماہر رضویات تھے۔ انہوں نے مرکزی مجلس رضا لاہور سے اعلیٰ حضرت محدث بریلوی کی سیاسی زندگی کے شب و روز کو پیش کیا۔ معارف رضا کراچی کو اعلیٰ حضرت کے علمی اور فقہی مقالات سے مزین کیا۔ ”جہان امام ربانی“ سے جہان مجدد دالف ثانی کو گلہائے رنگارنگ سے مہکا دیا۔ ابھی وہ سیرت پاک کا آغاز کرنے والے تھے کہ پیغام وصل پر لبیک کہتے ہوئے ہمیں چھوڑ گئے۔

سید محمد حسن شاہ نوری انگیلانی ہمارے کرم فرما ہیں۔ ہماری مجالس کا حسن ہیں۔ اعلیٰ حضرت کی کتابوں کے ناشر ہیں۔ نوری کتب خانہ سے محدث بریلوی کی سیکڑوں کتابیں شائع کیں۔ وہ سادہ چمک گجرات کے سجادہ نشین ہیں۔ ان کے برادر گرامی پیر طریقت سید محمد حسین شاہ نوری انگیلانی طویل علالت کے بعد ۹۰ سال کی عمر میں انتقال فرما گئے۔ آپ نے ایک سو سے زیادہ مساجد تعمیر کیں۔ مدرسے بنائے۔ دینی ادارے قائم کیے اور ہزاروں لوگوں کو راسخ العقیدہ بنایا۔ کہ مسلسل ۷۰ سال سے دیار حبیب کی حاضری دیتے اور اہل محبت کا قافلہ لے کر حاضری دیتے۔ آپ کی رحلت نے ہزاروں دلوں کو صدمہ سے دوچار کیا۔ لاکھوں آنکھوں کو اشک بار کیا۔

لاہور میں ایک دن میں سنیوں کے تین باوقار اجتماع

ایک التوار کو علمائے اہلسنت نے اپنے کلام و بیان سے اہل لاہور کو خوش کر دیا۔

غزالی زمان کے تینوں نامور فرزند حضرت سید حامد رضا کاظمی ایم این اے، حضرت

نکلتے۔ رات کے دس بجے تک مختلف لوگوں سے عیسائیت پر گفتگو کرتے۔ کچھ عرصہ کے بعد انہیں مغربی دارالعلوم کی طرف سے ڈی ڈی حکم الہی کی ڈگری دی گئی۔ مگر امرتسر کے علماء اسلام اور عوام نے ان کا زور توڑ دیا۔ یہی وجہ ہے کہ پادری عماد الدین نے عیسائیت پر کتابیں لکھنے کا سلسلہ شروع کر دیا۔ اگرچہ یہ پادری ۱۸۹۰ء میں رانی ملک عدم ہو گیا، مگر اس کی تحریروں نے مذہبی دنیا میں ایک فتنہ کھڑا کر دیا۔ دینی موضوعات پر اس نے ۵۳ کتابیں لکھیں۔ جن میں تلخیص الاحادیث، تعلیمات و مکاشفات لغزہ طنبوری، تحقیق الایمان عقوبت الفضائل، آثار قیامت، واقعات عماد الدین، تفسیر منی اور تفسیر اعمال خاص طور پر قابل ذکر ہیں۔ ان کی تحریر میں اسلام کے خلاف ہرزہ سرائی بہت پائی جاتی تھی۔ ان سے نہ صرف مسلمانوں کے جذبات کو ٹھیس پہنچی بلکہ ان کے عیسائی ہم عصر پادری کرپول نے بھی ان کی تحریروں پر تبصرہ کرتے ہوئے لکھا تھا۔ ”پادری عماد الدین کی تحریروں ہندوستان میں ایک اور غدر برپا کریں گی۔“

اگرچہ ان تحریروں کی سند اس سے اس کے ہم مذہب بھی نالاں تھے مگر علماء اسلام نے اس کی کتابوں کے جواب لکھنے میں کوئی کسر اٹھانہ رکھی اور جواب میں اتنی جاندار کتابیں لکھی گئیں جو عیسائیت کے نظریات کے تابوت میں آخری کیل ثابت ہوئیں

(ماہنامہ ضیائے حرم لاہور۔ اپریل ۱۹۷۱ء۔ ماہ نامہ ”جہان رضا“ جولائی ۲۰۰۵ء)

